



میرزا اسلم علی ولین مقبول

محمد اسحق بھٹائی



بِصَغِيرٍ مِثْلِ الْمَلِكِ الْوَلِيِّ بْنِ عَبْدِ اللَّهِ

الوکیل

برصغیر میں
اسلام
کے اولین نقوش

پاک دھند میں صحابہ تابعین اور تبع تابعین

محمد اسحاق بھٹائی

محکمۂ سلفیہ لاہور

ادارۂ ثقافت اسلامیہ

۲۔ کلب روڈ، لاہور

جملہ حقوق محفوظ


248281
۲۴ فریب

طبع اول ۱۹۹۰ء

تعداد ۱۱۰۰

ناشر سراج منیر
خانم امانہ شانتی اسٹریٹ ۲، کلب روڈ، لاہور

مطبع ایپرس پرنٹ شاپ، لاہور



انتساب

والدِ مرحوم

میاں عبدالمجید کے نام

جنھوں نے ۱۸ ستمبر ۱۹۸۸ء کو
تقریباً نوّے برس کی عمر میں وفات پائی

محمد اسحاق بھٹی

فہرست مضامین

۱۵	مقدمہ
۱۵	عرب ہند تعلقات کی وجہ
۱۶	عرب میں برصغیر کی قومیں
۱۶	زُطّ (جاٹ)
۲۲	مید
۲۳	سیاہجہ (ریا سیاہجہ)
۲۵	احامرہ
۲۵	اسادرہ
۲۷	بیاسرہ
۲۷	ٹھاکر
۲۸	برصغیر اور عربوں کی تجارت
۳۱	دعوتِ اسلام
۳۲	روایات میں ہند کا ذکر
۳۳	ایک ہندی حکمران کا تحفہ
۳۳	غزوہ ہند کے بارے میں احادیث
۳۵	سرتدیپ کا وفد
۳۷	خولہ سندھ خنقیہ
۳۸	مسلمانوں کے خلاف پہلی جنگ
۳۹	برصغیر پر عرب مسلمانوں کے حملوں کا آغاز
۴۱	برصغیر میں پچیس صحابہ کرام

۴۴

قبیلہ بنو ثقیف اور بصرہ

۴۵

ایک خیال - ایک اندازہ

۴۶

بصرہ میں حدیث رسول صلی اللہ علیہ وسلم

۴۷

کچھ اس کتاب کے بارے میں

۴۹

صحابہ کرام

۵۱

حضرت عمر فاروق کے عہدِ خلافت میں

۵۲

۱۔ عثمان بن ابوالعاص ثقفی

۵۴

۲۔ حکم بن ابوالعاص ثقفی

۵۶

۳۔ مغیرہ بن ابوالعاص ثقفی

۵۷

۴۔ ربیع بن زیاد حارثی مذحجی

۵۸

۵۔ حکم بن عمرو ثقفی غفاری

۶۰

۶۔ عبداللہ بن عبداللہ انصاری

۶۱

۷۔ سہل بن عدی خزرجی انصاری

۶۱

۸۔ شہاب بن مخارق بن شہاب تمیمی

۶۲

۹۔ صحار بن عباس عبدی

۶۳

۱۰۔ عاصم بن عمرو تمیمی

۶۴

۱۱۔ عبداللہ بن عمیر اشجعی

۶۴

۱۲۔ نسیر بن وسیم بن ثور عجمی

۶۶

حضرت عثمان غنی کے دورِ خلافت میں

۶۷

۱۳۔ حکیم بن جبلة عبدی

۶۸

۱۴۔ عبید اللہ بن معمر تمیمی

۶۹

۱۵۔ عمیر بن عثمان بن سعد

۷۰

۱۶۔ مجاشع بن مسعود سلمی

۷۲

۷۳

۷۵

۷۶

۷۷

۷۸

۷۸

۷۹

۸۰

۸۱

۸۴

۸۴

۸۷

۹۰

۹۱

۹۲

۹۳

۹۴

۹۴

۹۵

۹۶

۹۷

۹۸

۱۷۔ عبدالرحمن بن سمرہ قرشی
حضرت علی کے عہدِ خلافت میں

۱۸۔ خزیمت بن راشد ناجی

۱۹۔ عبداللہ بن مسوید تمیمی

۲۰۔ کلیث ابو ائیل

حضرت معاویہ کے عہدِ حکومت میں

۲۱۔ مُکَلِّب بن ابوصفرہ ازدی ہتکی

۲۲۔ عبداللہ بن سوار عبدی

۲۳۔ یاسر بن سوار عبدی

۲۴۔ رَسَنان بن سلمہ ہذلی

یزید کے زمانہٴ حکومت میں

۲۵۔ مُتَنَزِّہ بن اجمار ود عبدی

تابعین

۱۔ ابن اُسَید بن احنس

۲۔ ابوشیمہ جہیری

۳۔ تاغر بن دعر

۴۔ حاتم بن قبیصہ

۵۔ حکم بن مُتَنَزِّہ عبدی

۶۔ راشد بن عمرو الجدید ازدی

۷۔ زائدہ بن عمیر طائی کوفی

۸۔ زیاد بن حواری عُمی

۹۔ ابو قیس زیاد بن رباح قیسی بصری

۱۰۔ حکم بن عوانہ کلی

- ١٠٠ - معاوية بن قرة مُزَنِي بَصْرِي
 ١٠٢ - مكحول بن عبد الله سُدْهِي
 ١٠٧ - عبد الرحمن بن عباس
 ١٠٥ - عبد الرحمن سُدْهِي
 ١٠٥ - قُطَيْبُ بْنُ مَذْرُكٍ كَلَابِي
 ١٠٦ - قيس بن ثعلبة
 ١٠٤ - كهمس بن حسن قيسي بَصْرِي
 ١٠٨ - يزيد بن ابوكبشة سَكْسَكِي دِمَشْقِي
 ١١٠ - موسى سَيْلَانِي
 ١١١ - موسى بن يعقوب ثَقَفِي
 ١١٣ - عبد الرحمن كِنْدِي
 ١١٧ - عبد الرحمن بِلْمَانِي
 ١١٥ - عمر بن عبيد الله قُرَشِي تَمِيمِي
 ١١٦ - ثمر بن عطية اسدي
 ١١٤ - سعيد بن اسلم كَلَابِي
 ١١٨ - سعيد بن كُنْدَرٍ قَشِيرِي
 ١١٩ - سعد بن هشام انصاري
 ١٢٠ - جباب بن فضالة دُهَلِي
 ١٢٢ - عبد الرحمن بن عبد الله
 ١٢٣ - حارث بن مُرَّة عَمْدِي
 ١٢٧ - حارث بِلْمَانِي
 ١٢٧ - ايوب بن زيد هَلَالِي
 ١٢٦ - حري بن حري يَاهِلِي

- ۱۲۷۔ عبّاد بن زیاد اُموی
- ۱۲۸۔ یزید بن مضر غمیری
- ۱۲۹۔ زُبَیْن بن صبیح سُفدی بصری
- ۱۳۱۔ مجاہد بن سفّار قمی
- ۱۳۲۔ عطیہ بن سعد عوفی
- ۱۳۳۔ حسن بصری
- ۱۳۵۔ صفی بن فہیل شیبانی
- ۱۳۶۔ ابوسالمہ زلی
- ۱۳۷۔ محمد بن قاسم
- ۱۳۸۔ چند غلط فہمیوں کا ازالہ
- ۱۴۰۔ محمد بن قاسم کے حملے کا پس منظر
- ۱۴۰۔ علاقوں کی بغاوت اور داہر کی مدد
- ۱۴۱۔ عبدالرحمن بن محمد کی بغاوت میں غیر مسلم حکمرانوں کی مدد
- ۱۴۱۔ راجا داہر کے آدمیوں کا کشتیوں پر حملہ
- ۱۴۳۔ اسلامی حکومت کی وسعت حدود
- ۱۴۵۔ سندھ پر حملے کی اجازت
- ۱۴۵۔ برہی اور بھری فوج
- ۱۴۷۔ اسلامی فوج کا دیبل پر حملہ اور اس کی فتح
- ۱۵۰۔ دیبل کا محل وقوع
- ۱۵۱۔ نیروں (حیدر آباد) کی طرف پیش قدمی
- ۱۵۲۔ نیروں سے آگے کو روانگی
- ۱۵۳۔ مسلمان فوج کے ساتھ غیر مسلم فوج
- ۱۵۳۔ راجا داہر سے جنگ اور اس کا قتل

- ۱۵۷ الور یا آژوڈ کی طرف پیش قدمی
 ۱۵۸ برہمن آباد کی تسخیر
 ۱۵۹ بعض اور شہروں کی طرف پیش قدمی
 ۱۶۰ راجپوتوں سے لڑائی اور اس کا قتل
 ۱۶۰ پنجاب کا عزم اور ملتان کی فتح
 ۱۶۲ اب تک کا خرچ اور آمدنی
 ۱۶۳ حجاج بن یوسف کا انتقال
 ۱۶۳ بھیلماں اور سورٹھ پر چڑھائی
 ۱۶۴ کھیرٹا کی جنگ اور فتح
 ۱۶۵ محمد بن قاسم کی گرفتاری اور موت
 ۱۶۸ سندھ میں محمد بن قاسم کا اثر
 ۱۶۹ گرفتاری کا ہمہ گیر افسوس -
 ۱۷۰ ابتری اور بد نظمی
 ۱۷۱ محمد بن قاسم کے نام حجاج بن یوسف کے چند خطوط
 ۱۷۲ پہلا خط
 ۱۷۳ دوسرا خط
 ۱۷۴ تیسرا خط
 ۱۷۶ چوتھا خط
 ۱۸۰ پانچواں خط
 ۱۸۱ چھٹا خط
 ۱۸۵ ساتواں خط
 ۱۸۸ آٹھواں خط
 ۱۸۹ نوواں خط

۱۹۱	دسواں خط
۱۹۲	گیارہواں خط
۱۹۳	بارہواں خط
۱۹۵	تبع تابعین
۱۹۷	۱۔ اسرائیل بن موسیٰ البصری
۱۹۹	۲۔ کرز بن ابوکرز عبدی
۲۰۲	۳۔ معلیٰ بن راشد البصری
۲۰۵	۴۔ جنید بن عمرو العدوانی الکلی
۲۰۵	۵۔ محمد بن زید عبدی
۲۰۷	۶۔ محمد بن غزوان کلبی
۲۰۷	۷۔ ابو عیثہ ازدی
۲۰۸	۸۔ سند بن شماس السمان البصری
۲۰۸	۹۔ عبد الرحیم دیلمی سندھی
۲۱۰	۱۰۔ عبد الرحمن بن عمرو اوزاعی
۲۱۲	۱۱۔ عبد الرحمن بن السندی
۲۱۲	۱۲۔ عمرو بن عبید بن باب السندی
۲۱۳	۱۳۔ فتح بن عبد اللہ سندھی
۲۱۴	۱۴۔ قیس بن لیسر بن سندی البصری
۲۱۵	۱۵۔ ابو معشر بن نجیح بن عبد الرحمن سندھی مدنی
۲۱۷	۱۶۔ محمد بن ایراہیم دیلمانی
۲۱۷	۱۷۔ محمد بن حارث دیلمانی
۲۱۸	۱۸۔ یزید بن عبد اللہ قرشی سندھی
۲۲۱	مآخذ و مصادر

مقدمہ

اس خطہ ارض کا، جسے عربی اور فارسی کی قدیم کتب تاریخ میں "ہند" کے نام سے موسوم کیا جاتا ہے اور آزادی کے بعد جسے برصغیر پاک و ہند کہا جانے لگا ہے ملک عرب اور باشندگان عرب سے بہت پرانا تعلق ہے۔ رسول اللہ صلی اللہ علیہ وسلم کو جب خلعت نبوت سے سرفراز کر کے دنیا میں مبعوث کیا گیا، اس وقت عرب کے مختلف حصوں میں رومی بھی آباد تھے، ایرانی بھی موجود تھے، حبشی بھی فروکش تھے اور ہندی بھی مقیم تھے۔ ان سطور میں ہمارا مقصد صرف عرب اور ہند سے متعلق چند باتوں کی وضاحت کرنا ہے، اس لیے اپنی گزارشات یہیں تک محدود رکھیں گے۔

عرب ہند تعلقات کی وجہ

برصغیر پاک و ہند کے لوگ پہلے پہل عربوں سے کس طرح متعارف ہوئے اور عربوں نے ان سے کب اور کیوں کر تعلقات استوار کرنا شروع کیے، اس کی ایک خاص وجہ اور خاص پس منظر ہے — زمانہ قدیم میں ایران کو ایک مضبوط اور مستحکم طاقت کی حیثیت حاصل تھی اور عرب کے چند علاقوں پر اس کا قبضہ تھا۔ دوسری طرف موجودہ سندھ اور بلوچستان کے علاقائی حکمران ایرانی حکومت کے زیر اثر تھے، جس کا نتیجہ یہ تھا کہ بہت سے ہندی باشندے ایران کی فوج میں شامل ہو گئے تھے اور انھوں نے عرب کے ان علاقوں میں سکونت اختیار کر لی تھی جو ایران کے اثر و اقتدار میں تھے۔ ان میں ایسے لوگ بھی تھے جو ہندوستان کی بعض مصنوعات عرب کے شہروں اور قصبوں میں لے جاتے اور فروخت کرتے تھے۔ اس طرح دونوں

گھٹوں یعنی برصغیر اور عرب کے درمیان روابط اور تجارت کی ایک ایسی صورت پیدا ہو گئی تھی جو آہستہ آہستہ بڑھتی اور ترقی کرتی گئی۔

عرب میں برصغیر کی قومیں

عرب کے متعدد مقامات میں برصغیر کے کئی گروہ آباد تھے جو مختلف خدمات سر انجام دے رہے تھے۔ نہایت اختصار کے ساتھ ان کا تذکرہ مندرجہ ذیل سطور میں کیا جاتا ہے۔

زُطّ (جاٹ)

زُطّ — یہ عربی زبان کا لفظ ہے اور اس کے معنی ”جاٹ“ یا ”جٹ“ کے ہیں۔ یہ برصغیر کی وہ قوم اور اس نواح کا وہ گروہ ہے جس کے بہت سے افراد قدیم دور سے عرب میں آباد تھے۔ یہ لوگ درحقیقت پنجاب اور سندھ اور بعض موریش کے نزدیک بلوچستان میں بھی موجود تھے۔ لسان العرب میں ان کے بارے میں مرقوم ہے۔

الزط جیل اسود من السند وقيل الزط اعراب جت بالهندیہ و

هو جیل من اهل الهند و هم جنس من السودان والهنود ۱۷

یعنی زط سندھ کے سیاہ رنگ کے لوگ ہیں۔ کہا جاتا ہے کہ زط ہندی لفظ جٹ کا معرب ہے، اور یہ لوگ اہل ہند میں سے ہیں، جن کے رنگ سیاہی مائل ہیں اور ہندوستانیوں کی جنس سے تعلق رکھتے ہیں۔

علامہ محمد طاہر پٹنی اپنی مشہور کتاب مجمع بحار الانوار میں ان کے متعلق لکھتے ہیں:

و هم جنس من السودان (السند) والهنود۔ ۱۸

زط سیاہ رنگ کے سندھیوں اور ہندیوں کی جنس سے تعلق رکھتے

ہیں۔

ابوالفدا نے تقویم البلدان میں اس گروہ کا ذکر کیا ہے۔ اس کا کہنا ہے کہ ہمارے

۱۷ لسان العرب ج ۷ ص ۸-۳، زط۔

۱۸ مجمع بحار الانوار ج ۲ ص ۶۲

ہاں بلوچیوں کو بھی جھاٹ کہا جاتا ہے کہ ان کی زبان اہل ہند کی زبان سے مطابقت رکھتی ہے۔ اس کے الفاظ یہ ہیں۔

واما البلوص المذکورون فیقال لہم فی زماننا المجت وہم طائفة
تقرب لغتہم من الہندیہ۔

ان بلوچیوں کو (جن کا ذکر پہلے ہو چکا) ہمارے زمانے میں جھاٹ کے نام سے موسوم کیا جاتا ہے، یہ وہ گروہ ہے جس کی زبان ہندی زبان سے ملتی جلتی ہے۔

عہد قدیم میں جو جھاٹ عرب کے بعض علاقوں میں سکونت پذیر تھے، موزین کے نزدیک وہ اصلاً ملتان، بلوچستان، دیبل، مکران اور سندھ وغیرہ علاقوں سے تعلق رکھتے تھے۔ عرب کا بہت پرانا جغرافیہ نویس ایک شخص ابن خرداد بہ ہے۔ اس کی تحقیق کے مطابق مکران اور سندھ میں منصورہ کے درمیان جو علاقہ کئی سو میل میں پھیلا ہوا ہے، وہ تمام تر جاٹوں کا علاقہ ہے۔ وہ لکھتا ہے۔

من اول مکران الی المنصورة ثلاث مائة وثمانية وخمسون فرسخا
والطریق فی بلاد الزط وہم حفاظ الطريق۔

مکران کے آغازِ سرحد سے لے کر منصورہ تک تین سو اٹھاون فرسخ کی طویل مسافت ہے اور یہ تمام راستہ جاٹوں کی آبادیوں میں سے ہو کر گزرتا ہے۔ یہ لوگ اس راستے کے محافظ اور نگہبان ہیں۔

بعض پرانے جغرافیہ دانوں نے سندھ کے شہر منصورہ سے ملتان تک کے علاقے کو جاٹوں کا علاقہ قرار دیا ہے اور بتایا ہے کہ اس فواح میں یہی لوگ آباد ہیں۔

۳۳۵ سے تقویم البلدان ص

۵۶ المسالك والممالك ص

وبلد السند هو المنصورة واداضی الزط وما والاها الى الملتان ۛ

یعنی سندھ کے شہر منصورہ سے ملتان تک اور اس کے گرد و نواح

کی تمام آبادیاں جاٹوں پر مشتمل ہیں۔

سوال یہ ہے کہ برصغیر کے یہ جاٹ یا زط عرب میں کیسے گئے۔ ؟ اور پھر

عرب کے کن علاقوں میں جا کر اقامت گزیر ہوئے۔ ؟ اس سوال کا جواب ہندوستان

کے مشہور محقق قاضی اطہر مبارک پوری مندرجہ ذیل الفاظ میں دیتے ہیں۔

”ہندوستان کے جاٹ عرب میں مختلف طریقوں سے پہنچے تھے۔ ان میں

کچھ تو ابلہ (بصرہ) سے عمان اور بحرین تک کے ساحلی علاقے میں آباد ہو کر مولشی،

بھیر، بکری، اونٹ وغیرہ پالتے تھے اور کچھ مستقل طور سے ساحلی شہروں اور مہاتوں

میں آباد ہو گئے تھے، اور ان کی اکثریت شاہانِ ایران کی فوج اور سپاہِ بن کر

ایران اور عرب میں رہتی تھی۔ اس کا مرکز عراق میں ابلہ اور جنوب میں یمن تھا۔

چنانچہ ایران میں قدیم زمانے سے جاٹوں کے بڑے بڑے شہر اور بارونق بستیاں تھیں،

جو فارس سے عراق تک پھیلی ہوئی تھیں۔ سوقِ اہواز سے فارس کی طرف جانے والی

شہراہ پر تقریباً ساٹھ میل پر جاٹوں کا بہت بڑا شہر تھا، جسے ان کے نام ہی پر

”زط“ کہا جاتا تھا ۛ

کتبِ تاریخ و جغرافیہ سے واضح ہوتا ہے کہ جاٹ برصغیر سے ایران گئے

اور وہاں کے مختلف بلاد و قصبات میں آباد ہوئے، اور پھر ایران سے عرب

پہنچے اور عرب کے کئی علاقوں میں سکونت اختیار کر لی۔

تاریخ اس کی بھی وضاحت کرتی ہے کہ کابل کے علاقے میں بھی جاٹ آباد تھے۔

حضرت امام ابو حنیفہ رحمۃ اللہ علیہ کا خاندانی تعلق کابل کے انہی جاٹوں سے تھا۔

ۛ المسالک والممالک ص ۳۵

ۛ عرب و ہند عبر رسالت میں ص ۶۳، ۶۴

بلاذری نے فتوح البلدان میں لکھا ہے کہ ہندوستان کی بعض قومیں یعنی زط، اساورہ اور سیابجہ وغیرہ کا تعلق ایران کی فوج میں ان قیدیوں سے تھا جو اہل ایران کے نزدیک سندھیوں میں شمار ہوتے تھے اور انہی کا سامقام و مرتبہ انہیں حاصل تھا۔ یہ وہ قیدی تھے جو باقاعدہ فوج میں شامل تھے اور محاذ جنگ پر جاتے تھے۔ یہ لوگ اسلام قبول کر کے حضرت ابو موسیٰ اشعری رضی اللہ عنہ کے پاس بصرے گئے تو انہوں نے ان کو دیہیں آباد کر لیا۔ ۷۵

بلاذری نے یہ بھی لکھا ہے کہ ان لوگوں نے خلیج عرب کے سواحل میں اپنا ٹھکانہ بنالیا تھا اور مولیشیوں کے لیے چارے کی تلاش میں وہاں گھومتے رہتے تھے۔ بحرین کا علاقہ بھی جاٹوں کا مرکز تھا۔ وہاں وہ رسول اللہ صلی اللہ علیہ وسلم کی بعثت سے بہت پہلے سے آباد تھے۔ آنحضرت کی وفات کے بعد حضرت ابوبکر صدیق رضی اللہ عنہ کے بالکل ابتدائی دورِ خلافت (۱۱ ہجری) میں جب بحرین اور اس کے اطراف و اکناف میں فتنہ ارتداد نے سر اٹھایا اور حضرت خالد بن ولید اور دیگر صحابہ کرام اس کو ختم کرنے کے لیے میدان جنگ میں اترے تو برصغیر کے ان جاٹوں اور سیابجہ نے مرتدین کی حمایت میں مسلمانوں کے خلاف جنگ میں حصہ لیا تھا۔ ان لوگوں کے پاس جو قطیف، ہجر اور خط میں آباد تھے، مرتدین کا ایک سرغنہ حطم بن ضبیعہ پہنچا تھا اور اسی نے ان کو مسلمانوں کے مقابلے میں آمادہ جنگ کیا تھا۔ اس ضمن میں طبری کے الفاظ ملاحظہ ہوں۔

حتى نزل القطيف و هجر واستغوى الخط ومن فيها من الزط و السيابجة۔ ۷۵

وہ (حطم بن ضبیعہ) قطیف اور ہجر گیا اور خط کی تمام آبادی اور

۷۵ فتوح البلدان ص ۳۶۸

۷۵ تاریخ طبری ج ۳ ص ۲۵۶

وہاں جو جاٹ اور سیاحجہ آباد تھے، ان سب کو گمراہ کر کے اپنی فوج میں شامل کر لیا۔

پھر حبيب اسلامی لشکر کے مقابلے میں مرتدین کو شکست ہوئی تو یہ لوگ وہاں سے بھاگ کر اپنے اپنے قبیلوں اور علاقوں میں چلے گئے۔ ایک روایت کے مطابق ان میں سے بعض لوگ بصرہ چلے گئے اور وہاں حضرت موسیٰ اشعری رضی اللہ عنہ کے ہاتھ پر مسلمان ہو گئے تھے۔ پھر حضرت ابو موسیٰ نے بصرہ اور اس کے قرب و جوار میں ان کو آباد کر دیا تھا۔

رسول اللہ صلی اللہ علیہ وسلم کی بعثت کے وقت خود مکہ مکرمہ میں جاٹ موجود تھے اور لوگ ان کے لباس اور ہیئت کدائی وغیرہ سے اچھی طرح واقف تھے۔ جامع ترمذی کے ابواب الامثال میں حضرت عبد اللہ بن مسعود رضی اللہ عنہ سے مروی ہے کہ اُنھیں رسول اللہ صلی اللہ علیہ وسلم ایک دن عشا کی نماز کے بعد بطحائے مکہ میں لے گئے۔ وہاں اُنھوں نے کچھ لوگوں کو دیکھا، جن کی شکل و شباہت جاٹوں کی سی تھی۔ حدیث کے الفاظ یہ ہیں۔

فبینا انا جالس تانی رجال کانہم الزط اشعادہم واجسامہم لادى عودۃ ولا ادمی قشرا۔^۹

عبد اللہ بن مسعود کہتے ہیں، میں اس دائرے میں بیٹھا تھا جو میرے ارد گرد کھینچا ہوا تھا کہ کچھ لوگ میرے قریب آئے۔ وہ اپنے بالوں اور جسموں کے اعتبار سے جاٹوں کی مانند تھے، مجھے نہ ان کا ستر نظر آیا اور نہ چمڑا۔!

اسی طرح مدینہ منورہ میں بھی بہت عرصے سے کچھ جاٹ موجود تھے، جن میں سے ایک جاٹ جو اسلام قبول کر چکا تھا، معالج اور طبیب تھا۔ اس نے

ام المؤمنین حضرت عائشہ صدیقہ رضی اللہ عنہا کے بارے میں بتایا تھا کہ ان کی کنیز نے ان پر جادو کر دیا ہے۔ ۱۱

معراج کے سلسلے کی ایک حدیث میں جو حضرت عبداللہ بن عمر رضی اللہ عنہما سے مروی ہے، رسول اللہ صلی اللہ علیہ وسلم نے حضرت موسیٰ علیہ السلام کو جہان فی اعتبار سے جاٹوں کے مشابہ قرار دیا ہے۔ آنحضرت فرماتے ہیں۔

واما موسیٰ فادم جسیمہ کانہ من رجال المظۃ۔ ۱۲

حضرت موسیٰ گندمی رنگ کے خوش قامت تھے، گویا وہ جاٹوں

میں سے تھے۔

۱۰، ہجری میں بخران سے بنو حارث بن کعب کے مسلمانوں کا وفد آنحضرت صلی اللہ علیہ وسلم کی خدمت میں حاضر ہوا تو آپ نے ان کو دیکھ کر فرمایا،

من ھو لاء القوم کانھم رجال الھند۔ ۱۳

یہ کون لوگ ہیں جو ہندوستانی معلوم ہوتے ہیں۔

برصغیر کے ان جاٹوں کے حالات جو عرب میں آباد ہو گئے تھے، کتب تاریخ میں تفصیل سے بیان کیے گئے ہیں اور بتایا گیا ہے کہ کس دور میں ان کی سرگرمیاں کس نوعیت کی رہیں اور ان کے کیا اثرات مرتب ہوئے۔ یہاں ہم نے نہایت اختصار سے صرف اس لیے ان کا ذکر کیا ہے تاکہ معلوم ہو سکے کہ برصغیر اور عربوں کے تعلقات بہت قدیم سے ہیں اور ان ملکوں کے لوگ اسلام سے قبل کسی نہ کسی صورت میں ایک دوسرے سے متعارف تھے۔

۱۱ الادب المفرد، امام بخاری

۱۲ صحیح بخاری جلد اول، کتاب الانبیاء، باب قول اللہ عزوجل واذکرنی

الکتاب مریم اذا نبتذت من اھلھا۔

۱۳ تاریخ طبری ج ۳ ص ۱۵۶

مید

برصغیر کا ایک اور گروہ جو زمانہ قدیم سے عرب میں موجود تھا، عربوں کی عام بولی میں ”مید“ کے نام سے موسوم تھا۔ زط یعنی جاٹوں کی طرح یہ لوگ بھی ایرانیوں کے ذریعے سے عرب کے مختلف علاقوں اور شہروں میں گئے تھے۔ سب سے پہلے یہ ایران کی فوج میں بھرتی ہو کر برصغیر سے ایران پہنچے اور پھر وہاں سے عرب کے شہروں میں گئے۔ عرب ان کو ”مید“ اس لیے کہتے تھے کہ یہ بحری قزاق اور ڈاکو تھے جو عربوں کے جہاز اور کشتیاں لوٹ لیتے اور ان کے تجارتی کاروبار کو جو سمندری راستے سے ہوتا تھا، نقصان پہنچاتے تھے۔

عرب کے قدیم جغرافیہ نویس ابن خرداد بہ کی تحقیق کے مطابق یہ لوگ دریائے سندھ سے لے کر دُور تک پھیلے ہوئے تھے۔ گجرات کا ٹھیاواڑ کے علاقے بھی ان کی تگ و تاز کی زد میں تھے۔ یہ بدھ مذہب سے تعلق رکھتے تھے۔

والکفار فی حدود بلاد السند انما هم البدۃ وقوم یصافون بالمید^{۱۳}
بلاد سندھ میں جو کافر فروکش ہیں، وہ بدھ ہیں اور یہ وہ لوگ ہیں جنہیں
مید کہا جاتا ہے۔

ابن خرداد بہ اس سے آگے لکھتا ہے کہ مید دریائے سندھ کے کناروں سے لے کر ملتان تک کے علاقوں میں پھیلے ہوئے ہیں، اور اس نواح میں ان کی بہت سی چراگاہیں اور آبادیاں ہیں۔^{۱۴}

مختلف کتابوں میں یکسرے ہوئے معلومات سے پتا چلتا ہے کہ سندھ، گجرات کا ٹھیاواڑ، علاقہ ملتان اور راجستان میں اس گروہ سے تعلق رکھنے والے لوگ اچھی خاصی تعداد میں موجود تھے۔ ساحلی علاقوں میں لوٹ مار کرنا اور سمندروں اور دریاؤں میں ڈاکے ڈالنا ان کا کام تھا۔ یہی مید یعنی سمندری لیٹرے تھے، جنہوں نے پہلی

صدی بھری کے آخر میں اس جہاز کو لوٹا تھا جو سر ندیپ سے آ رہا تھا اور جس میں مسلمان عورتیں اور بچے سوار تھے۔ سر ندیپ کے راجا نے ان کو عزت و احترام کے ساتھ اموی خلیفہ کے پاس بھیجنا چاہا تھا۔ فتوح البلدان میں مرقوم ہے۔

فرض للسفينة التي كن فيها، قوم من ميد الديسل في بوارج ۱۵
جس جہاز میں یہ عورتیں سوار تھیں، اس کو دیسل کے مید کی ایک جماعت
نے کشتیوں پر سوار ہو کر گھیر لیا۔

طویل عرصے تک برصغیر کے یہ سمندری قزاق ساحلی علاقوں میں آباد رہے اور ہمیشہ پھیلاتے رہے۔ تیسری صدی بھری میں دولت مانیہ سجان کے حکمرانوں نے ان کو ختم کیا اور یمن کی حدود سے لے کر کاٹھیاواڑ تک کے ساحلوں کو ان کے وجود سے پاک کر دیا۔

برصغیر کا یہ وہ گروہ تھا، جس سے عرب متعارف تھے اور جس کی عرب علاقوں میں آمد و رفت تھی۔

سیابجہ (یا سبابجہ)

جاٹوں اور مید کے علاوہ برصغیر کا ایک اور گروہ جو قدیم دور سے عرب میں آباد تھا اور جس کی عادات و اطوار سے وہاں کے لوگ آشنا تھے، اسے سیابجہ (یا سبابجہ) کہا جاتا تھا۔ بلاذری نے فتوح البلدان میں اور ابن خلدون نے اپنی تاریخ میں اس گروہ کو سیابجہ (یا کے ساتھ) لکھا ہے۔ لیکن ابن فقیہ ہمدانی نے کتاب البلدان میں، ابن درید نے جہرۃ اللغات میں اور ابن منظور افریقی نے لسان العرب میں سیابجہ (یا کے ساتھ) تحریر کیا ہے۔

قاضی اطہر مبارک پوری لکھتے ہیں:-

سبجہ کے معنی سیاہ کمبل کے اور تسبیح کے معنی سیاہ کمبل بننے کے ہیں ہمارا

خیال ہے اگر لفظ سبا بجز، سبیعی یا سانج کی جمع ہے تو اسی سے مشتق ہے، کیوں کہ یہ لوگ عرب میں جا کر کشتیوں اور جہازوں کی بحری ڈاکوؤں سے حفاظت کا پیشہ کرتے تھے، اور ضرورت کے وقت ان سے جنگ کرتے تھے۔ بعد میں جیل خانے وغیرہ کے محافظ بھی ہوا کرتے تھے، اس لیے یہ لوگ سردی، پانی اور موج وغیرہ سے بچنے کے لیے عام طور سے سیاہ کپڑے استعمال کرتے، اس سے دشمنوں کے مقابلے کی صورت میں جسم کی حفاظت بھی ہوتی تھی۔“ ۱۶

لسان العرب میں سبا بجز کے متعلق بتایا گیا ہے۔

والسبا بجز قوم ذو وجہ من السند والہند یکنون مع رئیس السفینۃ
البحریۃ یبدر قوتھا۔ ۱۷

سبا بجز سندھ اور ہند کے وہ طاقتور اور بہادر لوگ ہیں جو سمندری کشتی کے مالک کے ساتھ رہتے اور سمندری لیٹروں کے حملوں سے اس کی حفاظت کا فریضہ انجام دیتے ہیں۔

تاریخ و جغرافیہ اور لغت کی کتابوں میں بتایا گیا ہے کہ سبا بجز سندھ اور ہند کے مضبوط جسم و جان کے مالک اور قوی ہیکل لوگ تھے، جو بحری سفر میں مسافروں کے جان و مال کی حفاظت کرتے تھے، اور یہ کام انھوں نے بطور پیشے کے اختیار کر رکھا تھا۔ مید گروہ سے تعلق رکھنے والے لوگ سمندری مسافروں کو لوٹتے اور سبا بجز سمندری سفر کرنے والوں کا تحفظ کرتے تھے اور جہاز کے مالکوں سے اس کا معاوضہ لیتے تھے۔

السبا بجز قوم من السند یستاجر و ینقا تلوا فیکونون کالمیدز
قہ۔

یعنی سبا بجز ایک سندھی قوم ہے، جن کو بحری ڈاکوؤں کے مقابلے

۱۶ عرب و ہند عہد رسالت میں ص ۸۰، ۷۹

۱۷ لسان العرب ج ۲ ص ۲۹۴

کے لیے اجرت پر جہازوں اور کشتیوں کی حفاظت کے لیے رکھا جاتا ہے اور وہ محافظ اور نگران کی حیثیت سے خدمات سرانجام دیتے ہیں ۔
ڈاکوؤں سے یہ باقاعدہ لڑائی بھی کرتے تھے ۔

لسان العرب میں یہ بھی بتایا گیا ہے کہ جب بصرہ آباد ہوا تو سندھ و ہند کے سباجہ کو وہاں جیل اور خزانے کی حفاظت کے لیے رکھا گیا تھا ۔
اس میں کوئی شک نہیں کہ برصغیر کے یہ لوگ جنہیں عرب سباجہ کہتے تھے ،
عہد رسالت سے بہت پہلے سے بحرین اور عرب کے ساحلی علاقوں میں موجود تھے ۔
ائیکہ کا مقام بھی جہاں بعد میں بصرہ آباد ہوا ، ان کے مرکز کی حیثیت رکھتا تھا ۔ یہ لوگ
حضرت ابوبکر صدیق اور حضرت عمر فاروق رضی اللہ عنہما کے زمانے میں حضرت ابو موسیٰ
اشعری رضی اللہ عنہ کے ہاتھ پر مسلمان ہو گئے تھے اور ان میں سے بہت سے لوگوں نے
بصرے میں سکونت اختیار کر لی تھی ۔

احامرہ

برصغیر کا ایک اور گروہ رسول اللہ صلی اللہ علیہ وسلم کی تشریف آوری سے بہت
پہلے سے عرب میں آباد تھا ، جسے عرب اپنی زبان میں حمرا ، حمز ، احامریا احامرہ کہتے
تھے ۔ کہا جاتا ہے کہ پُرانے احامرہ سندھ کے رہنے والے تھے ۔ حمز کے معنی سرخ
رنگ کے ہیں ۔ منقول ہے کہ انھیں اس لیے احامریا احامرہ کہا جاتا تھا کہ وہ
سرخ لباس پہنتے تھے ۔

اساورہ

برصغیر کے جن لوگوں نے عرب میں جا کر سکونت اختیار کر لی تھی ، ان میں ایک گروہ
" اساورہ " کے نام سے موسوم تھا ۔ قاضی اطہر مبارک پوری نے اساورہ کا تذکرہ
کرتے ہوئے جو کچھ لکھا ہے ، اس سے پتا چلتا ہے کہ عرب میں جو غیر ملکی لوگ آباد
تھے ، ان میں اساورہ کی تعداد سب سے زیادہ تھی اور ان کے شان و شکوہ اور غلبہ و
اقتدار کا یہ عالم تھا کہ عراق سے لے کر یمن تک کے پورے ساحلی عرب کی سیاست و

حکومت پر ان کا قبضہ تھا، شاہان ایران کے نام سے اس علاقے پر یہی لوگ حکومت کرتے تھے۔ ان کو ایران کی شاہی فوج کی حیثیت حاصل تھی اور عرب و ایران کے ایرانی مقبوضات کا اصل محافظ یہی طبقہ تھا۔ یہ اپنے آپ کو اس درجے بلند و بالا سمجھتے تھے کہ زط، سبا، بحمہ اور احامرہ وغیرہ ایرانی ہندی قوموں کی طرح عربوں سے میل جول نہیں رکھتے تھے، بلکہ ایرانی شہنشاہیت کے نمائندہ ہونے کی بنا پر حاکمانہ غرور کی زندگی بسر کرتے تھے۔ خلیفہ ثانی حضرت عمر فاروق رضی اللہ عنہ کے عہد میں ایرانی علاقے فتح ہوئے تو اسوارہ کی گردن جھکی اور ان میں سے بہت سے لوگوں نے اسلام قبول کر لیا، عرب قبائل کے ساتھ مل کر رہنے لگے اور مسلمانوں کی معیت میں کافروں سے جنگ و جہاد میں بھی شرکت کی۔

قاضی اطہر مبارک پوری کا خیال ہے کہ اسوار یا اسوارہ دونوں لفظ ”اسوار“ کی جمع ہیں اور ”اسوار“ سنسکرت کے دو لفظوں سے مرکب ہے، ”اشو“ سے اور ”وار“ سے۔ ”اشو“ کے معنی ہیں گھوڑا، اور ”وار“ کہتے ہیں بلند و بالا کو، یعنی گھڑ سوار۔ یہ لوگ ایرانی فوج میں چونکہ بہت اچھے گھڑ سوار، بہت اچھے نیزہ باز، بڑے جنگجو اور بہادر فوجی تھے اور شہسواری میں ان کا کوئی مقابلہ نہ کر سکتا تھا، اس لیے اسوار یا اسوارہ کہلائے۔

عراق کے شہروں میں سے ایک شہر کا نام ”ابلہ“ تھا اور یہ وہی شہر تھا جہاں ہجری کو حضرت عمر فاروق کے عہد خلافت میں بصرہ آباد ہوا۔ اس شہر میں اسوارہ کثیر تعداد میں آباد تھے۔

اسوارہ برصغیر کی وہ قوم تھی، جس کو عرب میں عزت و احترام کی نظر سے دیکھا جاتا تھا اور یہ لوگ وہاں ٹھاٹھ سے رہتے تھے۔ فتوح البلدان، لسان العرب، تاریخ طبری، کامل ابن اثیر، الاصابہ اور الاستیعاب وغیرہ کتابوں میں اچھی خاصی تفصیل

کے ساتھ ان کا ذکر کیا گیا ہے۔ انھوں نے حضرت عمر فاروق رضی اللہ عنہ کے زمانے میں اسلام قبول کیا۔

بیاسرہ

برصغیر کی ایک جماعت ”بیاسرہ“ کے نام سے موسوم تھی، جو عرب میں موجود تھی۔ یہ جماعت سمندری قزاقوں اور ہندوستان کے گروہ مید کے حملوں سے عربوں کے جہازوں اور کشتیوں کی نگرانی و حفاظت کے فرائض سرانجام دیتی تھی۔

والیاسرة قوم بالسند وقیل جیل من السندیواجر و انفسهم من اهل السفن لحرب عدوهم۔^{۱۹}

بیاسرہ علاقہ سندھ کی ایک قوم کو کہا جاتا تھا۔ ان کے بارے میں منقول ہے کہ یہ سندھ کا ایک ایسا گروہ ہے جو جہازوں کے مالکوں کے ساتھ اجرت پر رہتا تھا، تاکہ ان کے سمندری دشمنوں سے جنگ کرے۔

بعض کتابوں میں بتایا گیا ہے کہ یہ گروہ سندھ اور ہندوؤں علاقوں سے تعلق رکھتا تھا، جسے جہاز ران اور کشتی بان، دشمن سے لڑائی کے لیے اجرت پر اپنے پاس رکھتے تھے۔

تھانہ، بھڑوچ، چیمور اور اس نواح کے مختلف مقامات میں جو بحر ہند کے ساحل پر آباد ہیں، ہزاروں کی تعداد میں بیاسرہ سکونت پذیر تھے۔ عربوں سے ان کے اتنے تعلقات تھے کہ ان میں سے بہت سے لوگ اپنی بیٹیوں کی شادیاں عربوں سے کر دیتے تھے۔ اسلام کے بعد بیاسرہ میں متعدد چوٹی کے علما و محدثین پیدا ہوئے جنہوں نے اپنے اپنے دور میں بے حد علمی خدمات انجام دیں۔

ٹھاکر

عربی لغت و تاریخ کی کتابوں میں ٹھاکر کو ”مکری“ یا ”تاکر“ کہا گیا ہے۔ اس

کی جمع "تکاکرہ" ہے۔ یہ ایک مشہور قوم ہے، جس کا تعلق صرف برصغیر پاک و ہند سے ہے۔ جرات و شجاعت اور بہادری میں اس گروہ کو بڑی شہرت حاصل ہے۔ اس کی یہ وہ خصوصیت ہے، جس کا عرب بھی اعتراف کرتے تھے۔ لسان العرب میں اس کے بارے میں بتایا گیا ہے۔

التکری، القائد من قواد السند، والجمع تکاکرہ۔
 کہ تکری (یعنی ٹھاکر) سندھ کے جنگی افسروں کو کہا جاتا ہے۔ اس کی جمع تکاکرہ ہے۔

محمد بن قاسم نے دریائے سندھ عبور کر کے اس علاقے کے حکمران کا تعاقب کیا تو وہ اپنے ٹھاکروں کی فوج لے کر مقابلے کو نکلا اور سخت معرکہ آرائی ہوئی۔
 ولقیہ محمد والمسامون، وهو علی فیل وحولہ الفیلۃ ومعہ التکاکرۃ
 فاقتلوا قتالا شدیداً لم یسمع مثله۔

جب سندھ کے راجا سے محمد بن قاسم اور مسلمانوں کا آمناسا منا ہوا تو وہ ہاتھی پر سوار تھا اور اس کے ارد گرد بہت سے ہاتھی تھے۔ ٹھاکروں کی فوج اس کے ساتھ تھی۔ انھوں نے بے مثال بہادری سے جنگ لڑی۔
 ٹھاکر عرب کے کسی علاقے میں نہیں پائے جاتے تھے۔ معلوم ہوتا ہے محمد بن قاسم کے سندھ پر حملے کے بعد عرب ان سے متعارف ہوئے، کیوں کہ انھوں نے اپنے ملک میں عرب فوج کا مقابلہ بڑی بہادری اور جواں مردی سے کیا تھا۔

برصغیر اور عربوں کی تجارت

برصغیر پاک و ہند سے جیسا کہ عرفی کسایا عربوں کے تعلقات و روابط بہت پُرانے اور قدیم دور سے چلے آ رہے تھے اور ان کا دائرہ مراسم بہت وسیع تھا، جس

میں تجارت کو خاص طور سے اہمیت حاصل تھی۔ سندھ اور ہند کے مختلف علاقوں سے بہت سی چیزیں عرب میں جاتی اور فروخت ہوتی تھیں۔ مثلاً ناریل، لونگ، کالی مرچ، عود، صندل، بید، نباتاتی کپڑے، روئی کے ٹخنئی کپڑے، کُست، زنجبیل، سندھی کپڑے، سندھی مرغی، تلواریں، نیزے (جنھیں عرب میں ہندی تلواریں اور ہندی نیزے کہا جاتا تھا) یانس، ساگو ان، چاول، گیہوں، عطر، مُسبل، کُرتے، لنگیاں، چادریں وغیرہ بے شمار چیزیں یہاں سے جاتی اور عرب کی منڈیوں میں فروخت ہوتی تھیں۔

عرب کی جن منڈیوں میں برصغیر کی یہ چیزیں بھیجی جاتی تھیں، وہ اس دور کی مشہور منڈیاں تھیں، مثلاً اُبُلہ، ظفار، صُحار، عدن، جار، دومتہ الجندل، عکاظ، یمن، صنعا، غمدان، بخران، مارب۔

اُبُلہ تجارتی اعتبار سے عرب کا مشہور مرکزی مقام تھا۔ قاضی اطہر مبارک پوری نے لکھا ہے کہ جب ۱۲ ہجری میں حضرت عقبہ بن عروان رضی اللہ عنہ نے اُبُلہ فتح کیا تو حضرت عمر فاروق رضی اللہ عنہ کو اس کی مرکزیت کے بارے میں مندرجہ ذیل الفاظ تحریر کیے تھے۔
 اَمَّا بَعْدُ فَاِنَّ اللّٰهَ وَلَهُ الْحَمْدُ فَتَحَ عَلَيْنَا الْاَبِلَةَ وَهِيَ هَرَقِي سَفْنُ الْبَحْرِ مِنْ
 عَمَانَ وَالْبَحْرَيْنِ وَفَادَسَ وَالْهِنْدَ وَالصِّينَ ۝۲۶

اللہ کا شکر ہے کہ اس نے ہمیں اُبُلہ کی فتح سے نوازا۔ یہ وہ مقام ہے، جو عمان، بحرین، فارس، ہندوستان اور چین سے آنے والے جہازوں کی بندرگاہ ہے۔

اسی طرح صحار اور ظفار کو سمندری تجارت کے مراکز کی حیثیت حاصل تھی، جہاں برصغیر کے تاجر آمد و رفت رکھتے تھے۔ اس ضمن میں فخر الاسلام کے الفاظ ملاحظہ ہوں۔

و فی شرقی حضرت موت ظفار وہی من قدیم مصدر للتوابل والطیب و بحور
المعابد ولا یزال الی الیوم یرسل الی الہند ۲۳

حضرت موت کے مشرق میں ظفار قدیم دور سے گرم سالوں اور خوشبودوں
کی منڈی ہے، اب بھی یہاں سے ہندوستان مال بھیجا جاتا ہے۔
عدن کے بارے میں مرقوم ہے کہ یہاں عنبر، عود اور مشک عام دست یاب ہے،
اور سندھ، ہندوستان، چین، زنج، حبشہ، فارس، بصرہ، جدہ اور بحر قلزم سے
آیا ہوا مال اور سامان وہاں ہر وقت مل سکتا ہے ۲۴

زمانہ قدیم میں یمن کو بھی برصغیر کے تجارتی مال کی بہت بڑی منڈی قرار دیا جاتا تھا۔
اس کا اندازہ فجر الاسلام کے مندرجہ ذیل الفاظ سے ہوتا ہے۔

و كانت التجارۃ قدیمانی ید الیمینین و كانوا هم العنصر الظاہر فیہا
فعلی یدہم كانت ینقل غلات حضرت موت و ظفار و واردات الہند
الی الشام و مصر۔ ۲۵

پُرانے زمانے میں سلسلہ تجارت اہل یمن کے ہاتھ میں تھا اور انہی لوگوں
کو تجارت میں غالب عنصر سمجھا جاتا تھا۔ ان کی وساطت سے حضرت موت
اور ظفار کے مال اور ہندوستان کی چیزیں شام اور مصر جاتی تھیں۔
مکہ مکرمہ بھی تجارت کا بہت بڑا مرکز تھا اور مختلف ملکوں کے تجارتی قافلے
اس شہر میں آتے، اپنا مال فروخت کرتے، چند روز وہاں مقیم رہتے اور پھر اگلے
سفر پر روانہ ہو جاتے تھے۔ یہ تجارتی قافلے برصغیر کی مصنوعات بھی فروخت کرتے
تھے۔ ایک مصری مؤرخ لکھتا ہے:

۲۳ فجر الاسلام ج ۱ ص ۳

۲۴ المسالك والممالك ص ۶۱

۲۵ فجر الاسلام ج ۱ ص ۱۳

كانت مكة محطاً لأصحاب القوافل الآتية من جنوب العرب تحمل
بضائع الهند واليمن إلى الشام ومصر ينزلون بها ويسقون من بئر
شهيبة بها تسمى بئر زمزم وياخذون منها ما يحتاجون منه من الماء^{۲۶}
جنوبی عرب سے آنے والے تجارتی قافلوں کی ایک منزل مکہ مکرمہ تھا۔
یہ قافلے ہندوستان اور یمن کا تجارتی سامان شام اور مصر کو لے کر جاتے
تھے۔ اثنائے سفر میں یہ لوگ مکہ مکرمہ میں قیام کرتے اور وہاں کے مشہور
کنوئیں زمزم سے سیراب ہوتے اور اگلے سفر کے لیے بقدر ضرورت زمزم
کا پانی ساتھ لے جاتے تھے۔

مدینہ منورہ میں بھی برصغیر کے مختلف علاقوں اور شہروں کی مصنوعات فروخت
ہوتی تھیں جنھیں لوگ بڑے شوق سے خریدتے تھے۔

دعوت اسلام

اسلام سے قبل برصغیر کے لوگوں اور عربوں میں بہت سی چیزیں مشترک تھیں۔
دونوں بت پرست تھے، دونوں پتھر، لکڑی اور مٹی کے بت تراش کر پوجتے تھے،
دونوں علاقوں کے رہنے والے بہت سے دسائوس وادہام کا شکار تھے۔
رسول اللہ صلی اللہ علیہ وسلم نے جب مختلف علاقوں اور ملکوں کے سرداروں اور
حکمرانوں کو دعوت اسلام کے لیے خطوط لکھے تو برصغیر کے جو لوگ عرب کے بعض علاقوں
میں سکونت پذیر تھے یا تجارت وغیرہ کے سلسلے میں ان سے تعلق رکھتے تھے، ان
کو بھی اس کا علم ہوا۔ اس طرح رسول اللہ صلی اللہ علیہ وسلم کی بعثت اور دعوت اسلام
کی اطلاع اہل ہند کو ہوئی اور وہ اس دعوت سے ذہنی و فکری اعتبار سے متاثر
ہوئے۔

^{۲۶} عرب و ہند عہد رسالت میں ص ۳۴ بحوالہ المجلس فی تاریخ الادب العربی ص ۲۷
مطبع امیرہ قاہرہ۔

روایات میں ہند کا ذکر

بعض روایات میں ہندوستان سے متعلق کئی باتوں کا ذکر کیا گیا ہے۔ مثلاً حضرت آدم علیہ السلام سب سے پہلے سرزمین ہند میں اتارے گئے۔ ایک اور روایت میں بتایا گیا ہے کہ پہلے آدم مکہ مکرمہ میں اس جگہ اتارے گئے جہاں بعد میں بیت اللہ تعمیر کیا گیا، پھر وہاں سے ہندوستان کو روانہ ہوئے۔ ایک روایت منقول ہے کہ آدم کو جب جنت سے ارض ہند میں اتارا گیا تو ان کے پاس جنت کی چار شاخیں تھیں، جن سے لوگ خوشنوا حاصل کرتے تھے، پھر انھوں نے حج بیت اللہ کیا۔ ایک روایت یہ بیان کی جاتی ہے کہ ہندوستان کے شہر قنوج کا ہندو حکمران راجا سربا تک کہتا ہے کہ میں نے رسول اللہ صلی اللہ علیہ وسلم کی دو مرتبہ مکہ مکرمہ میں اور ایک مرتبہ مدینہ منورہ میں زیارت کی۔ حضور سب لوگوں سے زیادہ خوب صورت تھے اور آپ میاں قد کے تھے۔

کچھ روایات رتن بندی کے بارے میں بیان کی جاتی ہیں کہ ان کا دعویٰ ہے کہ انھوں نے آنحضرت سے ملاقات کی اور آپ سے بعض روایات بیان کیں۔ ان روایات کا مجموعہ ”رتمیات“ کے نام سے مشہور تھا اور خاص قسم کے صوفیاء کے حلقے میں اس مجموعے کو بڑی اہمیت حاصل تھی۔ رتن بندی مشرقی پنجاب کے شہر بھٹنڈہ میں مدفون ہیں اور جاجی رتن کے نام سے معروف ہیں۔ آندائی وطن سے قبل میں نے ان کا مدفن دیکھا تھا۔ وہاں بہت سے سکھ، ہنر و اور مسلمان آتے اور ان سے مرادیں طلب کرتے تھے۔ ان کا سالانہ عرس بھی ہوتا تھا، جسے بابا رتن کا میلہ کہا جاتا تھا۔

ان تمام روایات کی جو بعض کتابوں میں مذکور ہیں، محدثین نے تردید کی ہے اور انھیں موضوع قرار دے رہے۔ سید غلام علی آزاد بلگرامی نے مختلف کتابوں سے لے کر اپنی عربی تصنیف ”سبحۃ المرجان فی آثار ہندوستان“ میں اس قسم کی روایات جمع کر دی ہیں۔ لیکن ان کی کوئی اصل نہیں ہے اور یہ درجہ صحت کو نہیں پہنچتیں۔

ایک ہندی حکمران کا تحفہ

ایک روایت میں جو مستدرک حاکم میں حضرت ابوسعید خدری رضی اللہ عنہ سے مروی ہے، بتایا گیا ہے کہ ایک ہندوستانی حکمران نے رسول اللہ صلی اللہ علیہ وسلم کی خدمت میں زنجبیل (سونٹھ) کا تحفہ بھیجا۔ روایت کے الفاظ یہ ہیں۔

أهدى ملك الهند الى رسول الله صلى الله عليه وسلم حبة فيها زنجبيل فاطعم أصحابه قطعة قطعة واطعمني منها قطعة -

حضرت ابوسعید خدری کہتے ہیں: ہندوستان کے بادشاہ نے رسول اللہ صلی اللہ علیہ وسلم کی خدمت میں زنجبیل (سونٹھ) کا ایک ٹکڑا تحفے کے طور پر بھیجا۔ آپ نے صحابہ کرام کو اس کا ایک ایک ٹکڑا کھلایا، مجھے بھی اس کا ایک ٹکڑا کھلایا۔

اس زمانے میں ہندوستان کے مختلف علاقوں میں مختلف حکمران تھے، جنہیں راجے مہاراجے بھی کہا جاتا تھا اور بادشاہ بھی۔ ایہ معلوم نہیں ہو سکا کہ آنحضرت کی خدمت اقدس میں سونٹھ کا یہ تحفہ ملک ہند کے کس علاقے کے کس حکمران نے بھیجا تھا۔ بڑے آدمی کو بڑے آدمی کا تحفہ پیش کرنے کا رواج دورِ قدیم سے چلا آ رہا ہے اور اسے ایک عام اخلاقی فرض اور قدیم سمجھا جاتا ہے، اس لیے عین ممکن ہے، یہ روایت صحیح ہو اور رسول اللہ صلی اللہ علیہ وسلم کی بعثت و رسالت کا واقعہ سن کر کسی علاقے کے ہندوستانی حکمران نے حضور کی خدمت میں سونٹھ کا ہدیہ پیش کیا ہو۔ لیکن اس کے ساتھ ہی ممکن ہے جواب میں خود حضور نے بھی اس حکمران کو کوئی چیز تحفے میں ارسال فرمائی ہو۔ آنحضرت کی عادت مبارکہ تھی کہ آپ کی خدمت میں کوئی شخص تحفہ پیش کرتا تو جواب میں آپ بھی اس کو کوئی تحفہ دیتے۔

غزوہ ہند کے بارے میں احادیث

صحاح کی مشہور کتاب نسائی میں غزوہ ہند کے بارے میں تین حدیثیں درج ہیں۔ دو حضرت ابو ہریرہ رضی اللہ عنہ سے مروی ہیں اور ایک رسول اللہ صلی اللہ علیہ وسلم

کے آزاد کردہ غلام حضرت ثوبان رضی اللہ عنہ نے آپ سے روایت کی ہے -
 حضرت ابو ہریرہ سے مروی دونوں حدیثیں دو تین الفاظ کے تھوڑے فرق کے ساتھ
 ایک ہی مضمون پر مشتمل ہیں - ان حدیثوں میں ارض ہند میں جہاد کرنے کی فضیلت
 بیان کی گئی ہے اور مجاہد کو دوزخ کی آگ سے محفوظ رہنے کی بشارت دی گئی ہے
 حضرت ابو ہریرہ سے جو حدیث روایت ہوئی، اس کے الفاظ یہ ہیں:

عن ابی ہریرۃ قال وعدنا رسول اللہ صلی اللہ علیہ وسلم غزوة
 الهند فان ادرکتھا انفق فیہا نفسی ومالی، فان اقتل کنت افضل الشہداء
 وان ارجع فانا ابو ہریرۃ المحمدر - ۷۷

حضرت ابو ہریرہ رضی اللہ عنہ سے روایت ہے، وہ کہتے ہیں کہ
 رسول اللہ صلی اللہ علیہ وسلم نے ہم سے ملک ہند میں جہاد کرنے کا وعدہ
 فرمایا ہے - اگر میں اس میں شریک ہو سکا تو اپنی جان اور مال اس میں قربان
 کروں گا - اگر مارا گیا تو بڑی فضیلت والا شہید ہوں گا اور اگر زندہ واپس
 لوٹا تو میں وہ ابو ہریرہ ہوں گا جو دوزخ کی آگ سے آزاد ہوگا -

اس سلسلے میں جو حدیث حضرت ثوبان رضی اللہ عنہ سے مروی ہے، اس کے
 الفاظ مندرجہ ذیل ہیں -

عن ثوبان مولی رسول اللہ صلی اللہ علیہ وسلم قال قال رسول اللہ
 صلی اللہ علیہ وسلم عصایان من اُمتی حردهما اللہ من النار، عصایہ
 تغزو الهند وعصایہ تکون مع عیسی بن مریم علیہما السلام - ۷۸
 رسول اللہ صلی اللہ علیہ وسلم کے آزاد کردہ غلام حضرت ثوبان
 رضی اللہ عنہ کہتے ہیں کہ آنحضرت نے فرمایا: میری امت کے دو گروہوں کو

اللہ تعالیٰ جہنم کی آگ سے محفوظ رکھے گا۔ ایک وہ گروہ جو ہندوستان میں جہاد کرے گا اور دوسرا وہ گروہ جو حضرت عیسیٰ ابن مریم کا ساتھ دے گا۔ غزوہ ہند کے بارے میں آنحضرت نے جو کچھ ارشاد فرمایا، اس پر اب تک کئی دفعہ عمل ہو چکا ہے۔ ۱۵، بھری میں صحابہ کرام نے اس ملک پر حملہ کیا اور طرح جہاد ڈالی۔ پھر مختلف اوقات میں متعدد مرتبہ اس خطہ ارض میں مسلمان حکمرانوں کو جہاد کے مواقع میسر آئے۔

سرندیپ کا وفد

سرندیپ (سیلون) کے اس وفد کا قصہ تاریخ کی بعض کتابوں میں مذکور ہے جو رسول اللہ صلی اللہ علیہ وسلم کی یغث ورسالت کا واقعہ سن کر مدینہ منورہ کو روانہ ہوا تھا۔ عرب تاجروں کے ذریعے، جو رصغیر کے مختلف علاقوں اور سرندیپ میں تجارت کی وجہ سے آمد و رفت رکھتے تھے، سرندیپ کے جوگیوں، سنیاسیوں اور دوسرے مذہبی طبقوں کو پتا چلا کہ عرب کے شہر مکہ مکرمہ میں اللہ کی طرف سے ایک رسول بھیجا گیا ہے جس کو مکے کے لوگوں نے وہاں سے نکال دیا ہے اور وہ مدینہ منورہ چلا گیا ہے۔ اس معاملے کی تحقیق کے لیے انھوں نے مدینے کی طرف ایک وفد روانہ کیا۔

پونہ صدی بھری کا ایک مشہور سیاح اور بہادران بزرگ بن شہر یار تھا، جو عرب سے ہندوستان اور چین تک بہادرانی کرتا تھا۔ اس نے ایک کتاب ”عجائب الهند“ کے نام سے لکھی ہے۔ یہ کتاب یمن میں طبع ہوئی ہے اور بہت سے عجیب و غریب واقعات اس میں درج ہیں۔ سرندیپ کے وفد کا واقعہ بھی اس میں بیان کیا گیا ہے۔ مصنف لکھتا ہے۔

وكان اهل سرنديپ وما والاها لما بلغهم خراج النبي صلى الله عليه وسلم فارسلوا رجلاً فهاً منهم وامروا ان يسير اليه فيصرف امره وما يدعوا اليه فعاقت الرحيل عوائق ووصل الى المدينة

بعد ان قیض رسول اللہ صلی اللہ علیہ وسلم و توفی ابوبکرؓ، و وجد القائم
بالامر عمر بن الخطاب رضی اللہ عنہ فسالہ عن امر النبی صلی اللہ علیہ وسلم
فشرح له و بین - ۲۹

سر ندیب اور اس کے قرب و جوار کے لوگوں کو جب رسول اللہ صلی اللہ
علیہ وسلم کی بعثت و ظہور کا پتا چلا تو انھوں نے اپنے علاقے کے ایک
عاقل و فہیم شخص کو مدینہ منورہ بھیجا اور اس سے کہا کہ وہ آنحضرت کی
خدمت میں جائے اور آپ کے حالات و کوائف اور دعوت کے
بارے میں معلومات حاصل کرے۔ لیکن وہ شخص راستے میں کچھ ایسی
مشکلات سے دوچار ہوا کہ اس وقت مدینہ منورہ پہنچا جب رسول اللہ
صلی اللہ علیہ وسلم کا وصال ہو چکا تھا اور حضرت ابوبکر صدیق بھی وفات
پا چکے تھے۔ مسند خلافت پر حضرت عمر فاروق متمکن تھے۔ وہ حضرت
عمرؓ سے ملا اور ان سے رسول اللہ صلی اللہ علیہ وسلم کے متعلق معلومات
حاصل کیں۔ حضرت عمرؓ نے وضاحت و تفصیل سے اس کے سامنے
تمام باتیں بیان کیں۔

یہ شخص حضرت عمرؓ سے معلومات حاصل کر کے بحری راستے سے سر ندیب کو
روانہ ہوا، لیکن کمران کے قریب آیا تو وفات پا گیا۔ اس کے ساتھ اس کا ایک
بندوستانی ملازم تھا، وہ اکیلا سر ندیب پہنچا۔ اس نے لوگوں کو وہ واقعات بتائے
جو اسے معلوم ہوئے تھے۔ اس نے بتایا کہ ان کے مدینہ منورہ پہنچنے سے پہلے رسول اللہ
صلی اللہ علیہ وسلم بھی اس دینائے فانی سے تشریف لے جا چکے تھے اور حضرت ابوبکر
صدیق بھی سفر آخرت اختیار کر چکے تھے۔ مسلمانوں کی زمام خلافت حضرت
عمر فاروق کے ہاتھ میں تھی۔ اس نے عربوں کی مہمان نوازی اور حسن اخلاق کی بہت

تعریف کی اور حضرت عمرؓ کے تواضع، انکسار اور نرمی و رافت کا حال بیان کیا۔ اس نے بتایا کہ مسلمانوں کا خلیفہ، جس کی حدودِ مملکت بہت وسیع ہیں، پیوند لگے ہوئے کپڑے پہنتا ہے، عام لوگوں کے ساتھ رہتا اور انہی کی سی زندگی بسر کرتا ہے، عوام کا خادم ہے اور بلا تکلف مسجد میں سو جاتا ہے۔

سرنذیب کے لوگوں پر ان باتوں کا نہایت اچھا اثر ہوا، اس لیے کہ وہ خود سادہ زندگی بسر کرتے اور معمولی لباس پہنتے تھے۔ اس نواح کے جوگی اور سادھو، جنہوں نے یہ وفد مدینہ منورہ بھیجا تھا، بدن پر شمشان کی راکھ ملتے اور مردوں کی کھوپڑی میں کھانا کھاتے اور پانی پیتے تھے۔ اس سے ان کا مقصد یہ تھا کہ ان کے دل میں دنیا کی ناپائیداری اور بے ثباتی کا احساس زندہ رہے اور وہ کوئی ایسا کام نہ کریں، جس کی وجہ سے ان کے قلب و ذہن میں اس عالم فانی سے محبت و تعلق کا جذبہ پیدا ہو۔ اس زمانے میں چونکہ برصغیر اور عرب و چین میں تجارت کی وجہ سے ایک دوسرے ملک کے لوگوں کی آمد و رفت کا سلسلہ جاری تھا، اس لیے رسول اللہ صلی اللہ علیہ وسلم کی بغث و نبوت کی خبر برصغیر کے علاوہ چین میں بھی پہنچ گئی تھی۔

خولہ سند یہ حنفیہ

حضرت ابو بکر صدیق رضی اللہ عنہ کے عہدِ خلافت میں حضرت خالد بن ولید کے زیرِ کمان یمامہ کے مقام پر مرتدین کے خلاف جو جنگ لڑی گئی، اس میں بہت سے لوگ گرفتار ہوئے تھے، ان میں ایک خاتون خولہ حنفیہ تھیں، انھیں مدینہ منورہ لایا گیا تو باندی کی حیثیت سے حضرت علی رضی اللہ عنہ کے حصے میں آئی تھیں۔ ان سے حضرت علی کے صاحب زادے محمد پیدا ہوئے، جنھوں نے محمد بن حنفیہ کے نام سے شہرت پائی۔ ایک روایت کے مطابق یہ خاتون اصلاً سندھ سے تعلق رکھتی تھیں اور انھیں خولہ سند یہ حنفیہ کہا جاتا تھا۔ ۱۱۷

یہ بات محمد بن حبیب بغدادی نے بھی کتاب المنقذ میں اپنا السندی (سندھی عورتوں کی اولاد) کے تحت لکھی ہے۔
مسلمانوں کے خلاف پہلی جنگ

پہلی صدی ہجری کے بالکل ابتدائی دور ہی میں اسلام کی وسعت پذیر ردائے رحمت سرزمین برصغیر پر سایہ نکلن ہونے لگی تھی اور یہاں کے مختلف شہروں اور علاقوں کو دیتی اور اسلامی ثقافت کی برکتوں نے اپنی آغوشِ محبت میں لینا شروع کر دیا تھا اور اس طویل عرصہ خطے کے ایک سرے سے دوسرے سرے تک قرآن و حدیث کی تبلیغ و اشاعت کے روح پرور سلسلے کا آغاز ہو گیا تھا۔ جیسا کہ گزشتہ سطور میں عرض کیا گیا بعض کتب تاریخ میں کچھ ایسی روایات بھی ملتی ہیں، جن میں خود مسور کا ننانا صلی اللہ علیہ وسلم نے "ہند" کا ذکر فرمایا اور اس کے بعض امور سے متعلق دلچسپی کا اظہار کیا، لیکن ان میں سے اکثر روایات پایہ صحت کو نہیں پہنچتیں۔

برصغیر میں ورود اسلام کے ضمن میں ہمیں سب سے پہلے خلیفہ اول حضرت ابوبکر صدیق رضی اللہ عنہ کے عہدِ بابرکت کا مطالعہ کرنا چاہیے۔ ان کے دورِ خلافت میں کسی ایسی مہم کا ذکر تو کتب تاریخ و رجال میں نظر نہیں آتا، جس کا تعلق براہِ راست سرزمینِ پاک و ہند سے ہو، البتہ تاریخ کی ورق گردانی سے پتا چلتا ہے کہ ان کے عہدِ خلافت (ذی الحجہ ۱ھ) میں حضرت خالد بن ولید رضی اللہ عنہ اور بعض دیگر صحابہ کے زیرِ کمان ہماہ اور بھربن وغیرہ مقامات پر مرتدین کے خلاف جو جنگیں لڑی گئیں ان میں ہند اور سندھ کے ان جاٹوں اور ہندوؤں نے بھی حصہ لیا تھا جو بھربن اور بلادِ سواحلیں متوطن تھے۔ یہ لوگ وہاں گئے، مسلمانوں کے خلاف لڑائی میں شریک ہوئے اور شکست کھائی۔ پھر ان میں سے جو زندہ بچ گئے اور ہزیمت اٹھا کر واپس آئے، انھوں نے اپنی قوم کو ان حالات سے آگاہ کیا، جن سے وہ میدانِ جنگ میں مسلمانوں کی طرف سے دوچار ہوئے تھے۔ کتنا چاہیے کہ مسلمانوں کے خلاف اہل ہند کی یہ پہلی فوجی چڑھائی یا ان کو پہلی دعوتِ جنگ تھی۔

حضرت ابوبکر صدیق رضی اللہ عنہ کا دورِ خلافت مختصر تھا جو ربیع الاول ۱۱ھ سے شروع ہوا اور جمادی الاخریٰ ۱۳ھ میں ختم ہو گیا، یعنی صرف دو سال تین مہینے پر مشتمل تھا۔ ان کے بعد مسلمانوں نے برصغیر کو مرکزِ توجہ بٹھرایا اور کتنا چاہیے کہ پھر باقاعدہ — کبھی بڑے اور کبھی چھوٹے پیمانے پر — جنگی معرکوں کا آغاز ہو گیا۔

حضرت ابوبکر صدیق کی وفات کے بعد ۱۳ھ میں حضرت عمر فاروق رضی اللہ عنہ کا دورِ خلافت شروع ہوا۔ ان کے عہد میں باشندگانِ برصغیر کو احکامِ اسلام اور مسلمانوں کے کردار سے متعارف ہونے کے متعدد مواقع میسر آئے اور ان بلادِ شہرستان میں صدائے توحید گونجنا شروع ہوئی۔

برصغیر پر عرب مسلمانوں کے حملوں کا آغاز

ہند پر عرب مسلمانوں کی طرف سے فوج کشی کا آغاز رسولِ اکرم صلی اللہ علیہ وسلم کے وصال سے چار سال بعد ۱۵ھ میں ہوا، جب کہ حضرت عمر فاروق نے حضرت عثمان بن ابوالعاص ثقفی رضی اللہ عنہ کو بحرین اور عمان کا والی مقرر کر کے بھیجا حضرت عثمان بن ابوالعاص نے اپنے بھائی حضرت حکم بن ابوالعاص رضی اللہ عنہ کو ایک لشکر کا کماندار بنا کر ہندوستان کی ایک بندرگاہ ”تھانہ“ پر حملہ کرنے کے لیے روانہ کیا۔ موجودہ جعفریائی اعتبار سے یہ بندرگاہ بمبئی کے قریب تھی۔ اب بھی اسے چھوٹی سی بندرگاہ کی حیثیت حاصل ہے۔

ایک روایت کے مطابق عثمان بن ابوالعاص نے اپنے بھائی حکم بن ابوالعاص کو گجرات کا ٹھیساواڑ میں تھانہ اور بھڑوچ کی طرف بھیجا اور دوسرے بھائی حضرت مغیرہ بن ابوالعاص کو فوج دے کر دیبل پر حملہ کرنے کے لیے روانہ کیا۔ یہ تینوں بھائی (عثمان، حکم اور مغیرہ) رسول اللہ صلی اللہ علیہ وسلم کے صحابی تھے۔ اس زمانے میں تھانہ، بھڑوچ اور دیبل بلادِ ہندوستان کے تین اہم مقام تھے، جن پر سرورِ کائنات صلی اللہ علیہ وسلم کے صحابہ کرام نے سب سے پہلے پرچمِ اسلام لہرانے کا عزم کیا۔ عرب اصحابِ تاریخ تھانہ کو تانہ اور بھڑوچ کو بروص یا بروس رقم کرتے ہیں۔ اس

کی مناسب تفصیلات، بہ ترتیب زمانی اس کتاب کے بعض مقالات میں درج کی جا رہی ہیں۔
 چچ نامہ کی روایت کی رو سے اُس عہد میں ہندوستان کے ان علاقوں کا بادشاہ
 چچ بن سیلاچ تھا جو پینتیس سال سے حکومت کر رہا تھا اور اس کی طرف سے
 دیبل کا حکمران سامہ بن دیواچ تھا۔

دیبل ایک مشہور تجارتی شہر تھا جو سندھ کے موجودہ شہر ٹھٹھہ کے قریب واقع
 تھا۔ جب مسلمان اور غیر مسلم فوجیں ایک دوسرے کے مقابلے میں میدان جنگ
 میں اتریں تو اسلامی فوج کے کمانڈر حضرت مغیرہ بن ابوالعاص نے جو آنحضرت کے
 صحابی تھے، تلوار میاں سے نکالی اور بسم اللہ فی سبیل اللہ کا نعرہ لگا کر دشمن پر ٹوٹ
 پڑے۔

عہد فاروقی میں بعض صحابہ کرام کرمان اور کرمان کے علاقوں میں بھی وارد ہوئے ،
 وہاں جنگیں لڑیں اور اس نواح کے بہت سے حصوں کو فتح کیا۔ یہ علاقے اسی دور
 میں حدودِ سندھ میں واقع تھے۔ وہاں دربارِ خلافت سے بعض صحابہ باقاعدہ والی اور
 گورنر مقرر ہو کر آتے رہے۔

تاریخی روایات سے پتا چلتا ہے کہ بعض صحابہ رن کچھ کے علاقے میں بھی تبلیغ
 اسلام اور جہاد کے لیے تشریف لائے، جسے عربی زبان کی کتب تاریخ میں "کس"
 لکھا گیا ہے۔ یہ علاقہ موجودہ حفر ایشیائی صورتِ حال کے مطابق ہندوستان میں واقع
 ہے اور اس کی حدود ایک طرف سے صوبہ گجرات، دوسری طرف سے صوبہ راجستان
 اور تیسری طرف سے صوبہ سندھ سے ملتی ہیں۔

قلات، لس بیلہ اور بلوچستان کے علاقوں کو بھی چند صحابہ کرام کی قدم بوسی کا
 شرف حاصل ہوا۔ اس زمانے میں بلوچستان کسی صوبے یا مخصوص اور چند مقامات
 تک محدود علاقے کا نام نہ تھا۔ عربی تاریخوں میں اسے بلوچ (س کے ساتھ) بھی اور
 بلوس (س کے ساتھ) بھی لکھا گیا ہے۔

ملتان، لاہور، بنوں اور کوہاٹ کے شہروں اور علاقوں کی سرزمین بھی صحابہ رسولؐ

کی بڑی عظمت جماعت سے متعارف ہوئی۔ عرب مؤرخین ملتان کو ملتان بھی لکھتے ہیں اور مولتان بھی۔ لاہور کا نام لاہور بھی تحریر کیا گیا ہے اور لمور، لوہور اور لہا اور بھی۔ بنوں کو بیتہ اور کوہاٹ کو کہیں کوہاٹ اور کہیں کمات رقم کیا گیا ہے۔ اس زمانے میں ان علاقوں اور شہروں میں سے بعض اچھے خاصے بارونق شہر تھے اور بعض کی حیثیت چھوٹے چھوٹے دیہات اور قصبات کی تھی۔ آبادیاں دُور دُور تھیں، ایک دوسرے سے متصل اور قریب نہ تھیں۔ مختلف علاقوں اور ملکوں میں خاص قسم کی حد بندیاں بھی نہ تھیں۔

برصغیر میں پچیس صحابہ کرام

خطہ برصغیر میں رسول اللہ صلی اللہ علیہ وسلم کے پچیس صحابہ کرام تشریف لائے۔ بارہ حضرت عمر فاروق رضی اللہ عنہ کے عہد میں، پانچ حضرت عثمان رضی اللہ عنہ کے عصر خلافت میں، تین حضرت علی رضی اللہ عنہ کے دورِ امارت میں، چار حضرت معاویہ رضی اللہ عنہ کے ایام حکومت میں اور ایک یزید بن معاویہ رضی اللہ عنہ کے زمانہ ”حکمرانی“ میں۔

یہاں یہ سمجھ لینا ضروری ہے کہ محدثین اور ماہرینِ اصولِ حدیث نے علمی اور اصولی نقطہ نظر سے صحابی کی تین قسمیں بیان کی ہیں۔

اول وہ جس نے رسول اللہ صلی اللہ علیہ وسلم کے قرنِ عالی قدر میں اسلام قبول کیا، آپ کی صحبت و رویت سے بہرہ ور ہوا اور بحالتِ اسلام وفات پائی۔

دوم ”مُخَضَّرَمٌ“:- جس نے زمانہ ”جاہلیت“ بھی پایا اور دورِ رسالت مآب صلی اللہ علیہ وسلم بھی دیکھا۔ لیکن کسی وجہ سے آنحضرت کے فیضِ صحبت سے مستفیض نہ ہو سکا۔ البتہ قبولِ اسلام کی سعادت عہدِ رسالت ہی میں حاصل کر لی۔

سوم ”مَدْرُکُتٌ“:- جس نے آنحضرت کا عہدِ مبارک پایا، اسلام اگرچہ آپ کی حیاتِ طیبہ میں قبول کیا یا بعد میں کلمہ شہادت پڑھ کر دائرۃ ایمان میں داخل ہوا۔

محدثین اور اصولیین کے نزدیک بالاتفاق ان تینوں پر لفظ ”صحابی“ کا اطلاق ہوتا ہے اور واردِ برصغیر ہونے والے صحابہ کرام میں ان تینوں قسم کے صحابی شامل ہیں۔ ان کے حالات میں یہ وضاحت بھی کر دی گئی ہے کہ ان میں کون بزرگ ”مُخَضَّرَمٌ“ اور کون

مدرک ہیں۔

ان پچیس صحابہ کرام کے وہ حالات جن کا تعلق صرف برصغیر سے ہے، آئندہ صفحات میں بیان ہوں گے۔ یہاں چند لفظوں میں ان کا تعارف ملاحظہ ہو۔

عہدِ عمر فاروق رضی میں مندرجہ ذیل بارہ صحابی برصغیر میں تشریف لائے۔

۱۔ حضرت عثمان بن ابوالعاص ثقفی؛۔ خیبر صحابہ میں سے تھے، جنہوں نے بلاد ہند میں تین جنگیں لڑیں۔

۲۔ حکم بن ابوالعاص ثقفی؛۔ ہندوستان کے صوبہ گجرات میں بندرگاہ تھانہ ادرہ خروج فتح کیے۔

۳۔ مغیرہ بن ابوالعاص ثقفی؛۔ پاکستان کے صوبہ سندھ کا شہر دیبل فتح کیا۔

۴۔ ربیع بن زیاد حدادی مذہبی؛۔ کرمان اور مکران کے علاقوں میں جہاد کیا، جو علاقہ سندھ میں شامل تھے۔

۵۔ حکم بن محمد بن عمرو بن مجدع ثعلبی بخاری؛۔ مکران میں تنگ و تاز جہاد کی۔

۶۔ عبداللہ بن عبداللہ بن عبتان انصاری؛ فتح مکران میں شامل ہوئے۔

۷۔ سہل بن عدی بن مالک خزرجی انصاری؛ جنگ مکران میں شرکت کی۔

۸۔ شہاب بن مختارق بن شہاب تمیمی؛۔ مدرک صحابی ہیں جو فتح مکران میں شریک ہوئے۔

۹۔ صحابہ بن عباس عبدی؛۔ جنگ مکران میں شرکت کی۔

۱۰۔ عاصم بن عمرو تمیمی؛۔ نواح سندھ اور سبستان کے قرب و جوار کے علاقے فتح کیے۔

۱۱۔ عبداللہ بن عُمیر اشجعی؛۔ بعض بلاد سندھ ان کی کہان میں فتح ہوئے۔

۱۲۔ نسیر بن وئسم بن ثور عجمی؛۔ مختصر صحابی تھے۔ بلوچستان کا کچھ حصہ ان کی کوشش سے فتح ہوا۔

حضرت عثمان رضی اللہ عنہ کے عہدِ خلافت میں درج ذیل پانچ صحابی رسولؐ برصغیر میں آئے۔

۱۳۔ حکیم بن جبلة اسدی: یہ مدرک صحابی ہیں اور بلادِ برصغیر کے اولین سیاح اور اس نواح کے حالات و کوائف کے عالم و ماہر۔

۱۴۔ عبید اللہ بن مغیرہ بن عثمان قرشی تمیمی: فتحِ مکران میں حصّہ لیا اور اس علاقے کے والی مقرر ہوئے۔

۱۵۔ عمیرہ بن سعد: کچھ عرصہ ولایتِ مکران ان کے سپرد رہی۔

۱۶۔ مجاشع بن مسعود بن ثعلبہ سلمی: فتحِ بلوچستان میں شرکت کی۔

۱۷۔ عبد الرحمن بن سمرہ بن حبیب قرشی تمیمی: سبستان اور کابل کے علاقے ان کی کمان میں فتح ہوئے اور ارضِ ہند کے بعض علاقوں پر فتح کے جھنڈے گاڑے۔

حضرت علی رضی اللہ عنہ کے دورِ خلافت میں مندرجہ تحت تین صحابہ کرام واردِ برصغیر ہوئے اور یہاں کے بعض علاقوں کی جنگوں میں شرکت کی۔

۱۸۔ خریث بن راشد تاجی سامی: علاقہ سندھ اور مکران میں تشریف لائے۔

۱۹۔ عبید اللہ بن سوید تمیمی شقری: مخضرم صحابی تھے۔ غزوہٗ سندھ میں شریک ہوئے۔

۲۰۔ ثعلیبہ ابو اہل: ان کو بعض سیرت نگاروں نے صحابی اور بعض نے تابعی یعنی صحابی کے شاگرد لکھا ہے۔ منقول ہے کہ انھوں نے سرزمینِ ہند کے ایک علاقے میں ایک درخت دیکھا، جس کے سرخ رنگ کے ایک پھول پر سفید حروف میں ”محمد رسول اللہ“ کے الفاظ مرقوم تھے۔

حضرت معاویہ رضی اللہ عنہ کے زمانہٗ امارت میں جو چار صحابی اس خطہٗ ارض میں تشریف لائے، ان کے اسمائے گرامی یہ ہیں۔

۲۱۔ مُہلب بن ابو صفرة ازدی عتقی: یہ مدرک صحابی تھے، جنھوں نے علاقہ سندھ

کے ایک شہر بدھ اور موجودہ صوبہ سرحد کے شہروں بنوں اور کوہاٹ تک پیش قدمی کی۔
۲۲۔ عبداللہ بن سوار بن ہمام عبدی :- یہ بھی مدرک صحابی تھے۔ بعض غزوات ہند
میں شریک ہوئے اور درجہ شہادت کو پہنچے۔

۲۳۔ یاسر بن سوار بن ہمام عبدی :- یہ بھی مدرک صحابی تھے اور عبداللہ بن سوار
عبدی کے بھائی تھے۔ قلات کے ایک پہاڑی مقام کی جنگ میں شریک ہوئے۔
۲۴۔ رستان بن سلمہ بن مجتبیٰ ہذلی :- قبیلہ بنو ہذیل سے تعلق رکھتے تھے اور رسول اللہ
صلی اللہ علیہ وسلم کی رویت و صحبت سے مشرف تھے۔ ایک مرتبہ الرضی ہند کے
مفتوحہ علاقوں کے والی اور گورنر مقرر ہوئے۔

یزید بن معاویہ کے دور حکومت میں ایک صحابی برصغیر میں آئے۔
۲۵۔ منذر بن جارد عبدی :- یوکان اور قلات وغیرہ علاقوں کی جنگوں میں شریک
ہوئے اور وہیں وفات پائی۔

برصغیر اگرچہ بعض ملکوں کی تیسیت خطہ حجاز سے بہت دور تھا مگر سیرت و
تاریخ کے مطالعہ سے واضح ہوتا ہے کہ اس خطہ ارض کو یہ شرف حاصل ہے کہ اس
میں رسول اللہ صلی اللہ علیہ وسلم کے صحابی تشریف لائے، تابعین اچھی خاصی تعداد
میں آئے، تبع تابعین نے یہاں قدم رنجہ فرمایا اور محدثین و فقہاء کی بہت بڑی تعداد
نے اپنے وجود مسعود سے اس کو رونق بخشی۔

قبیلہ بنو ثقیف اور برصغیر

جیسا کہ گزشتہ سطور میں عرض کیا گیا، ابتدائی دور ہی میں اسلام یہاں آگیا تھا اور
قرن اول کے مسلمانوں نے کفرستان ہند میں جنگ و جہاد کی طرح ڈال دی تھی تاکہ اس
ملک کے باشندے ان پاکیزہ اخلاق و کردار، اعلیٰ تہذیب و ثقافت اور تعلیم و شائستگی
کی ان بلند ترین اقدار سے بہرہ یاب ہو سکیں، جن کو اسلام میں بنیادی اور اساسی حیثیت
حاصل ہے۔ لیکن پوری قوت اور عظیم فاتح کی حیثیت سے مسلمان اموی حکمران و لید
بن عبد الملک کے عہد میں ۹۳ھ کو محمد بن قاسم ثقفی کے زیرِ کرمان پاکستان کے موجودہ صوبہ سندھ

کی طرف سے داخل برصغیر ہوئے۔ تھوڑے ہی عرصے میں قبیلہ بنو ثقیف کے اس بہادر جرینل — محمد بن قاسم ثقفی — نے سندھ کا تمام تر علاقہ فتح کر لیا اور اس کی سرحدوں کو عبور کر کے ملتان تک آگے بڑھ گئے۔ اس کا نتیجہ یہ ہوا کہ غیر اسلامی طاقتوں نے ہتھیار ڈال دیے، پرچم کفر سرنگوں ہو گیا اور اسلام کے فروغ و اشاعت کی راہیں لمحہ بہ لمحہ کھلتی چلی گئیں۔

قبیلہ بنو ثقیف کے لوگوں نے ابتدائے اسلام میں رسول اکرم صلی اللہ علیہ وسلم کو بڑی اذیتیں پہنچائی تھیں۔ طائف میں آپ تبلیغ اسلام کے لیے تشریف لے گئے تو انھوں نے پتھر مار مار کر آپ کو لہو لہان کر دیا تھا۔ یہ لوگ بہت سے قبائل عرب کے بعد آنحضرت کی خدمت میں حاضر ہوئے اور نعمتِ اسلام سے متمتع ہوئے تھے۔ لیکن ان کو یہ شرف حاصل ہے کہ خدمتِ اسلام کے بعض نہایت اہم گوشوں میں اللہ نے ان کو اولیت کی سعادت سے نوازا اور ان کی سعی مسلسل اور تگ و تاز مجاہدانہ سے دُنیا کے دُور دراز کونوں تک صلے حق پہنچی۔ اسی بت کدہ ہند کی تاریخ کو سامنے رکھیے کہ یہاں سب سے پہلے اسی قبیلے کے بہادر فوجیوں اور نبی اکرم صلی اللہ علیہ وسلم کے جان نثار صحابہ نے توحید کی آواز بلند کی۔

ایک خیال۔ ایک اندازہ

یہاں اس حقیقت پر بھی غور کرنا چاہیے کہ برصغیر پاک و ہند کے مختلف مقامات میں مسلمان بغرضِ جہاد ۱۵ ہجری میں حضرت عمر فاروق کے عہدِ خلافت میں آئے تھے۔ اس وقت رسول اللہ صلی اللہ علیہ وسلم کی وفات پر صرف چار سال کا عرصہ گزرا تھا اور وہ صحابہ کرام کا زمانہ تھا۔ بندرگاہ، ٹھکانہ، بھڑوچ، مدین اور مکران کے دور دراز اور اجنبی علاقوں میں جہاد کا قصد دو چار آدمیوں ہی نے تو نہیں کیا ہوگا، ظاہر ہے اگر ہزاروں کی تعداد میں نہیں تو مجاہدین سینکڑوں کی تعداد پر ضرور مشتمل ہوں گے اور وہ سب کے سب رسول اللہ صلی اللہ علیہ وسلم کے صحابی تھے۔ ان خوش نصیب حضرات میں وہ بھی ہوں گے جنھوں نے آنحضرت کی رویت و صحبت کی سعادت

حاصل کی، اور مخضرم اور مدرک صحابی بھی ہوں گے۔ جہاد، تجارت، محنت مزدوری، کاروبار، تبلیغ اسلام اور اشاعتِ دین اسلام کے سلسلے میں صحابہ کرام مختلف علاقوں اور مختلف بلاد و امصار میں پھیل گئے تھے، ان کا مسکن مکہ و مدینہ یا عرب کے بعض علاقے ہی نہ رہے تھے۔ تاریخ کی کتابوں سے ہمیں صرف پچیس صحابہ کے اسمائے گرامی کا پتہ چل سکا ہے، جن کے مبارک قدم جہاد کے لیے برصغیر میں پہنچے، ورنہ خیال یہ ہے کہ بہت سے صحابہ یہاں تشریف لائے ہوں گے، جنہوں نے اس خطہ ارض کے مختلف مقامات کو اپنا مسکن ٹھہرایا ہوگا۔

برصغیر میں حدیث رسول صلی اللہ علیہ وسلم

صحابہ کرام کا ہر قول اور ہر عمل حدیث رسول اور ارشاداتِ پیغمبر سے ہم آہنگ تھا۔ وہ جہاں جاتے فرامینِ نبوت ان کے ساتھ جاتے، جن سے زندگی کے تمام تشیب و فراز میں وہ رہنمائی حاصل کرتے تھے۔ برصغیر پاک و ہند میں بھی احادیث کا قلب نواز اور روح پرور ذخیرہ ان کے ساتھ آیا۔ آنحضرت کے وصال سے چار سال بعد ۱۵ ہجری میں صحابہ کی جو جماعت یہاں آئی، وہ حدیث رسول اپنے ساتھ لائی۔ اس طرح کتنا چاہیے کہ ۱۵ ہجری میں اس خطے میں رسول اللہ صلی اللہ علیہ وسلم کی احادیث مبارکہ پہنچنا شروع ہو گئی تھیں۔

صحابہ کی مقدس جماعت کے سفر حیات کی منزلیں آنحضرت کے فرامین و ارشادات کی روشنی میں طے ہوتی تھیں، یہی وجہ ہے کہ ان کی طرزِ معاشرت کا ہر گوشہ اور اسلوبِ زندگی کا ہر پہلو آپ کے اسوہ و عمل کے سانچے میں ڈھلا ہوا تھا۔ وہ گھر میں ہوں یا باہر، سفر میں ہوں یا حضر میں، حالتِ جنگ میں ہوں یا امن میں، زراعت میں مشغول ہوں یا تجارت میں، ہر لمحہ اور ہر حال میں ان کے پیشِ نگاہ رسول اللہ صلی اللہ علیہ وسلم کے اقوال و احادیث کا ذخیرہ رہتا تھا، یہی ان کا اڈہ تھا، پھوٹا اور یہی سہارا زندگی تھا۔ وہ جس ملک اور جس علاقے میں گئے اور جس منصوبے کے تحت گئے، حدیث رسول اپنے ساتھ لے کر گئے۔ برصغیر پاک و ہند میں آئے تو یہ متاعِ بے بہا ان کے

ساتھ تھی اور انھوں نے جہاں جو قدم اٹھایا اُسی کی دہنٹائی میں اٹھایا۔

برصغیر پاک و ہند میں اسلام کے یہ اولین نقوش ہیں، جو پہلی مرتبہ ۱۵ ہجری میں اس کی سطح ارض پر اُبھرے اور پھر تاریخ کے ایک خاص تسلسل کے ساتھ پوری تیزی سے لمحہ بہ لمحہ ابھرتے اور نمایاں ہوتے چلے گئے۔ انہی نقوش اولین کو آئندہ صفحات میں اُجاگر کیا گیا ہے۔

کچھ اس کتاب کے بارے میں

اب سے سولہ سال پہلے ۱۹۷۳ء میں جب میں نے ”فقہائے ہند“ کے نام سے سلسلہ تصنیف شروع کیا تو پہلی صدی ہجری کے واقعات کا مطالعہ کرتے ہوئے بہت سی نئی چیزیں سامنے آئیں۔ تاریخ اور جغرافیے کی قدیم عربی کتابوں سے پتا چلا کہ یہ خطہ برصغیر جہاں علم و فضل کے اعتبار سے انتہائی سرسبز و شاداب ہے، وہاں اسے یہ شرف بھی حاصل ہے کہ اس میں رسول اللہ صلی اللہ علیہ وسلم کے صحابہ کرام تشریف لائے، صحابہ کے شاگردوں — تابعین — نے اپنے قدمِ ہیمنت لزوم سے اس سرزمین کو نوازا اور تابعین کے شاگردوں — تبع تابعین — نے یہاں قال اللہ و قال الرسول کی مسرت انگیز اور ہیبت افزا صداؤں بلند کیں۔ اس کا ذکر فقہائے ہند کی پہلی جلد کے مقدمے میں کیا گیا ہے۔ جو صحابہ و تابعین اور تبع تابعین وار و برصغیر ہوئے، ان کے اسمائے گرامی بھی درج کتاب کیے گئے ہیں۔

خیال یہ تھا کہ جلد ہی ان کے حالات و کوائف مرتب کر کے کتابی شکل میں شائع کیے جائیں گے، لیکن مختلف کاموں میں اس قدر مصروفیت رہی کہ اس طرف توجہ نہ دے سکا اور یہ ضروری کام مؤخر ہوتا گیا اس اثنا میں قاضی اطہر مبارک پوری کی بعض کتابیں بھی سامنے آ گئیں، جن سے میں نے استفادہ کیا ہے۔

اس کتاب میں جو معزز قارئین کے زیر مطالعہ ہے، برصغیر میں تشریف

لانے والے پچیس صحابہ کرام ، بیالیس تابعین اور اٹھارہ تبع تابعین کا تذکرہ
کیا گیا ہے اور ان کے وہ حالات بیان کیے گئے ہیں ، جو برصغیر سے
متعلق ہمارے علم و مطالعے میں آئے ۔

وما توفیقی الا باللہ العلیٰ العظیم
ربنا تقبل منا انک انت السميع العليم

بندۂ عاجز

محمد اسحاق بھٹی

۱۵ - رمضان المبارک ۱۴۰۹ھ

۲۲ - اپریل ۱۹۸۹ء

صحابہ

تعداد = ۲۵

حضرت عمر فاروق کے عہدِ خلافت میں

۲۲ اور ۲۳ جمادی الاخریٰ کی درمیانی شب ۱۳ ہجری کو خلیفہ اول حضرت ابو بکر صدیق رضی اللہ عنہ کا انتقال ہوا۔ ۲۳ جمادی الاخریٰ کو بالاتفاق حضرت عمر فاروق رضی اللہ عنہ کو امیر المومنین منتخب کیا گیا۔ ۲۴ ذی الحجہ ۲۳ ہجری کو ابوالولولہ نے ان پر اس وقت خنجر سے حملہ کیا اور لگاتار چھ وار کیے جب کہ وہ مسجد نبوی میں فجر کی نماز پڑھ رہے تھے۔ یکم محرم ۲۴ ہجری کو ان کا انتقال ہو گیا۔ ان کا زمانہ خلافت ساڑھے دس برس پر مشتمل ہے۔ ان کے عہدِ خلافت میں مسلمانوں نے بہت سے علاقے اور ملک فتح کیے۔ برصغیر پاک و ہند میں بھی انہی کے زمانے میں صحابہ کے قدم پہنچے اور یہاں کے باشندوں کو اسلامی احکام و اقدار سے روشناس ہونے کا موقع ملا۔ تاریخ و سیرت کی کتابوں میں ہمیں بارہ صحابہ کرام کے نام ملتے ہیں جو عصرِ فاروقی میں بسلسلہ جنگ و جہاد واردِ برصغیر ہوئے۔ قرائن بتاتے ہیں کہ بہت سے صحابہ ان کے زمانے میں اس ملک میں آئے مگر افسوس ہے، ہماری رسائی ان اولوالعزم جماعت کے تمام حضرات کے اسمائے گرامی تک نہیں ہو سکی۔ ہماری محدود نظر صرف بارہ حضرات تک پہنچ سکی ہے۔ ان کے بھی زیادہ حالات میسر نہیں آئے۔ بطور ذیل میں ان بارہ صحابہ رضوان اللہ علیہم کا تذکرہ کیا جاتا ہے جو حضرت عمر فاروق رضی اللہ عنہ کے دورِ خلافت میں برصغیر پاک و ہند میں آئے۔

۱۔ حضرت عثمان بن ابوالعاص ثقفی رضی

قبیلہ بنو ثقیف سے تعلق رکھنے والے صحابہ کرام میں حضرت عثمان بن ابوالعاص ثقفی رضی اللہ عنہ کا اسم گرامی خاص شہرت و اہمیت کا حامل ہے۔ حاکم ابی یوسف نے "جمہرۃ النساب العرب" میں ان کے بارے میں جو الفاظ تحریر فرمائے ہیں، وہ ان کی جلالت و قدر پر دلالت کتاں ہیں۔ ان کا تذکرہ کرتے ہوئے وہ لکھتے ہیں:

کان من خيار الصحابة -

کہ حضرت عثمان کا شمار بلند مرتبہ صحابہ میں ہوتا تھا۔

یہ جلیل القدر صحابی دراصل طائف کے رہنے والے تھے اور بنو ثقیف کے اس وفد کے ساتھ مدینہ منورہ آئے تھے جو رمضان المبارک ۹ ہجری کو عبدیالیل کی قیادت میں بارگاہ رسالت میں حاضر ہوا تھا۔ اس وقت عثمان کی عمر سولہ سترہ سال کی تھی۔ ارکان وفد کئی دن مدینہ منورہ میں اقامت گزیر رہے اور اس اثنا میں عثمان بن ابوالعاص نے چپکے سے اسلام قبول کر لیا تھا اور پھر رسول اکرم صلی اللہ علیہ وسلم حضرت ابوبکر صدیق اور حضرت ابی بن کعب رضی اللہ عنہما سے قرآن مجید کی چند سورتیں زبانی یاد کر لی تھیں اور دین کے ضروری مسائل سیکھ لیے تھے۔ اس اعتبار سے ارکان وفد میں آنحضرت کے نزدیک دین اسلام کے یہ سب سے زیادہ عالم اور باخبر قرار پائے، اور آپ نے انھیں طائف کے منصب امارت و امامت سے سرفراز فرمایا۔

۱۲ ہجری میں خلیفہ ثانی حضرت عمر فاروق رضی اللہ عنہ نے بصرہ اور کوفہ کی دو فوجی چھاونیاں تعمیر کرائیں تو بعض صحابہ کے مشورے سے حضرت عمر نے حضرت عثمان رضی اللہ عنہ کو طائف سے مدینہ منورہ بلایا اور انھیں بصرہ کا معلم مقرر کر دیا۔ معلم کا منصب اس وقت بھی بہت بڑا منصب تھا، اب بھی اس کو بنیادی اہمیت حاصل ہے اور ہمیشہ حاصل رہے گی۔ حضرت عثمان ثقفی نے یہ خدمت نہایت حسن و خوبی سے سرانجام دی اور بصرہ کے بے شمار لوگوں کو حصول علم کی صاف ستھری راہ پر

گامزن کیا۔ تقریباً ایک سال وہ اس منصب پر فائز رہے۔

۱۵ ہجری کو حضرت عمرؓ نے انھیں عمان اور بحرین کے علاقوں کا گورنر بنادیا۔ اسی سال حضرت عثمان بن ابوالعاص نے عمان میں ایک بحری بیڑا تیار کرایا اور اپنے چھوٹے بھائی حضرت حکم بن ابوالعاص ثقفی کی قیادت میں اسے ہندوستان کی طرف روانہ کیا۔ اسلامی حکومت کا یہ پہلا بحری بیڑا تھا جو ایک صحابی رسول (صلی اللہ علیہ وسلم) کے حکم سے تیار کیا گیا اور یہی وہ اولین بحری بیڑا تھا جو موجودہ جغرافیائی اعتبار سے بمبئی کے قریب تھانہ اور بھڑوچ کی بندرگاہوں پر حملہ آور ہوا۔ مجاہدین اسلام نے ان بندرگاہوں کو فتح کیا، لیکن ان پر قبضہ برقرار نہیں رکھا اور واپس عمان چلے گئے۔ ہندوستان کے کسی علاقے پر عرب مسلمانوں کا یہ پہلا حملہ تھا۔ یابیوں کیسے کہ یہ پہلا کاروانِ تہذیب اسلامی اور اولین قافلہٗ حاطینِ حدیث رسول تھا جو عازمِ ہند ہوا۔ ان حضرات کا اصل مقصد اہل ہند کو ان پاکیزہ اخلاق و کردار، صاف ستھری تہذیب و ثقافت اور تعلیم و شائستگی کی ان بلند ترین اقدار سے بہرہ مندرنا تھا، جن کو اسلام میں بنیادی اور اساسی حیثیت حاصل ہے۔

ہندوستان پر یہ حملہ ۱۵ ہجری میں ہوا تھا جب کہ رسول اللہ صلی اللہ علیہ وسلم کی رحلت پر صرف چار سال کا عرصہ گزرا تھا اور یہ آپ کے صحابہ کا زمانہ تھا۔ تھانہ اور بھڑوچ کی بندرگاہوں پر جس بحری بیڑے کے ذریعے حملہ کیا گیا تھا، اس میں مجاہدین کا ایک لشکر سوار تھا، ان حضرات کی نہ تعداد کا علم ہو سکتا ہے اور نہ ان کے نام کتب سیرت میں مل سکے ہیں۔ بحری بیڑا تیار کرنا اور پھر اس کے ذریعے کسی ملک پر حملہ کرنا دو چار یا دس بیس آدمیوں کا کام نہیں ہے، یقیناً یہ حضرات سیخڑوں کی تعداد میں ہوں گے، جنھوں نے اپنے آپ کو شدید خطرے میں ڈال کر سمندر کی تند و تیز لہروں پر تیرتے ہوئے ایک دودر از ملک پر چڑھائی کی تھی۔

ایک روایت میں بتایا گیا ہے کہ عثمان بن ابوالعاص نے اس بحری بیڑے کی قیادت خود کی تھی اور انہی کی کمان میں تھانہ اور بھڑوچ کی بندرگاہوں کو فتح کیا گیا تھا۔

حضرت عثمان بن ابوالعاص رضی اللہ عنہ نے مختلف مقامات کی بہت سی جنگوں میں حصہ لیا اور متعدد عساکر اسلام کی قیادت کا فریضہ انجام دیا۔

آخری دور میں انھوں نے بصرے میں سکونت اختیار کر لی تھی۔ ایک روایت کی رو سے ۵۱ ہجری میں اور ایک روایت کے مطابق ۵۵ ہجری میں وفات پائی۔

۲۔ حضرت حکم بن ابوالعاص ثقفیؓ

حضرت عثمان بن ابوالعاص ثقفی رضی اللہ عنہ کے چھوٹے بھائی حضرت حکم بن ابوالعاص ثقفی تھے جو نبی صلی اللہ علیہ وسلم کے صحابی تھے۔ ۱۴ ہجری میں جب حضرت عمر فاروقؓ نے عثمان بن ابوالعاص کو معلم بصرہ کا منصب عطا کر کے بصرے بھیجا اور پھر ایک سال بعد ۱۵ ہجری میں جب انھیں عمان اور بحرین کا والی بنایا تو عثمان نے اپنی جگہ اپنے اس بھائی حضرت حکم بن ابوالعاص کو طائف کا امیر مقرر کر دیا تھا، اس لیے کہ حضرت عمرؓ نے طائف سے مدینہ منورہ بلاتے وقت عثمان کو لکھا تھا کہ جس کو آپ مناسب سمجھیں اپنی جگہ طائف کا والی بنادیں اور خود میرے پاس تشریف لے آئیں۔ چنانچہ عثمان طائف کی امارت اپنے بھائی حکم کے سپرد کر کے خود امیر المومنین حضرت عمر فاروقؓ کی خدمت میں مدینہ منورہ پہنچ گئے۔

اس سے کچھ عرصے بعد حضرت حکم اپنے بڑے بھائی حضرت عثمان کے پاس چلے گئے۔ عثمان نے ان کو بحرین کا امیر مقرر کیا اور انھوں نے امیر کی حیثیت سے کئی علاقوں پر فوج کشی کی اور فتح یاب ہوئے۔

حکم نے عثمان کے حکم سے بلاد سندھ و ہند میں سے بندر گاہ تھانہ، بھرٹوچ، ویسل، مکران اور اس کے نواحی علاقوں پر بھی یلغار کی اور جہاں گئے کامیاب رہے۔ یہاں یہ وضاحت کرنا ضروری ہے کہ حضرت عثمانؓ نے بلاد ہند پر حملے کے لیے

دربار خلافت سے اجازت نہیں لی تھی۔ فوجوں کی واپسی کے بعد جب انھوں نے حضرت عمر کو اس کی اطلاع دی اور اپنی کامیابی سے مطلع کیا تو حضرت عمر نے اس پر ناپستیدگی کا اظہار فرمایا۔ ان کا نقطہ نظر یہ تھا کہ عثمان نے اتنے دور دراز علاقے پر سمندری حملہ کیے مجاہدین کی جانوں کو خطرے میں ڈال دیا تھا۔ چنانچہ انھوں نے عثمان کو ایک تہدید آمیز خط لکھا۔ اس خط کے کچھ الفاظ بلاذری نے اپنی کتاب ”فتوح البلدان“ میں درج کیے ہیں۔ اس سے اندازہ ہوتا ہے کہ اس زمانے میں امیر المومنین کے نزدیک ہندوستان کو سیاسی اور فوجی اعتبار سے کس درجے اہمیت حاصل تھی۔ لکھتے ہیں:

یا اخا ثقیف۔ اجملت دودا علی عود، وانی اھلف باللہ ان لو اصبوا

لأخذت من قومک مثلہم۔

یعنی اے ثقفی۔! تو نے چونی کو لکڑی پر چڑھا دیا۔ میں اللہ کی قسم کھا کر کہتا ہوں کہ اگر یہ فوجی مارے جاتے تو تجھ سے، تیری قوم میں سے اتنے ہی آدمی لے لیتا۔

حضرت حکم بن ابوالعاص نہایت زیرک، انتہائی معاملہ فہم، حلیم الطبع، دور اندیش، پیکرِ عفت، جنگی معاملات سے باخبر اور امورِ حرب و ضرب سے خوب آگاہ تھے۔ تقویٰ و صالحیت کا یہ عالم تھا کہ ایک مرتبہ زیاد بن ابوسفیان نے ان کو اپنے ہاں بلایا۔ ملاقات ہوئی اور باتیں کیں تو زیاد نے ان کے بارے میں لوگوں سے کہا: ”یہ صالحیت اور تقویٰ کا مجسمہ ہیں۔ ان کی عظمت کا اندازہ اس سے ہوتا ہے کہ یہ نبی صلی اللہ علیہ وسلم کے صحابی ہیں۔“

زیاد نے ان کی زیارت کو اپنے لیے باعثِ برکت قرار دیا اور انھیں خراسان کا والی مقرر کیا۔ ہندوستان کے بعض علاقوں میں بغرضِ جہاد آنے والے یہ صحابی رسولِ زندگی کے آخری دور میں بصرے میں سکونت پذیر ہو گئے تھے اور وہیں ۴۵ ہجری میں وفات پائی۔ ۱۰۰

۱۰ جمہورۃ النسب العرب ص ۲۶۶۔ طبقات ابن سعد ج ۷، ص ۴۱ (باقی اگلے صفحے پر)

۳۔ حضرت میغرہ بن ابوالعاص ثقفی رضی اللہ عنہ

حضرت میغرہ رضی اللہ عنہ بھی حضرت عثمان ثقفی رضی اللہ عنہ کے بھائی اور نبی صلی اللہ علیہ وسلم کے صحابی تھے۔ فتوح البلدان میں بلاذری لکھتے ہیں کہ میغرہ کو ان کے بھائی عثمان نے عمان سے سندھ کے شہر دیبل پر حملہ کرنے کے لیے بھیجا تھا۔ انھوں نے دیبل کا رخ کیا، دشمن پر حملہ آور ہوئے اور فتح پائی۔

حج نامہ میں مرقوم ہے کہ حضرت میغرہ نہایت عاقل و فہیم اور دور رس نگاہ رکھنے والے صحابی تھے۔ جنگی صلاحیتوں سے آگاہ اور انتظامی مسائل کے حل و کشود سے بہرہ ور تھے۔ انھوں نے اپنے بڑے بھائی حضرت عثمان کی ہدایات کے مطابق پہلے سندھ کے شہر دیبل کا رخ کیا اور پھر بعض دیگر علاقوں کی جنگوں میں حصہ لیا۔ مثلاً جنگ فارس میں انھوں نے نہایت بہادری اور جرأت مندی کا ثبوت دیا۔ ان کے بھائی حضرت عثمان جب علاقہ فارس کی ایک جنگ میں مسلمان فوجوں کی کمان کرنے گئے تو اپنی جگہ انہی کو عمان اور بحرین کا والی مقرر کیا تھا۔

ان تینوں بھائیوں — حضرت عثمان، حضرت حکم اور حضرت میغرہ رضی اللہ عنہم — نے طائف سے منتقل ہو کر بصرہ میں سکونت اختیار کر لی تھی اور وہاں کے لوگ ان کو نہایت عزت و احترام کی نگاہ سے دیکھتے تھے۔ مالی اور دینی اعتبار سے اس خاندان کو ہمیشہ اونچا مرتبہ حاصل رہا۔

حضرت میغرہ بن ابوالعاص ثقفی رضی اللہ عنہ کا بصرہ میں احوال ہوا۔ سال وفات کا علم نہیں ہو سکا۔ ۳۵

(گذشتہ سے پیوستہ) اسد الغابہ ج ۲ ص ۳۵۔ الاصابہ ج ۲ ص ۲۸۔ فتوح البلدان ص ۲۰۰ و

۲۲۰۔ البدایہ والنہایہ ج ۴ ص ۱۴۱۔ معجم البلدان ج ۲ ص ۲۸۱

۳۵۔ جہرۃ انساب العرب ص ۲۶۶۔ فتوح البلدان ص ۹۲، ۲۵۶، ۲۲۰۔ العقد

الثمین فی فتوح الہند و من ورد فیہا من الصحابہ و التابعین ص ۵۶۔ ۵۷

۴۔ حضرت رُئیغ بن زیاد عارقیؓ کا تذکرہ

حضرت رُئیغؓ عرب کے قبیلے بنو مذحجؓ سے تعلق رکھتے تھے اور رسول اکرم صلی اللہ علیہ وسلم کے عالی مرتبت صحابی تھے۔ گورے رنگ کے دبلے پتلے اور بظاہر کمزور جسم کے مالک تھے، لیکن جنگ و جہاد میں بہت تیز اور دشمن کے مقابلے میں انتہائی جری تھے۔ لوگوں سے میل جول اور مراسم و روابط میں نہایت متواضع، منکسر اور نرم خو تھے۔ امیر المومنین حضرت عمر فاروقؓ نے ایک مرتبہ حاضرینِ مجلس سے پوچھا کہ مجھے کسی ایسے شخص کے بارے میں بتاؤ کہ جب وہ قوم کے منصبِ امامت پر فائز ہو تو ایسے معلوم ہو کہ وہ امیر نہیں ہے اور جب اس منصب پر فائز نہ ہو تو ایسے اندازِ زیست کی بنا پر اسے امیر سمجھا جاتا ہو۔

حضرت عمرؓ کو جواب دیا گیا کہ اس قسم کے اوصاف کے آدمی تو ہمارے نزدیک صرف رُئیغ بن زیاد ہیں۔

فرمایا: صدقتم۔

تم نے ٹھیک کہا۔

اس کے بعد امیر المومنین نے ان کو خراسان کا والی مقرر کر دیا۔ اُنھوں نے بہت سی جنگوں میں حصہ لیا اور ہر جنگ میں حریف کو شکست دی۔

۱۱ ہجری کو عہدِ فاروقی میں حضرت ابوموسیٰ اشعری رضی اللہ عنہ نے حضرت رُئیغؓ کو مختلف محاذوں پر عساکرِ اسلامی کا کمانڈر بنا کر بھیجا تو نہایت بہادری کا مظاہرہ کیا اور ہر محاذ پر دادِ شجاعت دی۔ اس زمانے میں بحرستان کا زیادہ علاقہ سندھ میں شامل تھا اور کچھ حدودِ ایران میں واقع تھا، اس محاذ پر بھی وہ گئے اور فتح و نصرت کے جھنڈے گاڑے۔ عہدِ فاروقی میں زرنج، زالق، کابل، سیوستان، کرمان اور مکران کی جنگوں میں شرکت کی۔ کرمان، مکران اور سیوستان کے باقاعدہ گورنر رہے۔ ان میں سے بعض علاقوں کا کچھ حصہ اس عہد میں پاکستان کے موجودہ صوبہ بلوچستان میں اور کچھ حصہ سندھ میں شامل تھا۔

خليفة ثانی حضرت عمر فاروق رضی اللہ عنہ کے دورِ خلافت میں ان علاقوں میں حضرت ربیع نے جو سلسلہ جہاد شروع کیا تھا، وہ حضرت معاویہ رضی اللہ عنہ کے زمانہ حکومت میں بھی جاری رہا۔

ہمارے علم کے مطابق ترتیبِ زمانی کے اعتبار سے حضرت ربیع بن زیاد حارثی مذہبی رضی اللہ عنہ چوتھے صحابی رسول ہیں جو حضرت عمر فاروق رضی اللہ عنہ کے دورِ خلافت میں سلسلہ جہاد واردِ برصغیر ہوئے۔

حضرت ربیع بن زیاد نے عہدِ معاویہ میں ۵۱ ہجری کو یا اس سے کچھ عرصہ بعد وفات پائی۔ ۵۷

۵۔ حضرت حکم بن عمرو ثعلبی غفاری رضی

عرب کا ایک مشہور قبیلہ بنو غفار تھا، جس کی ایک شاخ بنو ثعلب کہلاتی تھی۔ حضرت حکم بن عمرو بن مجذع رضی اللہ عنہ کا تعلق بنو غفار کی اسی شاخ سے تھا۔ اسی وجہ سے انھیں ثعلبی غفاری کہا جاتا ہے۔ یہ نبی کریم صلی اللہ علیہ وسلم کے صحابی تھے۔ آنحضرت سے روایتِ حدیث کا شرف بھی انھیں حاصل ہے۔ طبقات ابن سعد کے مطابق حضرت حکم بن عمرو ثعلبی بصرہ تشریف لے گئے تھے اور وہیں مستقل طور سے اقامت اختیار کر لی تھی۔

امیر المؤمنین حضرت عمر فاروق رضی اللہ عنہ نے ۱۷ ہجری میں حضرت حکم کو مکران والی مقرر کیا اور ۱۶ مکران سے نوازا۔ ۲۳ ہجری میں حضرت حکم نے پورے علاقہ مکران پر چڑھائی کی اور اسے فتح کیا۔ انھوں نے مکران کا محاصرہ کر لیا تھا، جس کی وجہ سے

۵۷۔ جہرة النساب العرب ص ۴۱۷۔ فتوح البلدان ص ۳۸۵، ۳۸۶۔ طبقات ابن

سعد ج ۶ ص ۱۶۰۔ شذرات الذهب ج ۱ ص ۵۵۔ تہذیب التہذیب ج ۲ ص ۲۱۳

— اسد الغابہ ج ۲ ص ۱۶۴ — العقد الثمین ص ۵۸، ۵۷

وہاں کے حکمران اور اس کی فوج میں اس قدر بددلی اور مایوسی پھیل گئی کہ ان میں اسلامی سپاہ کا مقابلہ کرنے کی سبکت باقی نہ رہی تھی۔ حضرت عمر کو فتح کی اطلاع پہنچائی گئی تو بہت خوش ہوئے۔

امیر المومنین کی خدمت میں فتح مکران کی خوش خبری حضرت صہار جہدی لے کر گئے تھے۔ مالِ غنیمت بھی انہی کے ہاتھ بھیجا گیا تھا۔ سیرت نگاروں کا کہنا ہے کہ مالِ غنیمت میں چند ہاتھی بھی تھے۔

مکران کا یہ وہ حصہ تھا جو موجودہ بلوچستان میں شامل تھا۔ مکران اور اس کے قرب و جوار کا حکمران اس زمانے میں راجہ راسل تھا جو ایرانیوں کا طرف دار اور یا جگزار تھا۔ اس نے مسلمانوں کے ہاتھوں بُری طرح شکست کھائی۔ لیکن صہار جہدی نے برصغیر کے کچھ اس قسم کے حالات معلوم کیے کہ جن کی بنا پر اسلامی فوج کو آگے بڑھنے سے روک دیا گیا تھا۔ یہ کس قسم کے حالات تھے۔؟ اس کا ذکر حضرت صہار کے تذکرے میں آئے گا۔

حضرت حکم بن عمرو ثعلبی غفاری رضی اللہ عنہ، رسول اکرم صلی اللہ علیہ وسلم کے وہ عالی مرتبت صحابی تھے جو عہدِ فاطمی میں واردِ مکران ہوئے جو پاکستان کے صوبہ بلوچستان میں شامل تھا۔ ۲۳ ہجری میں انھوں نے اس پورے علاقے کو فتح کر لیا تھا۔ اس نواح کے برصغیر کے متعدد علاقوں میں ان کی تلگ و تازِ مجاہدانہ کئی سال جاری رہی۔

حضرت معاویہ رضی اللہ عنہ نے اپنے دورِ حکومت میں حضرت حکم کو خراسان کا والی مقرر کر دیا تھا۔ باختلافِ روایات انھوں نے ۴۵ یا ۵۰ یا ۵۱ ہجری کو خراسان میں وفات پائی۔ ۵۰

۵۰ جمہورۃ الناس العرب ص ۱۸۶۔ فتوح البلدان ص ۲۰۰۔ طبری ج ۴ ص ۱۸۱، ۱۸۲۔
طبقات ابن سعد ج ۲ ص ۲۸، ۲۹۔ الاصابہ ج ۱ ص ۲۴۶۔ اسد الغابہ ج ۱ ص ۱۸۹ و
ج ۲ ص ۲۴، ۲۵۔ البدایہ والنہایہ ج ۸ ص ۴۷۔ تہذیب التہذیب ج ۲ ص ۴۳۶،
۴۳۷۔ الاستیعاب ج ۱ ص ۳۱۳، ۳۱۴۔ العقد الثمین ص ۵۹ تا ۶۱۔

۶۔ حضرت عبداللہ بن عبداللہ انصاریؓ

حضرت عبداللہ بن عبداللہ بن عقبان انصاری رضی اللہ عنہ کا شمار رسول اللہ صلی اللہ علیہ وسلم کے عالی قدر صحابہ اور معززین انصار میں ہوتا ہے۔ نہایت بہادر و شجاع، جنگجو اور فوجی حرب میں ماہر تھے۔ حضرت عمر فاروق نے حضرت سعد بن ابوقحاص کو کوفے کا گورنر مقرر کیا تھا، لیکن حبیب حضرت عمر نے حضرت سعد کو ایران اور عراق کے محاذ پر بھیجنے کا فیصلہ کیا اور اسی سلسلے میں مدینہ منورہ آنے کی دعوت دی تو حضرت سعد نے حضرت عبداللہ بن عبداللہ انصاری کو اپنی جگہ کوفے کا گورنر مقرر فرمایا۔

اسد الغابہ اور الاصابہ وغیرہ کتب تاریخ میں مرقوم ہے کہ حضرت سعد بن ابوقحاص مدینہ تشریف لے گئے تو حضرت عمر نے ان سے دریافت فرمایا۔

کوفے کے منصب امارت پر کس کو متعین کیا؟

انھوں نے جواب دیا: عبداللہ بن عبداللہ انصاری کو۔!

حضرت عمر نے اس پر پسندیدگی کا اظہار فرمایا۔

بعد ازاں حضرت عمر نے عبداللہ بن عبداللہ انصاری کو اصفہان کی گورنری پر مامور

فرمایا۔ وہاں انھوں نے مخالفین اسلام سے جہاد کیا اور پھر اہل اصفہان نے ان سے صلح کر لی تھی۔

فارس کے ایک مقام ”جی“ کی جنگ میں بھی انھوں نے حصہ لیا اور با شہدگان جی سے اس شرط پر صلح ہوئی کہ وہ مسلمانوں کو جزیہ ادا کریں گے اور مسلمان ان کے مال و جان کی حفاظت کے ذمہ دار ہوں گے۔ یہ صلح نامہ انہی حضرت عبداللہ بن عبداللہ انصاری نے تحریر کیا تھا۔ یہ ۲۳ ہجری کا واقعہ ہے۔

اسی سال یعنی ۲۳ ہجری میں عبداللہ بن عبداللہ انصاری کو مکران (بلوچستان) بھیجا گیا۔ اس وقت مکران میں حضرت حکم بن عمرو غفاری مصروف جہاد تھے۔ عبداللہ بن عبداللہ انصاری نے جہاد مکران میں حکم بن عمرو غفاری کی بہت مدد کی اور آنحضرت

کے ان دونوں صحابہ نے اس نواح میں کھل کر بہادری کے جوہر دکھائے۔ ۱۵

۷۔ حضرت سہل بن عدی خزرجی انصاریؓ

قبیلہ خزرج مدینہ منورہ کا معروف و ممتاز قبیلہ تھا۔ حضرت سہل بن عدی رضی اللہ عنہ اسی قبیلے سے تعلق رکھتے تھے اور انصارِ مدینہ میں سے تھے۔ ان کا مختصر سا سلسلہ نسب یہ ہے: سہل بن عدی بن مالک بن حرام بن خدیج بن معاویہ خزرجی انصاری۔ انہوں نے جنگ بدر میں حصہ لیا اور مشرکین مکہ کے خلاف شریک جہاد ہوئے۔ ان کے دو بھائی اور تھے، ایک کا نام ثابت بن عدی اور ایک کا عبدالرحمن بن عدی تھا۔ یہ جنگ احد میں شامل تھے۔ یعنی تینوں بھائی رسول کریم صلی اللہ علیہ وسلم کے ممتاز صحابی اور اسلام کے نامور مجاہد تھے۔

حضرت عمر فاروقؓ نے حضرت ابو موسیٰ اشعریؓ کو خط لکھا کہ سہل بن عدی کو کمران کا والی مقرر کر دیا جائے۔ چنانچہ حضرت سہل کمران گئے اور علاقہ کمران اور اس کے گرد و نواح کی فتوحات میں نمایاں کردار ادا کیا، جس میں حضرت عبداللہ بن عبداللہ انصاریؓ نے بھی ان کی بڑھ چڑھ کر مدد کی۔ حضرت حکم بن عمرو غفاریؓ بھی ان معرکوں میں شریک تھے۔ یہ تینوں بزرگ آنحضرتؐ کے صحابی تھے۔ یہ ۲۳ ہجری کا واقعہ ہے۔ اسی سال بلوچستان کے بعض علاقے فتح کیے گئے۔ اس میں بھی ان حضرات کا بہت بڑا حصہ ہے۔ ۱۶

۸۔ حضرت شہاب بن مخارق بن شہاب تمیمیؓ

یہ قبیلہ بنو تمیم یا قبیلہ بنو مازن کے صاحبِ احترام فرد تھے اور رسول اللہ

۱۵ الاصابہ ج ۲ ص ۲۲۸۔ طبری ج ۴ ص ۱۸۱، ۱۸۲، ۱۸۳۔ اسد الغابہ ج ۳

ص ۱۹۹۔ العقد الثمین ص ۶۱۔

۱۶ الاصابہ ج ۲ ص ۸۸۔ تاریخ طبری ج ۴ ص ۱۸۱۔ اسد الغابہ ج ۲ ص ۲۶۸۔

العقد الثمین ص ۶۲۔

صلی اللہ علیہ وسلم کے مدرک صحابی تھے۔ طبری نے سولہویں سن ہجری کے واقعات میں ان کا ذکر کیا ہے۔ یہ امیر المؤمنین حضرت عمر فاروق کا عہد خلافت تھا۔
 حضرت شہاب نہایت مستقل مزاج اور یدرجہ غایت پختہ ارادے کے مالک تھے۔ اپنے زمانے کے مشہور شہسوار اور معروف شاعر تھے۔ کئی جنگوں میں شریک ہونے کا اعزاز حاصل کیا۔ ہمدردی خلافت اور لوگوں کی خدمت گزاری میں بے مثال تھے۔ حضرت حکم بن عمرو ثعلبی جب مکران میں مصروف پیکار تھے تو یہ وہاں پہنچے اور شریک جہاد ہوئے۔ اس طرح ارض برصغیر کو ان کی قدم پوسی سے بہرہ یاب ہونے کی سعادت حاصل ہوئی۔ ۵۵

۹۔ حضرت صحابہ بن عباس عبدیؓ

کتب سیرت میں منقول ہے کہ حضرت صحابہ بن عباس عبدی رضی اللہ عنہ ،
 وقید عبد القیس میں رسول اکرم صلی اللہ علیہ وسلم کی خدمت اقدس میں حاضر ہوئے اور اسلام قبول کر کے صحابیت کے مرتبہ عالی کو پہنچے۔ ان کا رنگ نہایت سرخ تھا اور اپنے علاقے کے بہت بڑے خطیب اور ادیب تھے۔ عالم و فاضل، عابد و زاہد اور پیکر خیرات و حسنات تھے۔ رسول اللہ صلی اللہ علیہ وسلم سے چند احادیث روایت کرنے کا شرف حاصل کیا۔ فصاحت و بلاغت میں بڑی شہرت رکھتے تھے۔ علم انساب کے ماہر تھے۔

صحابہ کرام کے سیرت نگاروں کا کہنا ہے کہ حضرت صحابہ کا شمار ان حضرات میں ہوتا ہے جو حضرت عثمان غنی رضی اللہ عنہ کے قصاص کا سختی سے مطالبہ کرتے تھے۔ جنگ صفین میں حضرت معاویہ رضی اللہ عنہ کے ساتھ تھے۔ بصرہ میں رہائش تھی۔

حضرت صحرارہ جنگِ مکران میں شامل تھے۔ فتحِ مکران کے بعد ان کو دربارِ خلافت میں حضرت عمر فاروق کی خدمت میں مژدہ فتح سنانے کے لیے بھیجا گیا تو فاروق اعظم نے نہایت اعزاز سے ان کا استقبال کیا اور فرمایا:

مکران کے بارے میں بتاؤ، کیسا علاقہ ہے۔ ۹

ادیبانہ زبان میں جواب دیا:

فہلہا جبل، و ماء ہا و شل، و تمر ہا و قل، و عدد ہا بطل۔
اس کی نرم و ہموار زمین پہاڑ ہے، پانی کم، کھجوریں ردی اور دشمن بے باک۔
حضرت عمر نے یہ سن کر فوج کو آگے بڑھنے سے روک دیا۔ ۱۰

۱۰۔ حضرت عاصم بن عمرو تمیمی رضی

بنو تمیم کا قبیلہ قبائل عرب میں بہت مشہور قبیلہ تھا۔ حضرت عاصم بن عمرو تمیمی رضی اللہ عنہ اس قبیلے کے ممتاز فرد تھے اور انھیں رسول اللہ صلی اللہ علیہ وسلم کا شرفِ صحابیت حاصل تھا۔ صاحبِ جود و سخا، کریم النفس، عالی کردار اور بلند اخلاق تھے۔ جنگِ قادسیہ میں شریک تھے اور نہایت مجاہدانہ فطرت کے مالک تھے۔ شاعر بھی تھے اور عمدہ شعر کہتے تھے۔ فتحِ عراق کے سلسلے میں ان سے کئی شعر منقول ہیں۔
حضرت عاصم بن عمرو تمیمی رضی اللہ عنہ نے نواحِ سندھ میں یلغار کی اور سجستان کے قرب و جوار کا وہ علاقہ جو سندھ سے ملحق تھا، ان کی مجاہدانہ سرگرمیوں کی زد میں آیا اور مسلمانوں کے ہاتھوں فتح ہوا۔ ۱۱

۱۱۔ الاستیعاب ج ۱ ص ۱۹۳۔ طبقات ابن سعد ج ۵ ص ۵۶۲۔ تاریخ طبری ج ۴

ص ۴۹ و ۱۹۳۔ کتاب الحجر ص ۲۹۴۔ اسد الغابہ ج ۳ ص ۱۱۔ الاصابہ ج ۲

ص ۲۷۔ البدایہ والنہایہ ج ۷ ص ۱۲۷

۱۲۔ الاصابہ ج ۲ ص ۲۳۸ و ج ۳ ص ۲۳۰۔ الاستیعاب ج ۳ ص ۱۲۵۔

العقد الثمین ص ۶۵

۱۱۔ حضرت عبداللہ بن عمیر الشجعی رضی

ابن ابی حاتم کا قول ہے کہ حضرت عبداللہ بن عمیر الشجعی رضی اللہ عنہ کو رسول اللہ صلی اللہ علیہ وسلم کی حدیث روایت کرنے کی سعادت حاصل ہوئی۔ ابن مندہ کا کہنا ہے کہ ان کا شمار اہل مدینہ میں ہوتا ہے۔ طبرانی میں یحییٰ بن مسلمہ عن وقد ان عن عبداللہ بن عمیر الشجعی کے طریق سے ان کی روایت رسول اللہ صلی اللہ علیہ وسلم سے مروی ہے۔

طبری کی روایت کے مطابق حضرت عبداللہ بن عمیر الشجعی رسول اللہ صلی اللہ علیہ وسلم کے وہ صحابی ہیں جو عہد فاروقی میں ۲۳ ہجری کو جنگِ بستان میں حضرت عاصم بن عمیر تمیمی رضی اللہ عنہ سے ملے اور ان دونوں کی جدوجہد سے وہ علاقہ فتح ہوا جو اُس زمانے میں بلادِ بستان سے لے کر سندھ کے اندر وئی حصے تک پھیلا ہوا تھا اور دریائے بلخ بھی اس میں شامل تھا۔

حافظ ابن کثیر نے اپنی شہرہ آفاق کتاب البدایہ والنہایہ کی جلد ۲ میں ۲۳ ہجری کے واقعات میں اسی طرح ذکر کیا ہے۔ اللہ

۱۲۔ حضرت نسیر بن دیم بن ثور عجل رضی

امام ابن حزم نے اپنی تصنیف ”جمہرۃ انساب العرب“ میں حضرت نسیر بن دیم کو عرب کے قبیلہ بنو عجل کے فردِ فرید قرار دیا ہے۔ حافظ ابن حجر نے ”الاصحاب فی تفسیر الصحابہ“ کی جلد ۲ میں ان کا ذکر کیا اور انھیں مختصر صحابہ میں گرداتا ہے۔ یہ ”الاصحابِ قلعة النسیر“ مشہور تھے۔

اللہ الاصحابہ ج ۲ ص ۲۶۶ - تاریخ طبری ج ۴ ص ۱۸، ۱۸۱ - البدایہ والنہایہ

ج ۱ ص ۱۳۲ - الاستیعاب ج ۲ ص ۱۲۵

ان کا سلسلہ نسب یہ ہے: نسیر بن دیسم بن ثور بن عزیح بن معلم بن ملال بن ربیع بن عجل بن لجیم بن صعوب بن علی بن بکر بن وائل -

حضرت نسیر بن دیسم عجل تھے حضرت عمر فاروق کے دورِ خلافت کی کئی جنگوں میں شمولیت کی اور ہر جنگ میں فتح یا بے ہوئے -

طبری نے ۲۲ ہجری کے واقعات بیان کرتے ہوئے لکھا ہے کہ حضرت نسیر جنگ ہمدان اور جنگ نہاوند میں شریک تھے۔ علاوہ ازیں جنگ قادسیہ میں بھی ان کی شرکت کا ثبوت ملتا ہے -

۲۳ ہجری میں جب حضرت سہل بن عدی رضی اللہ عنہ نے علاقہ قفص یعنی بلوچستان فتح کیا تو نسیر بن دیسم اس میں شامل تھے اور فوج کے ایک دستے کی کمان ان کے سپرد تھی۔ ۱۱۱

حضرت عثمان غنی رضی اللہ عنہ کے دورِ خلافت میں

حضرت عمر فاروق رضی اللہ عنہ کی شہادت کے بعد غرہ محرم ۲۴، ہجری میں حضرت عثمان بن عفان رضی اللہ عنہ مسندِ خلافت پر متمکن ہوئے۔ ان کا عہدِ خلافت بارہ دن کم بارہ سال پر محیط ہے۔ ۱۸۔ ذی الحجہ ۳۵، ہجری کو ان کی شہادت کا واقعہ ظہور پذیر ہوا۔ ان کے ایامِ خلافت میں فتوحاتِ اسلامی کا دائرہ دور دراز علاقوں تک پھیلا۔ فارس، خراسان، سیستان، افریقہ، سواحلِ شام اور بحرِ روم ان کے زمانے میں فتح ہوئے۔ نیز ارضِ ہند میں مکران، سندھ اور بلوچستان کے متعدد علاقوں اور شہروں پر عساکرِ اسلامی کے علمِ فتح لہرائے۔ اس ضمن میں امام ابو یوسفؒ ”کتاب الخراج“ میں امام زہری کے حوالے سے لکھتے ہیں۔

ان افریقیۃ وخراسان ولبعض السند اقتحت فی زمن عثمان رضی اللہ عنہ۔

یعنی افریقہ، خراسان اور سندھ کے بعض حصے حضرت عثمان رضی اللہ عنہ کے زمانہٴ خلافت میں فتح ہوئے۔

حضرت عثمان رضی اللہ عنہ کے عہد میں پانچ صحابہ کرام خطۂ برصغیر میں تشریف لائے۔ مسلسل نمبروں کے ساتھ ان کے اسمائے گرامی اور مختصر حالات درج ذیل ہیں۔

۱۳۔ حضرت حکیم بن جبیلہ عبدی رضی

اصولیین کے نقطہ نظر کے مطابق حضرت حکیم بن جبیلہ عبدی رضی اللہ عنہ مدبر صحابی تھے۔ یعنی انھوں نے رسول اکرم صلی اللہ علیہ وسلم کا زمانہ مبارک پایا، لیکن یہ معلوم نہیں ہو سکا کہ قبول اسلام کی نعمت آنحضرت کی حیات طیبہ میں حاصل ہوئی یا آپ کے بعد۔!

ان کا نسب نامہ یہ ہے: حکیم بن جبیلہ بن حصین بن اسود بن کعب بن عامر بن الحارث بن الدیل بن عمرو بن غنم بن ودیعہ بن لکتر بن افضل بن عبد القیس بن دغمی بن جدیلہ بن اسد بن ربیعہ بن نزار البعدی۔!

حضرت حکیم بن جبیلہ عبدی قبیلہ بنو عبد القیس سے تعلق رکھتے تھے اور پہلے مسلمان سیاح تھے جو سیاحت کی غرض سے برصغیر پاک و ہند کے بعض علاقوں میں آئے اور اس نواح کے حالات و کوائف سے واقفیت حاصل کی۔

بلاذری نے فتوح البلدان میں ان کے بارے میں یہ دلچسپ واقعہ بیان کیا ہے کہ حضرت عثمان رضی اللہ عنہ منصب خلافت پر متمکن ہوئے تو عبد اللہ بن عامر کو عراق کا والی مقرر کیا اور ایک مکتوب کے ذریعے ان کو حکم دیا کہ کسی ایسے شخص کو ہندوستان بھیجا جائے جو وہاں کے مختلف علاقوں میں گھوم پھر کر کچھ ضروری معاملات فراہم کرے اور پھر اس کی فراہم کردہ معلومات سے دربار خلافت کو مطلع کیا جائے۔ چنانچہ عبد اللہ بن عامر نے حکیم بن جبیلہ عبدی کو ہندوستان بھیجا۔ وہ بعض علاقوں کے چکر لگا کر واپس آئے تو خلیفہ ثالث حضرت عثمان غنی رضی اللہ عنہ کی خدمت میں حاضر ہوئے۔

حضرت عثمان نے پوچھا:۔ کچھ معلومات لائے۔؟

عرض کیا:۔ امیر المؤمنین! میں دربار ہند میں گھوم پھر کر معلومات لایا ہوں۔
فرمایا:۔ اپنی حاصل کردہ معلومات بیان کرو۔

بولے :- ماعھا وشل ، وشرھا دقل ، وادسھا جیل ، واهلھا بطل
ان قل الجیش فیھا ضاعوا وان کثروا جاعوا ۔

یعنی خطرہ ہند کی حالت یہ ہے کہ پانی میلا ، پھل ردی ، زمین پتھر ملی ، باشندے
بہادر ، چور بے باک ، لشکر کم ہو تو ضائع ہو جائے گا اندیشہ زیادہ ہو تو جھوک سے مر جانے کا خطرہ ۔

فرمایا : واقعہ بیان کر رہے ہو یا شاعری کر رہے ہو ۔ ؟

عرض کیا : واقعہ بیان کر رہا ہوں ۔

حضرت حکیم بن جبلة عبدی رضی اللہ عنہ ایک سیاح صحابی تھے ، جن کو خلیفہ
ثالث حضرت عثمان رضی اللہ عنہ کے عہد میں برصغیر پاک و ہند سے متعلق معلومات حاصل
کرنے کے لیے اس نواح میں بھیجا گیا تھا ۔

حضرت حکیم بن جبلة عبدی ادب و شعر سے گہری دلچسپی رکھتے تھے اور بڑے
فیصح الیسان صحابی تھے ۔ بصرہ میں اقامت گزیر ہو گئے تھے اور وہاں کسی نے ان کو
شہید کر دیا تھا ۔ ۳۱۵

۱۲۔ حضرت عبید اللہ بن معمر تیمیؓ

قبیلہ قریش کی ایک شاخ بنو تیمم تھی ، حضرت عبید اللہ بن معمر تیمی رضی اللہ عنہ کا
تعلق اسی شاخ سے تھا ۔ وہ رسول اللہ صلی اللہ علیہ وسلم کے صحابی تھے ۔ آپ سے
انہوں نے بعض احادیث بھی روایت کیں ۔ ان کی کنیت ابو معاذ تھی اور سلسلہ نسب
اس طرح ہے : ابو معاذ عبید اللہ بن معمر بن عثمان بن عمرو بن کعب بن سعد بن تیمم بن
کرزہ بن کعب بن لؤی بن غالب القرشی النجفی ۔

بعض مؤرخین سیرت کا کہنا ہے کہ یہ صفار صحابہ میں سے تھے اور آنحضرت کے اس

۳۱۵ فتوح البلدان ص ۴۲۲ ۔ الاصابہ ج ۱ ص ۳۷۹ ۔ جہرۃ انساب العرب ص ۲۵۸ ۔

الاستیعاب ج ۱ ص ۳۲۲ ۔ اسد الغابہ ج ۲ ص ۴۰ ۔ العقد الثینی ص ۷۲ ، ۷۳ ، ۷۴

دُنیا سے فانی سے تشریف لے جانے کے وقت کم سن تھے۔ بعض حضرات کی تحقیق کے مطابق آنحضرت کے وصال کے موقع پر ان کی عمر اکیس سال تھی۔

الاصابہ فی تمییز الصحابہ میں حافظ ابن حجر لکھتے ہیں کہ ان کا شمار قبیلہ قریش کے معزین میں ہوتا تھا اور انھوں نے رسول اکرم سے روایت حدیث کا شرف حاصل کیا۔ پھر ان کے سامنے عروہ بن زبیر اور محمد بن سیرین نے زانوئے شاگری تمہ کیا جو کیا رہا بعین میں سے تھے۔ صحابہ کرام کے سیرت نگاروں نے تحریر کیا ہے کہ حضرت عبید اللہ تیمی رضی اللہ عنہ بڑے شجاع صحابی تھے۔ انھوں نے اصطرخ، خراسان اور فارس کی جنگوں میں شرکت کی اور ہر جنگ میں دادِ شجاعت دی۔

خليفة راشد حضرت عثمان غنی رضی اللہ عنہ کے عہد میں ان کو فوج کا ایک دستہ دے کر مکران اور سندھ کی طرف بھیجا گیا تھا۔ فتوحات مکران میں انھوں نے خوب بہادری کے جوہر دکھائے۔ بعد ازاں اس نواح کے مفتوحہ علاقوں کی امداد ان کے سپرد ہوئی۔ نظم و نسق قائم رکھنے میں مہارت رکھتے تھے اور انتظامی معاملات پر بڑی گرفت تھی۔ ایک روایت کی رو سے اس صحابی رسول اور امیر مکران نے اصطرخ کے ایک معرکے میں جامِ شہادت نوش کیا۔ ۱۲۷

۱۵۔ حضرت عمیر بن عثمان بن سعد رضی

ان کا شمار نبی کریم صلی اللہ علیہ وسلم کے علما و فضلاء اور عباد و زہاد صحابہ میں ہوتا تھا۔ خلیفہ ثانی حضرت عمر فاروق رضی اللہ عنہ نے ایک مرتبہ ان کو جیشِ اسلامی کا کماندار بنا کر شام کے محافظ بھیجا تھا۔ عہدِ فاروقی میں جھص کی ولایت و خطابت کے منصب پر

۱۲۷ جمہورہ انساب العرب ص ۱۲۰۔ اسد الغابہ ج ۳ ص ۳۴۵۔ الاستیعاب ج ۲

ص ۲۲۵، ۲۲۶۔ تاریخ طبری ج ۴ ص ۲۶۴ تا ۲۶۶۔ الاصابہ ج ۲

ص ۴۳۲، ۴۳۳۔ فتوح البلدان ص ۳۸۲۔

بھی ان کو متعین کیا گیا تھا۔ بہت بڑے خطیب اور عظیم مقرر تھے۔ حصص کے منبر پر خطبہ دیتے تو لوگ ہمہ تن گوش ہو کر سنتے اور ان کی زبان سے نکلی ہوئی ایک ایک بات کو قلب و ذہن میں محفوظ کر لیتے۔ احکام اسلام اس اسلوب سے بیان کرتے کہ معلوم ہوتا فصاحت و بلاغت کے دریا بہ رہے ہیں۔ زبان اور شمیر دونوں ان کی اطاعت گزار تھیں۔ ان کے اوصاف گونا گوں کی بنا پر حضرت عمر فاروق ان کے نہایت مداح تھے۔ فرمایا کرتے کہ میں چاہتا ہوں غیر جیسا کوئی اور شخص مجھے مل جائے جو مسلمانوں کے مختلف انتظامی معاملات میں میرا ہاتھ بٹائے۔

۲۹ ہجری کے لگ بھگ حضرت عثمان رضی اللہ عنہ نے حضرت عیمر کی مختلف صلاحیتوں سے متاثر ہو کر ان کو امارت مکران کے منصب پر متمکن کیا۔ خاصا عرصہ یہ خدمت سر انجام دیتے رہے۔ مکران کا یہ وہ حصہ تھا جو سندھ میں شامل تھا۔

ایک روایت کے مطابق حضرت عیمر بن عثمان رضی اللہ عنہ نے ملک شام میں داعی اجل کو لبیک کہا۔ ۱۵ھ

۱۶۔ حضرت مجاشع بن مسعود سلمیٰ رضی

عربی ادبیات سے دلچسپی رکھنے والے لوگ، عرب کے مشہور شاعر امرئ القیس سے اچھی طرح واقف ہیں، جس کا سبع معلقات میں ایک معروف معلقہ ہے اور اس کی ادبی و شعری اہمیت کا اندازہ اس سے کیا جاسکتا ہے کہ سبع معلقات میں اولین معلقہ امرئ القیس کا ہے۔ حضرت مجاشع بن مسعود سلمیٰ رضی اللہ عنہ اسی امرئ القیس کے اخلاف سے تھے۔ حضرت مجاشع سے رسول اللہ صلی اللہ علیہ وسلم کی چند احادیث بھی مروی ہیں۔ ان کا سلسلہ نسب یہ ہے! مجاشع بن مسعود بن ثعلبہ بن وہیب

بن عازب بن ربیعہ بن ربیعہ بن یزید بن ابی بن عوف بن امری القیس بن ہشیم بن سلیم -
حضرت مجاشع کے ایک شاگرد ابو عثمان الہندی تھے۔ وہ ان سے روایت کرتے
ہیں کہ حضرت مجاشع نے ان کو بتایا کہ میں اور میرا بھائی آنحضرتؐ کی خدمت میں حاضر
ہوئے۔ ہم نے آپؐ سے عرض کیا کہ ہم ہجرت پر آپؐ سے بیعت کرنا چاہتے ہیں -
آپؐ نے فرمایا: ہجرت کا معاملہ تو گزر چکا -

ہم نے عرض کیا: پھر ہم آپؐ سے کس چیز کے متعلق بیعت کریں -
فرمایا: علی الاسلام والجهاد فی سبیل اللہ
کہ خدمت اسلام اور راہِ خدا میں جہاد کی بیعت کرو -
فیالعینا -

چنانچہ ہم نے اس سلسلے میں آپؐ سے بیعت کی -
اس حدیث کے راوی ابو عثمان الہندی کہتے ہیں کہ میں نے یہ واقعہ حضرت
مجاشع کے بھائی سے بیان کیا تو انھوں نے کہا:
صدقك مجاشع -

آپؐ سے مجاشع نے صحیح کہا -

صحیح بخاری، صحیح مسلم اور دیگر کتب احادیث میں وہ روایات موجود ہیں جو
حضرت مجاشعؒ نے رسول اکرم صلی اللہ علیہ وسلم سے روایت کیں -

حضرت مجاشعؒ نے موجودہ افغانستان کے دارالحکومت کابل میں اسلامی فوج
کے ایک دستے کی کمان کرتے ہوئے مخالفین اسلام سے جہاد کیا۔ مورخین کے نزدیک
اس زمانے میں کابل کا شمار بلاد ہند میں ہوتا تھا۔ حضرت مجاشعؒ کابل کے بت کدے
میں داخل ہوئے تو ایک بڑے سے بت کو ہاتھ میں پکڑا اور وہاں موجود لوگوں سے
فرمایا: میں نے اس لیے اسے ہاتھ میں پکڑا ہے کہ تمہیں معلوم ہو جائے کہ:

انہ لایضر ولا ینفع

نہ یہ کسی کو تکلیف پہنچا سکتا ہے، نہ فائدہ -!

حضرت مجاشع رضی اللہ عنہ نے حضرت عثمان رضی اللہ عنہ کے عہد خلافت میں پاکستان کے صوبے بلوچستان میں مخالفین اسلام سے جنگ کی اور اس سے ملحقہ علاقے سمجستان پر علم فتح لہرایا۔ اس کے بعد مسلمانوں نے برصغیر کے ان علاقوں میں سکونت اختیار کر لی تھی اور انھیں اپنا وطن قرار دے لیا تھا۔ مختلف آیادلوں میں آمد و رفت کے لیے وہاں راستے بنائے، زمینیں آباد کیں، کنوئیں کھودے اور کھیتی باڑی کا سلسلہ شروع کیا۔ سرزمین تعمیر کیں اور مسافروں کے لیے رہائشی سولیتیں ہم پہنچانے کا انتظام کیا۔ ۱۶

۱۷۔ حضرت عبدالرحمن بن سمرہ قرشی رضی

جن حضرات نے فتح مکہ کے دن رسول اللہ صلی اللہ علیہ وسلم کے دست مبارک پر اسلام قبول کیا، ان میں حضرت عبدالرحمن بن سمرہ قرشی رضی اللہ عنہ کا اسم گرامی شامل ہے۔ ایک روایت کے مطابق قبول اسلام سے قبل ان کا نام ابن کعبہ تھا اور دوسری روایت کی رو سے انھیں عبد کلال کہا جاتا تھا۔ رسول اکرم صلی اللہ علیہ وسلم نے ان کا نام عبدالرحمن رکھا۔ منقول ہے کہ دائرۃ اسلام میں داخل ہونے کے بعد یہ آنحضرت کے ساتھ جنگ تبوک میں شریک ہوئے۔

عبدالرحمن کی کنیت ابوسعید تھی۔ سلسلہ نسب یہ ہے۔ ابوسعید عبدالرحمن بن سمرہ بن حبیب بن عبد شمس بن عبد مناف بن قصی القرشی العبسی۔

حضرت عبدالرحمن بن سمرہ کو آنحضرت سے احادیث کی سماعت و روایت کا شرف بھی حاصل ہوا۔ خود ان سے متعدد مشہور تابعین نے حصول علم کیا، ان میں حسن بصری، محمد بن سیرین، عمار بن ابی عمار اور سعید بن مسیب کے اسمائے

۱۷۔ اسد الغابہ ج ۴ ص ۳۔ طبقات ابن سعد ج ۷ ص ۳۔ الاصابہ ج ۲ ص ۴۲۔

الاستیعاب ج ۳ ص ۴۹۳، ۴۹۴۔

گرامی لائق تذکرہ ہیں۔

عبدالرحمن بن سمرہ نے فتوحات عراق اور فارس کی بعض جنگوں میں بڑھ چڑھ کر حصہ لیا۔ ۲۳ ہجری میں انھیں سجستان کا والی مقرر کیا گیا اور شہادت عثمان تک اس منصب پر فائز رہے۔ کابل اور خراسان کی جنگوں میں بھی اہم کردار ادا کیا۔

ہندوستان کے سرحدی علاقوں پر حملے کیے اور رن کچھ کا علاقہ جو ہندوستان میں واقع ہے اور گجرات کا ٹھیاواڑ اور راجستان کی سرحدوں کے درمیان پڑتا ہے، اس صحابی رسول نے بزور شمشیر فتح کیا۔ اس زمانے میں رن کچھ کے نواح میں ایک اور مقام تھا، جسے عرب مورخین ”داور“ کے نام سے موسوم کرتے ہیں، یہ جگہ نقطہ نگاہ سے یہ ایک اہم مقام تھا۔ حضرت عبدالرحمن بن سمرہ نے اسے فتح کر کے اسلامی مقبوضات میں شامل کیا۔

زندگی کے آخری دور میں حضرت عبدالرحمن نے بصرے میں سکونت اختیار کر لی تھی اور باختلاف روایت ۵۰ یا ۵۱ ہجری کو وہیں فوت ہوئے۔ ۱۷۷ھ

رسول اکرم صلی اللہ علیہ وسلم کے یہ وہ پانچ صحابی ہیں جو خلیفہ ثالث حضرت عثمان غنی رضی اللہ عنہ کے عہد خلافت میں برصغیر پاک و ہند میں بغرض جہاد تشریف لائے اور جن کی مساعی جمیلہ سے یہ علاقہ روشناسی اسلام ہوا۔

۱۷۷ھ فتوح البلدان ص ۲۸۸۔ الاستیعاب ج ۲ ص ۱۶۴۔ کتاب المعارف ص ۱۳۲۔ الاصابہ ج ۲ ص ۳۹۳۔ اسد الغابہ ج ۳ ص ۲۹۷، ۲۹۸۔

حضرت علی رضی اللہ عنہ کے عہدِ خلافت میں

حضرت عثمان رضی اللہ عنہ کی شہادت کے بعد ذی الحجہ ۳۵، ہجری میں حضرت علی رضی اللہ عنہ نے مسندِ خلافت کو زینت بخشی۔ وہ چوتھے خلیفہ راشد ہیں۔ ان کی مدتِ خلافت چار برس نو مہینے بنتی ہے۔ ۱۷۔ رمضان المبارک ۴۰، ہجری کو شہید ہوئے۔

حضرت علی کے زمانے میں جیوشِ اسلامی بالائے مکران سے ہوتے ہوئے سندھ میں داخل ہوئے اور پھر وہاں سے چل کر قیقان پہنچے اور اس کے قرب و جوار کا علاقہ فتح کیا۔ قیقان، گیسگان کا معرب ہے اور یہ وہی علاقہ ہے، جسے اب قلات کہا جاتا ہے اور پاکستان کا حصہ ہے۔ قلات سے عساکرِ اسلامی نے ارضِ ہند کی طرف حرکت کی اور بہت سی فتوحات حاصل کیں۔ یہ ۳۸، ہجری کے آخر اور ۳۹، ہجری کے اوائل کا واقعہ ہے۔

قلات کے علاقے میں یہ جنگیں حارث بن مرہ عجمی کی قیادت میں لڑی گئی تھیں، جو ایک روایت کے مطابق تابعی اور ایک روایت کی رو سے مدرک صحابی تھے، جنہوں نے رسول اکرم کا زمانہ پایا۔ اگر انھیں مدرک صحابی مان لیا جائے تو پھر واردِ برصغیر ہونے والے اُن صحابہ کرام کی تعداد، جن کے اسمائے گرامی کا ہمیں علم ہو سکتا ہے، پچیس ہو جاتی ہے۔

اہلِ قلات نے بیس ہزار فوج کے ساتھ مسلمانوں کا مقابلہ کیا، لیکن ناکام رہے اور مسلمانوں کے زبردست حملے کی تاب نہ لا کر پہاڑوں کی گھاٹیوں اور فاروں میں جا چکے۔

بعد ازاں قلات کی منتشر فوج پھر جمع ہوئی اور مسلمان فوج کی نقل و حرکت کے راستے بند کر کے ان کو ہر طرف سے گھیرے میں لینے کی کوشش کی۔ لیکن جب اسلامی فوج کو ان کے اس خطرناک منصوبے کا علم ہوا تو انھوں نے اللہ اکبر کا نعرہ لگا کر اس زور سے حملہ کیا کہ اہل قلات میں سے زیادہ تر لوگ خوف زدہ ہو کر بھاگ کھڑے ہوئے اور میدان چھوڑ گئے اور بعض نے اسلام قبول کر لیا۔ اس ضمن میں العقد الثمین کے الفاظ قابل ذکر ہیں۔

وقطعوا الطريق على المسلمين، فلما دأى المسلمون كبروا الله حتى سمع

صداهم جنوباً وشمالاً وخاف عنه اهل القيقان وهرابوا واسلم بعضهم۔

یعنی جب مسلمانوں نے دیکھا کہ قلات کی فوجیں ان کی آمد و رفت کے راستے تنگ کر رہی ہیں تو انھوں نے اس زور سے اللہ اکبر کا نعرہ بلند کیا کہ ان کی آواز علاقے کے جنوب و شمال میں گونج اٹھی، جس سے ڈر کر باشندگان قلات بھاگ کھڑے ہوئے اور ان میں سے کچھ لوگ مسلمان ہو گئے۔

یہ پہلا نعرہ تکبیر تھا جو نواح قلات میں بلند ہوا اور جس سے دشمنان اسلام کے دل دہل گئے اور وادی قلات کے پہاڑ گونج اٹھے۔ انہی ایام میں مسلمانوں کو حضرت علی کی شہادت کی اطلاع ملی اور وہ واپس مکران چلے گئے۔

حضرت علی رضی اللہ عنہ کے عہد خلافت میں تین صحابی داخل برصغیر ہوئے اور وہ تھے: حضرت خزیمہ، حضرت عبد اللہ اور حضرت کلثبہ ابو ذائل رضی اللہ عنہم۔ ان کے جو حالات میسر آئے درج ذیل سطور میں تحریر کیے جاتے ہیں۔

۱۸۔ حضرت خزیمہ بن راشد ناجی سامی رضی

حضرت خزیمہ بن راشد ناجی سامی رضی اللہ عنہ وفد بنی سامہ بن لوی کے ساتھ مکہ مکرمہ اور مدینہ منورہ کے درمیان سفر کر رہے تھے کہ رسول اللہ صلی اللہ علیہ وسلم سے ملاقات کی سعادت حاصل ہوئی۔ آنحضرت نے ارکان وفد سے چند باتیں سنیں اور پھر قوم قریش کی طرف اشارہ کر کے فرمایا:۔ یہ تمہاری قوم کے لوگ ہیں، ان کے

ہاں قیام کرو اور انھیں اپنی میزبانی اور مہمان نوازی کا موقع دو۔
حضرت عمر فاروق رضی اللہ عنہ کے دورِ خلافت میں حضرت خزیمہ کو کچھ عرصے
کے لیے فارس کے ایک علاقے کا والی مقرر کیا گیا تھا اور انھوں نے یہ خدمت بحسن و
خوبی انجام دی تھی۔

۳۷۔ ہجری میں جب کہ حضرت علی رضی اللہ عنہ مسندِ خلافت پر فائز تھے، حضرت
خرزیمہ واردِ مکران ہوئے۔ اس طرح ارضِ برصغیر کو ان کی قدم بوسی کی سعادت نصیب
ہوئی۔ ۱۱۷

۱۹۔ حضرت عبداللہ بن سُؤید تمیمی رضی

قبائل عرب میں قبیلہ بنو تمیم ایک مشہور و ممتاز قبیلہ تھا حضرت عبداللہ بن
سُؤید اسی قبیلے سے تعلق رکھتے تھے اور مختصر مہمانی تھے۔ یعنی انھوں نے زمانہ
جاہلیت بھی پایا اور عصرِ رسالت مآب صلی اللہ علیہ وسلم بھی دیکھا، لیکن کسی سبب
سے آنحضرت کے فیضِ صحبت سے مستفیض نہ ہو سکے۔ البتہ قبولِ اسلام کی سعادت
عہدِ رسالت ہی میں حاصل کر لی تھی۔

حضرت عبداللہ بن سُؤید تمیمی بہت اچھے شاعر اور ادیب تھے۔ علاقہ سندھ
کی ایک جنگ میں شریک ہوئے۔

حضرت علی رضی اللہ عنہ کے دورِ خلافت کے یہ دوسرے صحابی ہیں جو بغرضِ جہاد
خطہ سندھ میں تشریف لائے اور جن کے نام کا ہمیں علم ہو سکا ہے۔ ۱۱۸

۱۱۸۔ الاصابہ ج ۲ ص ۲۲۳۔ اسد الغابہ ج ۲ ص ۱۱۰۔ الاستیعاب

ج ۱ ص ۴۵۳۔ العقد الثمین ص ۱۱۰

۱۱۹۔ کتاب المجزئ ص ۱۵۴۔ الاصابہ ج ۳ ص ۹۲ و ج ۵ ص ۹۳

۲۰۔ حضرت کلثب ابوداؤد رضی

حضرت کلثب ابوداؤد رضی اللہ عنہ کے بارے میں صرف اسی قدر معلوم ہو سکا ہے کہ یہ برصغیر کے کسی علاقے میں آئے اور وہاں ایک درخت دیکھا، جس کے سُرخ رنگ کے ایک پھول پر سفید حروف میں محمد رسول اللہ کے الفاظ مرقوم تھے۔ رسول اکرم صلی اللہ علیہ وسلم کے یہ وہ تین صحابی ہیں جو حضرت علی رضی اللہ عنہ کے دورِ خلافت میں سرزمینِ برصغیر میں تشریف لائے۔ ﷺ

حضرت معاویہ رضی اللہ عنہ کے عہد حکومت میں

حضرت علی رضی اللہ عنہ کے بعد حضرت معاویہ رضی اللہ عنہ کا زمانہ حکومت آتا ہے۔ وہ بیس سال ملکِ شام کے والی اور گورنر رہے۔ حضرت علیؓ کی شہادت کے بعد ۴۰ ہجری میں زمام حکومت ہاتھ میں لی۔ ۲۲۔ رجب ۶۰ ہجری کو دمشق میں حضرت معاویہؓ کا انتقال ہوا۔ اس طرح وہ بیس برس گورنر اور بیس برس خلیفہ رہے۔ ان کا زمانہ اقتدار چالیس برس پر محیط ہے۔ ان کے عہدِ خلافت میں چار صحابہ کرام خطہٴ برصغیر میں آئے جو اس نواح کے مختلف علاقوں میں سرگرم جہاد رہے اور بعض مفتوحہ مقامات کی امارت ان کو تفویض ہوئی۔ ان کے جو حالات مل سکے ہیں اور ہمارے موضوع سے میل کھاتے ہیں، سطور ذیل میں درج کیے جا رہے ہیں۔

۲۱۔ حضرت مُہلب بن ابوسففرہ ازدی عتقی رضی

رسول اللہ صلی اللہ علیہ وسلم کی وفات کے موقع پر حضرت مُہلب بن ابوسففرہ بہت کم سن تھے اور ان کا شمار صفار صحابہ میں ہوتا ہے۔ ایک روایت کے مطابق مدرک صحابی تھے۔ مُہلب کی کنیت ابوسعید تھی اور ان کا نسب نامہ اس طرح ہے: ابوسعید مُہلب بن ابوسففرہ بن سراق بن صبح بن کندی بن عمرو بن عدی بن وائل بن حارث بن عتیک بن ازدی بن عمران !

حضرت مُہلب کا تعلق قبیلہ بنو ازد سے تھا۔ منقول ہے کہ ابوسففرہ کے دس بیٹے تھے، ان میں سب سے کم عمر مُہلب تھے۔ ایک مرتبہ ابوسففرہ اپنے دس بیٹوں کے

ساتھ حضرت عمر فاروق رضی اللہ عنہ کی خدمت میں آئے اور سب سے چھوٹے کے بارے میں بتایا کہ اس کا نام مہلب ہے۔ حضرت عمر نے مہلب کی طرف اشارہ کر کے فرمایا:

هَذَا سَيِّدٌ وَلَدَتْ -

یہ تیری اولاد کا سردار ہے۔

حضرت مہلب کو اللہ تعالیٰ نے بہت سے اعزازات سے نوازا۔ انھوں نے علم و فضل کے میدان میں بڑا نام پایا۔ انتظامی معاملات میں شہرت حاصل کی اور مجاہدانہ سرگرمیوں میں ہمیشہ آگے آگے رہے۔ عرصہ دراز تک خراسان کا منصب امارت ان کے سپرد رہا۔

عہدِ معاویہؓ میں ۴۴ ہجری کو حضرت مہلب فوجی کی حیثیت سے حدودِ ہند میں داخل ہوئے اور پھر برصغیر کے بعض دور دراز علاقوں کو پامال کرتے چلے گئے اس اثنا میں سندھ کے ایک شہر قندابل (گنداپا) میں دشمن کو شکست دی۔ پھر ملتان کا رخ کیا اور برابر آگے بڑھتے گئے۔

اس عظیم مردِ مجاہد اور صحابی رسول نے ایران کے شہر مرو میں ۸۳ ہجری کو وفات پائی۔ ۱۱۱

۲۲۔ حضرت عبداللہ بن سوار عبدی رضی

حضرت عبداللہ بن سوار عبدی کا تعلق بنی مُرہ بن ہام سے تھا اور رسول اللہ صلی اللہ علیہ وسلم کے مددگار صحابی تھے۔ حضرت عبداللہ کے والد سوار بن ہام عبدی رضی اللہ عنہ، رسول اللہ صلی اللہ علیہ وسلم سے ملاقات کے بعد دائرۃ اسلام میں داخل

۱۱۱ طبقات ابن سعد ج ۷ ص ۱۲۹۔ کتاب المعارف ص ۱۷۵۔ الاصابہ ج ۳

ص ۵۰۶۔ جمہورۃ النسب العربیہ ص ۳۶

ہوئے تھے۔

حضرت عبداللہؓ کو حضرت معاویہ رضی اللہ عنہ نے ۴۳ ہجری میں چار ہزار فوج کے ساتھ حدود ہند کی طرف روانہ کیا اور وہ اس نواح میں مصروف جہاد ہوئے۔ سب سے پہلے رن کچھ کے علاقے کو ہدف توجہ ٹھہرایا اور مسلسل آگے بڑھتے چلے گئے۔ بعد ازاں دائرہ جہاد قلات کے میدانوں اور پہاڑوں تک پھیلا دیا۔

حضرت عبداللہ نہایت سخی اور فیاض تھے۔ ایک مرتبہ قلات کے ایک گاؤں میں انھوں نے دیکھا کہ ایک گھر سے دھواں اٹھ رہا ہے۔ آدمی بھیجا تو معلوم ہوا کہ ایک بیمار عورت کے گھر میں کھانا تیار ہو رہا ہے۔ اسی وقت اشیائے خوردنی اس کے گھر بھیجوائیں اور ایک شخص کو مریضہ کی عیادت کے لیے روانہ کیا۔

قلات کے حکمران نے اپنے علاقے کے بہت سے عجیب و غریب تحائف حضرت عبداللہ کی خدمت میں پیش کیے جو انھوں نے بحفاظت تمام دربار خلافت میں حضرت معاویہ رضی اللہ عنہ کو بھیج دیے تھے۔

حضرت عبداللہ رضی اللہ عنہ نہایت صاحب تدبیر، فنون حرب کے ماہر، جرات مند اور جنگ جو تھے۔ ۴۷ ہجری کو قلات میں ترک باشندوں کے ہاتھوں جہاد شہادت نوش کیا۔ ۲۱

۲۳۔ حضرت یاسر بن سوار عبدیؓ

حضرت یاسر عبدی رضی اللہ عنہ رسول اکرم صلی اللہ علیہ وسلم کے مدرک صحابی اور حضرت عبداللہ کے بھائی تھے۔ ان کے ہم رکاب ہو کر ہی دور معاویہ میں وادیر صغیر ہوئے تھے۔ جن علاقوں میں برادر مکرم نے جنگ و جہاد کیا، دیہیں انھوں نے گرم جوشی

۲۲ کتاب المجر ص ۱۵۴، ۱۵۵۔ تاریخ الطبری ج ۵ ص ۵۴۷۔ الاصابہ ج ۳

ص ۹۲۔ کتاب ابن سعد ج ۵ ص ۴۶۔ بیج نامہ ص ۱۰۱

سے تیغ و سناں کے جوہر دکھائے۔

نہایت عالی ہمت اور مضبوط دل گردے کے مالک تھے۔ ایک مرتبہ ارض ہند کے کسی مقام پر عرب کے قبیلہ عبد القیس کے ایک شخص کے ساتھ جا رہے تھے کہ دشمن نے لٹکارا۔ دونوں نے وہیں قدم جمالیے اور دشمن سے پنجہ آزمایا ہو گئے۔ چند ثانیے گزرے تھے کہ دشمن کے پاؤں اکھڑ گئے اور اللہ نے ان کو فتح و نصرت سے نوازا۔ ۴۳

۲۴۔ حضرت سنان بن سلمہ ہندلی رضی

حضرت سنان رضی اللہ عنہ کے والد کا اسم گرامی سلمہ اور دادا کا محبّق تھا۔ بعض اصحاب حدیث کے نزدیک ان کی کنیت ابو عبد الرحمن، بعض کے نزدیک ابو جبر اور بعض کے نزدیک ابو بشر تھی اور انھیں ابو بشر بصری ہندلی کہا جاتا تھا۔ عرب کے قبیلے بنو ہذیل سے تعلق رکھتے تھے۔

حضرت سنان بیان کرتے ہیں کہ وہ جس دن پیدا ہوئے، اس دن مسلمانوں اور کافروں کے درمیان جنگ ہو رہی تھی۔ ابن حبان کا کہنا ہے کہ وہ جنگ حنین کا دن تھا۔ جنگ حنین ۸ ہجری کو ہوئی تھی۔ خود سنان فرماتے ہیں کہ میرا نام رسول اللہ صلی اللہ علیہ وسلم نے رکھا۔

سنان عمر کے اعتبار سے صغار صحابہ میں سے تھے۔ انھوں نے رسول اللہ صلی اللہ علیہ وسلم سے، اپنے والد کرم حضرت سلمہ سے، حضرت عمر بن خطاب سے اور حضرت عبد اللہ بن عباس رضی اللہ عنہ سے روایت حدیث کی۔ خود ان سے قتادہ، حبیب بن عبد اللہ ازدی، سلمہ بن جناہ ہندلی اور بعض دیگر حضرات نے سماع و روایت کا شرف حاصل کیا۔

ابن جتان نے ان کو صحابہ کرام کی برگزیدہ جماعت میں گردانا ہے۔ ابن ابی حاتم کا قول ہے کہ سنان نے رسول اللہ صلی اللہ علیہ وسلم سے مرسل روایت کی ہے، یعنی درمیان میں اس صحابی کا نام چھوڑ دیا ہے، جن سے انھوں نے روایت کی۔ ابوذر عہ سے سوال کیا گیا کہ سنان کو رسول اللہ صلی اللہ علیہ وسلم کا شرف صحبت حاصل ہے۔ ۹۔

انھوں نے جواب دیا: لا ولكن ولدني عهد النبي صلى الله عليه وسلم۔ یعنی انھیں آنحضرت کی صحبت کا شرف تو حاصل نہیں، لیکن ان کی ولادت آنحضرت کے عہد مبارک میں ہوئی۔ عجمی نے ان کو تابعی کہا ہے اور لکھا ہے کہ وہ ثقہ تھے۔ ابن سعد کے نزدیک وہ اہل بصرہ میں سے طبقہ اولیٰ کے تابعی تھے۔

حضرت معاویہ رضی اللہ کے عہد خلافت میں زیاد بن ابوسفیان نے ۵۰ ہجری میں ان کو جنگ کے لیے فوج کا امیر بنا کر ہندوستان بھیجا۔

حضرت سنان فرماتے ہیں کہ ایک مرتبہ خواب میں ان کو رسول اکرم صلی اللہ علیہ وسلم کی زیارت نصیب ہوئی۔ آپ نے فرمایا: تمہارے والد کو تمہاری شجاعت و جرات پر فخر تھا۔ اب تمہاری کامیابی اور فتح مندی کا زمانہ آ گیا ہے۔ اللہ تعالیٰ تمہیں بہت سے شہروں کو فتح کرنے کی توفیق عطا فرمائے گا اور تمہاری وجہ سے وہاں اصلاح کے مواقع پیدا ہوں گے۔

یہ خواب انھوں نے ۴۲ ہجری میں دیکھا تھا۔ اس زمانے میں مکران کے والدی امیر راشد بن عمرو المجیدی تھے۔ اسی سال مان کی شہادت کی اطلاع پہنچی تو حضرت معاویہ کے حکم سے سنان کو وہاں کی امارت تفویض کی گئی۔ انھوں نے اس علاقے میں فتوحات کا دائرہ خاصی دور تک پھیلا دیا تھا۔

حضرت سنان منابت شجاع و جری، عالم و فاضل اور منظم و باتدبیر صحابی تھے۔ انھوں نے حجاج بن یوسف کے دورِ آخر میں ۹۴ یا ۹۵ ہجری کو وفات پائی۔

رسول اللہ صلی اللہ علیہ وسلم کے یہ وہ چار صحابہ کرام ہیں جو حضرت معاویہ رضی اللہ عنہ
 کے عہد حکومت میں مخالفین اسلام سے جہاد کی غرض سے برصغیر پاک و ہند کے مختلف
 مقامات میں آئے۔ ﷺ

۲۲۷ تہذیب التہذیب ج ۴ ص ۲۴۱، ۲۴۲ - البدایہ والنہایہ ج ۵
 العقد الثمین ص ۱۰۶ - حجج نامہ ص ۱۰۵

یزید کے زمانہ حکومت میں

حضرت معاویہ رضی اللہ عنہ کی وفات کے بعد ان کے بیٹے یزید نے عنانِ حکومت ہاتھ میں لی۔ یزید نے عین سال آٹھ مہینے حکومت کی اور ۱۰ ربیع الاول ۶۴۲ ہجری کو وفات پائی۔ ان کے زمانے میں ایک صحابی برصغیر میں آئے اور وہ تھے منذر بن الجارود عجمی۔ ان کے حالات مندرجہ ذیل سطور میں ملاحظہ فرمائیے۔

۲۵۔ حضرت منذر بن الجارود عجمی رضی

حضرت منذر بن الجارود عجمی رضی اللہ عنہ اپنے وقت کے صاحبِ ثروت اور پیکرِ جود و سخا تھے۔ لوگوں کی ہمدردی و بھلائی کرتا اور ان کے دکھ سکھ میں شریک ہوتا ان کی فطرت میں داخل تھا۔

حضرت منذر کی کنیت ابوالاشعث تھی سلسلہ نسب یہ ہے: ابوالاشعث منذر بن جبارود بن عمرو بن حنش بن المعلی بن زید بن حارث بن معاویہ بن ثعلبہ بن جذیمہ بن عوف بن بکر بن عوف بن انمار العبدی۔

حضرت علی رضی اللہ عنہ نے اپنے زمانہ خلافت میں منذر کو اصطرک کا والی مقرر کیا تھا۔ حضرت علیؑ کی طرف سے جنگِ جمل میں شریک ہوئے اور حضرت معاویہ کی مخالفت کی۔

یزید بن معاویہ کے دورِ حکومت میں عبید اللہ بن زیاد کے کئے سے ۶۰ ہجری میں

حضرت منذر کو سرحدات ہند کی طرف روانہ کیا گیا۔ بوقان، قلات، اور خضدار کی جنگوں میں انھوں نے نمایاں کامیابی حاصل کی۔ ایک روایت کے مطابق ۶۲ ہجری میں سندھ کے مفتوحہ علاقے کی امارت اور گورنری کا منصب ان کے سپرد رہا۔ اسی اثنا میں باختلاف روایت سندھ یا قلات میں ان کی وفات ہوئی۔ وفات کے وقت اس صحابی رسول کی عمر ساٹھ برس تھی۔ ۲۵

مناہعین

تعداد ————— ۴۲

اللہ نے برصغیر پاک و ہند کے باشندوں کو یہ توفیق مرحمت فرمائی ہے کہ یہ قول حق کے اخذ و قبول کی صلاحیتوں سے پوری طرح بہرہ ور ہیں۔ یہ وہ خطہ ارض ہے جو مرکز اسلام سے بہت دور ہونے کے باوجود آغاز اسلام ہی میں اس سے آشنا ہو گیا تھا اور اس کی صدائے بابرکت اس وسیع ملک کی فضائے بسط میں گونجنے لگی تھی۔

جیسا کہ پہلے عرض کیا گیا، برصغیر پاک و ہند میں صحابہ کرام بھی تشریف لائے تابعین بھی آئے اور تبع تابعین بھی۔

یہ حاملین تہذیب اسلامی کا پہلا قافلہ اور اصحاب الحدیث کا اولین کارواں تھا جو وارد ہند ہوا۔ ان حضرات کا اصل مقصد اہل ہند کو ان پاکیزہ اخلاق و کردار صاف ستھری تہذیب و ثقافت اور تعلیم و شائستگی کی ان بلند ترین اقدار سے فیض یاب کرنا تھا جن کو اسلام میں بنیادی اور اساسی حیثیت حاصل ہے۔

سندھ و ہند کے مختلف علاقوں اور بعض بلاد و امصار پر ابتدائی میں غریب مجاہدین کے باقاعدہ حملے شروع ہو گئے تھے اور ان حملوں کے نتیجے میں اس ملک کے متعدد علاقے مسلمانوں کے زیرِ نگیں آ گئے تھے۔ لیکن سندھ پر فیصلہ کن حملہ اموی خلیفہ ولید بن عبد الملک کے زمانے میں ۹۳ ہجری میں محمد بن قاسم کے زیرِ کمان ہوا، جب کہ پورا سندھ فتح کر لیا گیا اور دراز علاقوں میں اسلام کے جھنڈے گاڑ دیے گئے۔

گزشتہ سطور میں بتایا جا چکا ہے کہ محمد بن قاسم سے پہلے اس برصغیر کے کون کون سے علاقے عربوں کی تگ و تاز سے فتح ہوئے اور اس سے باشندگان ہند اور خود عربوں پر کیا اثرات مرتب ہوئے۔ یہ خطہ بہت سے تابعین کرام یعنی رسول اللہ صلی اللہ علیہ وسلم کے صحابہ عظام کے تلامذہ کا مسکن رہا ہے۔ ان تابعین کرام میں وہ حضرات بھی تھے جو مختلف اوقات میں جہاد کے لیے یہاں آئے اور وہ بھی تھے جو تبلیغ و اشاعتِ دین کی غرض سے اس خطے میں وارد ہوئے۔ بعض ایسے حضرات بھی تھے جو اسی سرزمین سے تعلق رکھتے تھے اور وہیں رہے۔ ان حضرات نے حدیث و سنت کی نشر و ترویج کو اپنا مطمح نظر ٹھہرائے رکھا۔ بعض کسی دوسرے ملک میں تشریف لے گئے اور وہاں قال اللہ و قال الرسول کی دلنواز صدائیں بلند کرنے میں زندگی بھر وقف کر دیں۔

یہاں برصغیر کے ان خوش بخت تابعین کے مختصر حالات، ان کی مجاہدانہ سرگرمیوں اور اشاعتِ قرآن و حدیث کے لیے ان کی جدوجہد کا تذکرہ کیا جاتا ہے۔

۱۔ ابنِ اُسَید بنِ اخنسؓ

ابنِ اُسَید تابعی تھے یعنی انھیں رسول اکرم صلی اللہ علیہ وسلم کے صحابہ کرام کی صحبت و تلمذ کا شرف حاصل تھا۔ یہ عرب کے نامور قبیلے بنو ثقیف سے تعلق رکھتے تھے۔ ان کا سلسلہ نسب یہ ہے: ابنِ اُسَید بنِ اخنس بنِ شریق بنِ عمرو بنِ دہب بنِ علاج بنِ ابو مسلمہ بنِ عبد العزیٰ بنِ عوف بنِ ثقیف۔ ان کے والد اُسَید کے ایک اور بھائی میغرہ بنِ اخنس تھے جو خلیفہ ثالث حضرت عثمان بن عفان رضی اللہ عنہ کے حامیوں میں سے تھے اور انھوں نے اسی دن درجہ شہادت پایا تھا جس دن کہ حضرت عثمان شہید ہوئے تھے۔ ان کے دادا اخنس کا شمار مکہ معظمہ کے اصحابِ انصرام اور معزین میں ہوتا تھا وہ رسول اللہ صلی اللہ علیہ وسلم کے رفقاء خاص میں سے تھے۔ جنگِ صفین میں حضرت علی رضی اللہ عنہ کے

ساتھی اور حامی تھے۔ ۲۲، ہجری میں فوت ہوئے۔
ابن اُسَید کے والد حضرت اُسَید بھی رسول اللہ صلی اللہ علیہ وسلم کے
صحابی تھے۔

ابن اُسَید تابعی تھے اور خلیفہ عبد الملک بن مروان (وفات ۵ اشوال ۸۵ھ)
نے ان کو سندھ کا والی مقرر کیا تھا اور یہ ایک عرصے تک علاقہ سندھ میں مقیم رہے۔
اس اثنا میں سندھ میں ان کا سلسلہ تدریس حدیث بھی جاری رہا۔
عبد الملک ۲، ہجری میں مسند خلافت پر منہ کن ہوا اور ۵ اشوال ۸۵ ہجری کو
اس نے وفات پائی۔ اس کا مطلب یہ ہے کہ محمد بن قاسم کے سندھ پر حملے
(۱۹۳)، ہجری سے پہلے ہی سندھ کا خاصا علاقہ فتح ہو چکا تھا اور صحابہ و تابعین کی نہ
صرف وہاں آمد و رفت شروع ہو گئی تھی بلکہ عمال و اُمرا کا بھی تقرر ہونے لگا تھا۔

۲۔ ابوشیبہ جوہری

ابوشیبہ جوہری کا نام یوسف تھا، والد کا اسم گرامی ابراہیم تھا۔ قبیلہ بنو
تمیم سے تعلق رکھتے تھے۔ ابوشیبہ ان کی کنیت تھی۔ تابعی تھے اور رسول اللہ
صلی اللہ علیہ وسلم کے مشہور صحابی حضرت انس رضی اللہ عنہ سے حدیث روایت
کی اور باقاعدہ ان کے حلقہ تلامذہ میں شامل رہے۔ خود حضرت ابوشیبہ جوہری
نے بھی مسند درس حدیث آراستہ کی اور عقبہ بن خالد، ابوقتیبہ، عبد الحمید الحماني،
اسماعیل بن عبد الاعلیٰ العنزی، قاضی رے علاء بن حصین اور علی بن یزید صدانی
اکفانی نے ان سے روایت کی اور ان کے دائرہ شاگردی میں داخل ہوئے۔

۱۔ جہرۃ انساب العرب ص ۲۶۸۔ المجر ص ۲۸۸ و ۱۰۵۔ اسد الغابہ
ج ۱ ص ۸۴۔ الاصابہ فی تمییز الصحابہ ج ۱ ص ۲۱ و ۲۹۔ العقد الثمین
ص ۱۲۵۔ البدایہ والنہایہ ج ۸ ص ۲۴۶

فہم حدیث کے ماہرین اور علم رجال میں دسترس رکھنے والے حضرات کا کہنا ہے کہ علم حدیث میں ان کا مرتبہ عالی نہ تھا اور ان کی اصطلاح میں یہ ضعیف الحدیث تھے۔

یہ وہ لائق احترام تابعی ہیں جو علم حدیث کے درس و تدریس کا بھی اہتمام کرتے تھے اور جنگ و جہاد میں بھی پیش پیش رہے تھے۔ یہ محمد بن قاسم کے لشکر کے ساتھ واردِ سندھ ہوئے اور جہاد میں حصہ لیا۔

یہ بہت اچھے منتظم بھی تھے۔ چنانچہ دیبل اور نیرون کی فتح کے بعد ان کو ان شہروں اور ان کے گرد و نواح کا والی اور امیر مقرر کر دیا گیا تھا۔ یہ خدمت انھوں نے نہایت حسن و خوبی کے ساتھ انجام دی۔ علاوہ انہیں اپنے زیر انتظام علاقوں میں قرآن و حدیث کی تعلیم و تدریس کے حلقے قائم کیے۔ خود اپنا حلقہ درس حدیث بھی قائم کیا۔ ۱۷

۳۔ ثاغربن ذعر

ثاغربن ذعر پہلی صدی ہجری کے نامور بزرگ ہیں اور تابعین کی پاک باز جماعت سے تعلق رکھتے ہیں۔ یہ پتا نہیں چل سکا کہ انھوں نے کن کن صحابہ کرام سے سماع حدیث اور اخذ روایت کا شرف حاصل کیا۔ البتہ اتنا معلوم ہے کہ ان کو خلیفہ راشد حضرت علی رضی اللہ عنہ نے اپنے دور خلافت میں اسلامی لشکر کا امیر بنا کر علاقہ سندھ میں بھیجا اور وہاں انھوں نے بہترین خدمات انجام دیں۔

تاریخ اس بات کی وضاحت نہیں کرتی کہ ثاغربن ذعر رحمۃ اللہ علیہ اصلاً کہاں کے رہنے والے تھے اور کس خطہ زمین سے ان کا تعلق تھا۔ صرف اتنی بات کی نقاب کشائی ہوتی ہے کہ یہ حضرت علی رضی اللہ عنہ کے زمانے میں انہی کے حکم

سے عازمِ سندھ ہوئے اور وہاں کے مخالفین اسلام اور کفار سے مصروفِ جنگ و پیکار رہے۔ یہاں یہ یاد رہے کہ حضرت علی ذی الجرحہ ۳۵ ہجری میں خلیفہ المسلمین مقرر کیے گئے تھے اور ۴۰ رمضان المبارک ۴۰ ہجری میں ان کو شہید کر دیا گیا تھا۔ انھوں نے کل چار سال نو مینے فرائضِ خلافت انجام دیے۔ ظاہر ہے حضرت علیؑ نے اپنے دورِ خلافت ہی میں انھیں سندھ کے حبشِ اسلامی کا امیر مقرر کیا تھا ۱۰

۴۔ حاتم بن قبیصہ

حاتم بن قبیصہ بن مُتَلَب بن ابوصفرہ ازدی عتقی۔ حاتم خالص عرب تھے اور قبیلہ بنو ازد سے تعلق رکھتے تھے۔ حاتم کے دو بیٹے تھے جو علم و فضل سے آگاہ تھے اور حدیث و فقہ کے ماہر تھے۔ ایک کا نام یزید اور ایک کا روح تھا۔ روح افریقہ کے امیر مقرر کیے گئے اور یزید سندھ کے۔ یزید کے ایک بیٹے کا نام مغیرہ تھا جو سندھ کے گورنر ہوئے اور وہیں انھیں قتل کر دیا گیا تھا۔ یزید کا ایک بیٹا داؤد تھا، اس کو پہلے افریقہ کا گورنر بنایا گیا، بعد میں سندھ کا۔ یزید کے پوتے ابراہیم بھی کم و بیش بیس سال سندھ، مکران اور کرمان کی مسندِ گورنری پر فائز رہے۔

حاتم ایک عرصے تک سندھ میں مصروفِ جہاد رہے۔ انھوں نے سندھ میں درسِ حدیث کا سلسلہ بھی جاری رکھا اور بے شمار لوگوں نے ان سے استفادہ کیا اور حدیثِ روایت کی۔ حاتم بن قبیصہ معروف تابعی تھے اور سندھ میں بڑے اثر و رسوخ کے مالک تھے۔

حاتم بن قبیصہ نے سندھ کے علاوہ عبداللہ بن سوار عبدی کی معیت میں

قلات کی دوسری لڑائی میں بھی شرکت کی۔ ۷۷

۵۔ حکم بن منذر عبدیؓ

حکم کی کنیت ابو غیلان تھی۔ مختصر شجرۂ نسب یہ ہے: ابو غیلان حکم بن منذر بن جبارود عبدی۔ ان کا شمار تابعین میں ہوتا ہے۔ دور خیر القرون کے عالی مرتبت بزرگ تھے۔ شجاعت اور بہادری میں بہت مشہور تھے۔ سندھ اور اس کے گرد و نواح میں جہاد کے لیے آئے اور وہیں وفات پائی۔ حرمازی نے ان کے لیے کہا تھا:

یا حکم بن المنذر بن الجارود انت الجواد والجواد مجود
سرا دق المجد علیک حمدہ بنت فی الجود و فی بیت الجود

حکم بن منذر بہت سخی اور ہمدرد خلایق تھے۔ افسوس ہے ان کے بارے میں اس سے زیادہ کچھ معلوم نہ ہو سکا۔ البتہ یہ حقیقت ہے کہ یہ سرزمین سندھ میں آئے اور مخالفین اسلام سے جہاد کیا اور پھر اسی خطۂ ارض میں راہی ملک بقا ہوئے، رحمۃ اللہ علیہ۔ ۷۸

۶۔ راشد بن عمرو الجذیدی ازدی

راشد بن عمرو بن قیس ازدی قبیلۂ بنو ازد کے عالی ہمت بزرگ تھے اور تابعین کی مقدس جماعت سے تعلق رکھتے تھے۔ راشد کے والد کا اسم گرامی عمرو تھا۔ خلیفہ ثانی حضرت عمر فاروق نے عمرو کو عراق میں قیام کے لیے ایک مکان عطا کیا تھا۔

۷۷ جمہرۃ النسب العرب ص ۲۷۰ — وفیات الایمان ج ۲ ص ۲۳۲

۷۸ جمہرۃ النسب العرب ص ۲۹۶ — المعارف ص ۲۵۶ — العقد الثمین

ص ۱۱۲، ۱۱۳۔ حج نامہ ص ۱۱۱

اس مکان کو ”لولعۃ عمرو“ کہا جاتا تھا۔

راشد بن عمرو نے حضرت عثمان بن عفان کے عہدِ خلافت (۳۰ ہجری) میں ہرنوز فتح کیا۔ حضرت عثمان ہی کے دورِ خلافت میں راشد بن عمرو نے قلات اور المید کی جنگوں میں شرکت کی اور کامیابی سے سرفراز ہوئے۔

حضرت معاویہ رضی اللہ عنہ ان کی انتظامی صلاحیتوں اور ہمت و دلیری کے بہت مداح تھے، یہی وجہ ہے کہ ۴۲ ہجری میں ان کو سندھ اور اس کے اطراف کا امیر مقرر کر دیا تھا۔ اس کے بعد انھوں نے عرب کی سکونت ترک کر دی تھی اور سندھ میں اقامت گزیر ہو گئے تھے۔ انھوں نے سندھ میں متعدد جنگی کارنامے انجام دیے۔ جہاد میں شرکت کے علاوہ یہ لوگوں کو قرآن و سنت کی تعلیم سے بھی بہرہ ور کرتے تھے۔

ان گوناگوں اوصاف کے حامل تابعی نے سندھ کی کسی لڑائی میں جامِ شہادت نوش کیا۔ ۱۵

۷۔ زائدہ بن عمیر طائی کوفیؓ

ابن سعد نے زائدہ بن عمیر طائی کو کوفہ کے طبقہٴ ثالثہ کے تابعین میں شمار کیا ہے۔ انھوں نے حضرت عبد اللہ بن عمر، عبد اللہ بن عباس، عبد اللہ بن عمرو، جابر بن عبد اللہ، حضرت ابو ہریرہ اور نعمان بن بشیر رضی اللہ عنہم ایسے جلیل القدر صحابہ سے روایتِ حدیث کی۔ فتحِ سندھ کے وقت یہ محمد بن قاسم کے ساتھ تھے۔ محمد بن قاسم نے جب ایک لمبا چکر کاٹ کر دریا ئے بیاس عبور کیا اور ملتان کی طرف بڑھنے لگے تو اس وقت زائدہ بن عمیر اس کی فوج میں شامل تھے۔ جوں ہی کفار نے شکست کھا کر راہِ فرار اختیار کی، مسلمانوں نے محمد بن قاسم کی قیادت میں پیش قدمی

کر کے شہر کا محاصرہ کر لیا۔ اس طرح ملتان کا شہر بغیر کسی بڑی جدوجہد کے مسلمانوں کے قبضے میں آ گیا۔ ۷۵

۸۔ زیاد بن حواری غمی ۷۶

ان کے نام میں اختلاف ہے۔ بعض زیاد بن حواری غمی کہتے ہیں، بعض زید بن حواری عبدی تحریر کرتے ہیں اور بعض حواری بن زیاد لکھتے ہیں۔ حافظ ابن حجر نے زید بن حواری لکھا ہے۔ یہ تابعی یعنی رسول اللہ صلی اللہ علیہ وسلم کے بعض اکابر صحابہ کے شاگرد تھے۔ جہادِ سندھ کے موقع پر یہ محمد بن قاسم کے ساتھی اور اس کے بے حد قابلِ اعتماد فوجی تھے۔ فاتحِ سندھ محمد بن قاسم نے جن لوگوں کے ہاتھ راجہ داہر کا سر کاٹ کر عراق بھیجا تھا، یہ ان میں شامل تھے، ان کے علم و فضل اور مہارتِ حدیث کی وجہ سے عساکرِ اسلامی کا ہر شخص ان کا احترام کرتا تھا۔

زیاد بن حواری نے بہت سے اکابر صحابہ سے روایتِ حدیث کی اور ان کے حلقہٴ تلمذ میں شامل ہوئے، ان صحابہ میں حضرت انس بن مالک، معاویہ بن قرظہ، عبد اللہ بن عمر اور حضرت حسن کے اسلمے گرامی قابلِ ذکر ہیں، رضی اللہ عنہم۔ پھر خود زیاد بن حواری نے بھی سلسلہٴ درسِ حدیث قائم کیا۔ اعمش، سیسی، عبد الملک بن عیسر، الوب بن موسیٰ، محمد بن فضل بن عطیہ اور سلام الطویل وغیرہ بزرگوں نے ان کی شاگردی اختیار کی اور ان سے علمِ حدیث حاصل کیا۔

۷۷۔ ابن جہان نے ان کو ثقات میں گردانا ہے۔
یہ معلوم نہیں ہو سکا کہ علاقہٴ سندھ میں یہ کتنا عرصہ مقیم رہے۔

۷۵ طبعات ابن سعد ج ۴ ص ۳۱۳ - فتوح البلدان ص ۴۲۷ -
۷۶ لسان المیزان ج ۲ ص ۳۶۹ - تمذیب التہذیب ج ۳ ص ۴۰۷ -
۷۷ بیچ نامہ ص ۱۶۱

۹۔ ابوقیس زیاد بن رباح قیسی بصری

ابوقیس زیاد بن رباح تابعی تھے اور حضرت ابوہریرہ رضی اللہ عنہ کے تلامذہ میں سے تھے۔ حضرت ابوہریرہ سے انھوں نے جو احادیث روایت کیں، ان میں ایک حدیث یہ ہے:

من خرج من الطاعة وفارق الجماعة فمات ميتة جاهلية -
جو شخص دائرہ اطاعت سے باہر نکلا اور جماعت سے الگ ہوا، وہ جاہلیت کی موت مرا۔

ان کو ابن رباح بھی کہا جاتا ہے اور ابو رباح بھی۔ ان سے غیلان بن جریر اور حسن بصری نے روایت حدیث کی اور ان کے شاگردوں میں شامل ہونے کا اعتراف پایا۔

عجلی ان کو ثقہ گردانتے ہیں۔ ابن جہان نے ان کا شمار ثقات میں کیا ہے۔ ان کی روایت سے صحیح مسلم میں بھی حدیث منقول ہے۔

ابوقیس کو یہ فخر حاصل ہے کہ محمد بن قاسم کے ساتھ جہاد کی غرض سے سندھ آئے۔ علی بن حاتم نے بیچ نامے میں لکھا ہے کہ محمد بن قاسم نے جس جماعت کو راجہ داہر کا سر دے کر عراق بھیجا تھا، ابوقیس اس جماعت کے امیر تھے۔ اس جماعت میں ابوقیس کے علاوہ ذکوان بن علوان الکری، یزید بن بحالد، ہمدانی اور زیاد بن حواری عبدی شامل تھے۔ انھوں نے عراق جا کر ہندوستان کے بادشاہوں اور حکمرانوں کے بہت سے واقعات بیان کیے۔ ۹۹

ابوقیس کا شمار ان تابعین میں ہوتا ہے جنھوں نے قرآن و حدیث کی تدریس و تعلیم کے لیے بھی تنگ و دو کی اور بہت سے حضرات کو علم کی روشنی سے منور

کیا، جہاد فی سبیل اللہ کے لیے بھی میدان میں اترے اور تبلیغ دین کے لیے پوری کوشش کی، رحمہ اللہ تعالیٰ۔

۱۰۔ حکم بن عوانہ کلبیؓ

حکم بن عوانہ کا سلسلہ نسب یہ ہے: حکم بن عوانہ بن عیاض بن وذر بن عبد الحارث بن ابی حصین بن ثعلبہ بن جہری بن مسلمہ بن عامر بن وڈ بن عوف بن کنانہ بن عوف بن عذرہ بن زید اللات - حکم بنی کلب وبراہ سے تعلق رکھتے تھے۔

حکم بن عوانہ تابعی تھے اور سیاسی و انتظامی معاملات میں بہت ماہر تھے۔ دو مرتبہ سندھ آئے۔ پہلی مرتبہ محمد بن قاسم کے ساتھ ایک مجاہد کی حیثیت سے ساحل سندھ پر قدم رکھا، عساکر اسلامی کے ساتھ مل کر کفار سے جنگ کی اور کامیاب ہوئے۔ اس دور میں کافی مدت یہاں قیام کیا اور باشندگان سندھ کی تعلیم و تربیت میں مصروف رہے۔ دوسری مرتبہ ہشام بن عبد الملک (حکومت ۲۵ شوال ۱۰۵ ہجری تا ۶ ربيع الثانی ۱۲۵ ہجری) کے عہد حکومت میں آئے جب کہ تیمیم بن زید کے بعد انھیں سندھ کا امیر مقرر کر دیا گیا تھا۔ اپنے زمانہ امارت میں انھوں نے سندھ کے مختلف علاقوں اور شہروں میں جہاد کیا اور کامیاب رہے۔

یہاں اس حقیقت کا اظہار ضروری ہے کہ محمد بن قاسم نے سندھ کے جن علاقوں کو فتح کیا، ان کے غیر مسلم باشندوں کو پوری مذہبی آزادی عطا کی۔ ان کے طریق عبادت، علاقائی رسوم و رواج اور مذہبی معاملات میں نہ صرف یہ کہ دخل نہیں دیا بلکہ ان کو انجام دینے کی کھلی چھٹی عطا کی۔ اس ضمن میں ترج نامہ کا مصنف علی بن حماد لکھتا ہے کہ جب محمد بن قاسم نے سندھ کے بعض شہر فتح کیے تو حجاج بن یوسف کو خط لکھ کر دریافت کیا کہ براہمن آباد اور دیگر مفتوحہ علاقوں کے بارے میں کیا قدم اٹھایا جائے؟ جب جواب میں حجاج کا خط آیا تو محمد بن قاسم خط

پرٹھکر شہر سے باہر نکل گئے اور کھلی جگہ میں برہمن آباد کے بڑے بڑے برہمنوں اور دیگر لوگوں کو بلایا اور سب کے سامنے اعلان کیا کہ:

”اپنی عبادت گاہیں تعمیر کرو، انھیں آباد رکھو، اپنے مذہب کے مطابق بتوں کی پوجا کرو، خرید و فروخت میں مسلمانوں سے معاملہ قائم کرو، اپنی اخلاقی اصلاح کرو، غریب اور نادار برہمنوں کی مالی امداد کرو، اپنے قومی اور مذہبی تہوار اسی طریقے سے مناد جس طریقے سے تمہارے آباؤ اجداد مناتے آئے ہیں، اپنے برہمنوں کو اسی طرح نذر و نیاز دو جس طرح کہ پہلے سے دیتے آئے ہو، اپنے مذہبی اور سیاسی رہنماؤں کی بات غور سے سنو اور پھر اس پر عمل کرو۔ اب جاؤ، تمہیں امان ہے۔“

محمد بن قاسم نے یہ باتیں دو ترجمانوں کی وساطت سے کیں۔ یہ ترجمان تھے تمیم بن زید القینی اور حکم بن عوانہ کلیبی۔

اس گفتگو کے بعد محمد بن قاسم اور سندھ کے ان لوگوں کے درمیان باقاعدہ مصلحت ہو گئی اور معاہدہ امن طے پا گیا۔

ہشام بن عبد الملک سے پہلے عالم اسلامی کا خلیفہ یزید بن عبد الملک تھا اور اس زمانے میں خراسان کے امیر حکم بن عوانہ تھے۔ ہشام نے ان کی انتظامی اور علمی و سیاسی صلاحیتوں سے متاثر ہو کر انھیں سندھ کا امیر اور گورنر مقرر کر دیا تھا۔

سندھ میں انھوں نے بہت خدمات انجام دیں۔ سندھ کے دو شہر محفوظہ اور منصورہ انہی کے عہد امارت اور انہی کی کوششوں سے معرض تعمیر میں آئے۔ یہ دونوں شہر فوجی اور جغرافیائی اعتبار سے نہایت اہم تھے۔ حکم بن عوانہ ہر لحاظ سے بلند مرتبہ رکھتے تھے۔ انتظامی امور کی انجام دہی

کے ساتھ ساتھ اسلامی تہذیب و ثقافت کی ترویج کے لیے اُنھوں نے بہت جدوجہد کی، قرآن و حدیث کی تبلیغ و اشاعت ان کا محبوب مشغلہ تھا۔
حکم بن عوانہ نے ۱۲۲ ہجری میں سندھ میں شہادت پائی۔ ۱۱

۱۱۔ معاویہ بن قرۃ معزنی بصری ۱۲

معاویہ کی کنیت ابوایاس تھی۔ شجرہ نسب یہ ہے: ابوایاس معاویہ بن قرۃ بن ایاس بن ہلال بن رباب بن عبید بن سواۃ بن ساریہ بن ذہبان بن ثعلبہ بن سلیم بن اوس بن عمرو بن اڈ۔ معاویہ تابعی تھے اور ان کے والد قرۃ رسول اللہ صلی اللہ علیہ وسلم کے صحابی تھے اور کسی جنگ میں شہید ہو گئے تھے۔ قبیلہ بنو مزن میں سے تھے اور بصرہ میں سکونت پذیر تھے۔ ثقہ راوی حدیث تھے، ان کی سند سے کچھ احادیث بھی مروی ہیں۔

معاویہ کے والد حضرت قرۃ رضی اللہ عنہ سے ایک دن کسی نے پوچھا:
کیف اینک لک؟ قال نعمہ اللہ بن کفانی امر دنیاوی و فرغنی
لا اخرقی۔ ۱۱

آپ کا بیٹا (معاویہ) آپ کے بارے میں کیسا ہے؟ بولے، میرا بیٹا میرے بارے میں بہت اچھلے ہے، مجھے اس نے میرے دنیاوی کاموں سے بچا لیا ہے اور توشہ آخرت جمع کرنے کے لیے فارغ کر دیا ہے۔

ایک مرتبہ حجاج بن یوسف بعض اہم شخصیتوں کا ایک وفد بنا کر اموی خلیفہ عبد الملک بن مروان کے دربار میں گیا، اس وفد میں معاویہ بن قرۃ بھی شامل تھے۔

۱۱ جمہورہ انساب العرب ص ۲۵۹ — فتوح البلدان ص ۱۳۰ — لسان المیزان

ج ۲ ص ۲۶۸ — الکامل فی التاریخ ج ۴ ص ۲۲۴

۱۲ عقد الثمین ص ۱۳۰

عبدالملک نے معاویہ بن قرہ سے حجاج کے متعلق پوچھا کہ یہ کیسا آدمی ہے؟ معاویہ نے حجاج کی موجودگی میں نہایت شاندار جواب دیا۔ فرمایا:

ان صدقنا کہ قتلتمونا وان کذبنا کہم خشیتنا اللہ عزوجل ﷺ

اگر ہم آپ کے سامنے سچ بولتے ہیں تو آپ ہمیں قتل کر دیں گے اور اگر جھوٹ بولتے ہیں تو اللہ سے ڈر لگتا ہے۔

حجاج نے یہ الفاظ سنے تو معاویہ کی طرف غضب ناک نگاہوں سے دیکھا، لیکن عبدالملک نے حجاج سے کہا کہ اُنھیں کچھ نہ کہو۔ اس کے فوراً بعد عبدالملک بن مروان اور حجاج بن یوسف نے ان کو سندھ بھیج دیا۔ وہاں اُنھوں نے خوب علمی خدمات انجام دیں اور بہت سے لوگوں کو قرآن و حدیث کی تعلیم دی۔

معاویہ بن قرہ نے متعدد صحابہ سے حدیث پڑھی اور ان کی شاگردی کا فخر حاصل کیا۔ ان صحابہ کرام میں معاویہ کے والد قرہ بن ایاس، معقل بن یسار، مزنی، ابوالیوب انصاری، عبداللہ بن معقل اور دوسرے بہت سے حضرات شامل ہیں۔ معاویہ بن قرہ کا حلقہ درس بھی جاری تھا، ان سے بے شمار حضرات نے حدیث پڑھی۔ ان کے شاگردوں میں خود معاویہ کے بیٹے ایاس، ان کے پوتے مستنیر، زہری، حسن بن علی، ابراہیم بن محمد، اسحاق بن یحییٰ، حسن بن زید وغیرہ بزرگوں کے اسمائے گرامی شامل ہیں۔

عملی اور ابن جبان نے معاویہ بن قرہ کو ثقہ قرار دیا ہے اور ان کی سند سے مروی احادیث کو صحیح گردانا ہے۔ کتبہ احادیث میں کئی حدیثیں ان کی روایت سے درج ہیں۔ ابن جوزی نے ان کو تابعین بصرہ کے طبقہ ثانیہ میں شمار کیا ہے۔ تمام بن یخیم بیان کرتے ہیں کہ مجھے معاویہ بن قرہ نے کہا کہ میں نے رسول اللہ صلی اللہ علیہ وسلم کے ستر صحابہ کو دیکھا ہے، اگر وہ آج یہاں آجائیں تو تمھاری عملی

حالت اس قدر پست ہو گئی ہے کہ وہ تمھیں بالکل پہچان نہ پائیں، البتہ تمھاری اذان سے انھیں پتہ چلے کہ تم مسلمان ہو۔

قرآن و حدیث پر عبور کی وجہ سے عمر بن عبد العزیز نے اپنے زمانہ خلافت میں معاویہ کو بصرے کا قاضی مقرر کر دیا تھا۔ اس میں ان کا کردار نہایت بلند تھا۔ صادق اور ثقہ تابعی تھے۔

معاویہ بن قرہ دوم رقبہ علاقہ سندھ میں آئے اور کافی عرصہ یہاں مقیم رہے۔ ۱۲۲ ہجری میں وفات پائی۔ بصرے میں ان کے اخلاف و اعقاب ابھی خاصی تعداد میں موجود تھے۔ ۱۵۷ھ

۱۲۔ مکحول بن عبد اللہ سندھیؒ

مکحول کی کیفیت ایک روایت کے مطابق ابو عبد اللہ، ایک کے ابو ایوب اور ایک روایت کی رو سے ابو مسلم تھی۔ باپ کا نام عبد اللہ تھا۔ علوم قرآن اور حدیث میں مہارت کے سبب انھیں ”امام السند و الشام“ کہا جاتا تھا۔ سند اور شام دونوں ملکوں میں طویل قیام کی وجہ سے ان کی نسبت شام کی طرف بھی کی جاتی تھی اور سندھ کی طرف بھی۔

کہا جاتا ہے کہ مکحول قبیلہ قیس کی ایک عورت کے آزاد کردہ غلام تھے۔ ایک روایت میں بتایا گیا ہے کہ قبیلہ بنی ہذیل کی ایک خاتون کے آزاد کردہ غلام تھے۔ یہ بھی منقول ہے کہ سعید بن عاص کے مولیٰ تھے، یہ بھی کہا جاتا ہے کہ بنو لیث کے مولیٰ تھے۔ ان کو یہ شرف حاصل ہے کہ امام ازہری کے معلم تھے جن کا نام عبد الرحمن

۱۵۷ھ صفۃ الصفوة ج ۳ ص ۱۷۹ و ۱۸۰ — جمہورۃ الساب العرب ص ۲۰۲ —

طبقات ابن سعد ج ۴ ص ۲۲۱ و ۲۲۲ — البدایہ والنہایہ ج ۶ ص ۱۳۹ —

تہذیب التہذیب ج ۱۰ ص ۲۱۳ — العقد الثمین ص ۱۳۰ تا ۱۳۲ —

بن عمرو سندھی اور اعمیٰ ہے۔ اور اعمیٰ حدیث وفقہ کے جلیل القدر امام تھے اور تبع تابعین میں سے تھے۔ اصلاً علاقہ سندھ سے تعلق رکھتے تھے۔ اتنے بڑے امام الحدیث والفقہ کے استاد ہونا بہت فخر کی بات ہے۔

مکحول کی زبان صاف نہ تھی اور عربی صحیح نہ بول پاتے تھے۔ لہجے میں عجمیت نمایاں تھی۔ زبان میں لکنت بھی تھی اور لہجہ ایسا تھا کہ ق کو کاف بولتے تھے۔ ث ، س اور ص میں فرق نہ کر پاتے تھے۔ ع اور الف میں ان کے ہاں کوئی امتیاز نہ تھا۔ اس کے باوجود امام ذہبی ان کو ”عالم اہل الشام“ قرار دیتے ہیں اور حافظ حدیث اور ماہر فقہ کی حیثیت سے ان کا ذکر کرتے ہیں۔

اصلاً مکحول کابل کے باشندے تھے۔ ایک روایت یہ بھی بیان کی جاتی ہے کہ اولاد کسریٰ میں سے تھے۔ حضرت ابی بن کعب، عبادہ بن صامت، حضرت عائشہ صدیقہ اور دیگر کبار صحابہ سے تدلیس کرتے تھے۔ ابو امامہ باہلی، واثلہ بن اسقع، انس بن مالک، محمود بن ربیع، عبدالرحمن بن غنم، ابو ادیس خولانی، ابو سلام محطور اور خلق کثیر سے روایتِ علم حدیث کی۔ خود ان سے ایوب بن موسیٰ، علی بن الحارث، زید بن واقد، ثور بن یزید، حجاج بن ارطاة، فقیہ شام امام اوزاعی، سعید بن عبدالعزیز اور بہت سے ائمہ حدیث نے اخذِ علم کیا۔

سعید بن عبدالعزیز کہتے ہیں کہ میں نے مکحول سے سنا، وہ کہتے تھے کہ میں نے طلبِ علم کے لیے متعدد بلاد و امصار اور بہت سے علاقوں کا سفر کیا۔ مصر گیا تو وہاں کے پورے علم پر حاوی ہو گیا۔ عازم شام ہوا تو وہاں کے تمام علما و محدثین کی خدمت میں حاضر ہوا اور ان کی شاگردی اختیار کر کے سب علوم کو سمیٹ لیا۔ پھر عراق کے لیے رختِ سفر باندھا اور وہاں کے ائمہ حدیث سے کسبِ فیض کیا۔ اس کے بعد مدینہ منورہ پہنچا اور وہاں کے علم سے بہرہ اندوز ہوا۔ سعید بن عبدالعزیز کے بقول مکحول نے علم کی جو چیز جہاں دیکھی، سینے میں ڈال لی اور ان کی قوتِ حافظہ نے اسے محفوظ کر لیا۔ مکحول کے کثرتِ علم اور مختلف مقامات کے اساتذہ و ائمہ

سے حصولِ علم کی وجہ سے سعید بن عبد العزیز انھیں امامِ نہری سے زیادہ فقیہ قرار دیتے ہیں۔

مکحول بہت سخی اور کھلے دل کے تھے۔ سعید بن عبد العزیز کہتے ہیں کہ ایک مرتبہ انھوں نے ایک شخص کو دس ہزار دینار عطا کیے۔

ابو مسہر اور بعض دیگر حضرات کا بیان ہے کہ سندھ کے اس جلیل القدر محدث و فقیہ نے ۱۱۳ ہجری میں وفات پائی۔ ابو نعیم اور وحیم کے بقول ان کا انتقال ۱۱۲ ہجری میں ہوا۔ ۱۱۵ھ

۱۳۔ عبد الرحمن بن عباسؓ

عبد الرحمن بن عباس بن ربیعہ بن حارث بن عبد المطلب بن ہاشم قرشی ہاشمی۔ یہ تابعی تھے۔ والدہ کا اسم گرامی ام فراس تھا جو حضرت حسان بن ثابت رضی اللہ عنہ کی بیٹی تھیں۔

عبد الرحمن بن عباس ۸۲ یا ۸۳ ہجری میں عبد الرحمن بن محمد بن اشعث کنڈی کے بعد سندھ آئے۔ ان سے پہلے سندھ کا جو علاقہ فتح ہو چکا تھا، اس کو منظم کرنے اور مزید علاقہ فتح کرنے کی طرف توجہ مبذول فرمائی۔

حضرت البرہریرہ رضی اللہ عنہ سے انھوں نے سماعِ حدیث کی۔ ان کے دادا حضرت ربیعہ رسول اللہ صلی اللہ علیہ وسلم کے صحابی تھے۔ ان کے والد عباس عوام و خواص میں بڑی قدر و منزلت کے مالک تھے۔ حضرت عثمان بن عفان رضی اللہ عنہ نے ان کو بصرہ میں ایک مکان عطا کیا تھا، ایک لاکھ دینار بھی عنایت فرمائے تھے۔ جنگِ صفین کے موقع پر حضرت علی رضی اللہ عنہ کے ساتھ تھے اور ان کی حمایت کے لیے

شامل جنگ ہوئے تھے اور اسی جنگ میں انھوں نے انتقال کیا۔
عبدالرحمن بن عباس نے سندھ میں وفات پائی۔^{۱۶}

۱۴۔ عبدالرحمن سندھیؒ

عبدالرحمن سندھی تابعین میں سے تھے اور حضرت انس رضی اللہ عنہ کے شاگرد تھے۔ امام بخاری نے اپنی مشہور تصنیف التاریخ البکیر میں ان کا ذکر کیا ہے اور ان کی سند سے ایک حدیث بھی درج کی ہے، جس کے الفاظ یہ ہیں۔
عبدالرحمن بن السندی سمع النسا، کان النبی صلی اللہ علیہ وسلم
یا کل ولا یتوضأ من اللحم ینالہ
یعنی عبدالرحمن سندھی نے حضرت انس رضی اللہ عنہ سے سنا کہ رسول اللہ صلی اللہ علیہ وسلم گوشت کھانے کے بعد وضو نہیں کرتے تھے۔
اس سے زیادہ ان کے بارے میں کچھ معلوم نہیں ہو سکا۔

۱۵۔ قطن بن مدرک کلابیؒ

قطن بن مدرک کلابی، قبیلہ بنو کلاب سے تعلق رکھتے تھے۔ تابعی تھے اور اموی خلیفہ ولید بن عبدالملک کے عمال و امراء میں سے تھے۔ اسد الغابہ کی روایت کے مطابق ۹۳ ہجری میں حضرت انس بن مالک رضی اللہ عنہ فوت ہوئے اور ان کی منازہ جنازہ قطن بن مدرک کلابی نے پڑھائی۔ جہاد سندھ میں یہ محمد بن قاسم کے ساتھ تھے۔ اسی زمانے میں جب کہ یہ پاک باز لوگ سندھ کے محاذ پر مصروف جہاد تھے، حجاج

^{۱۶} تاریخ طبری ج ۴ ص ۳۷۳۔ الکامل ابن اثیر ج ۴ ص ۱۷۷۔ تہذیب التہذیب ج ۶ ص ۲۰۵۔ جمہورۃ النساب العرب ص ۷۱۔ العقد الثمین ص ۲۲۹، ۲۳۰۔
^{۱۷} التاریخ البکیر ج ۲ ص ۲۹۵۔

بن یوسف نے محمد بن قاسم کے نام ایک مکتوب بھیجا، جس میں قطن بن مدرک کلانی کی بہت تعریف کی تھی اور لکھا تھا کہ قطن پر مکمل اعتماد کیا جائے۔ یہ صادق القول، وفادار اور لائق احترام شخص ہیں۔ خیانت و بددیانتی سے ان کا دامن ہمیشہ پاک رہا ہے۔

قطن کافی عرصہ سندھ میں رہے اور وہاں شعائر اسلام پھیلانے کے سلسلے میں انھوں نے بڑی جدوجہد کی۔

حجاج نے اموی خلیفہ ولید بن عبدالملک کے دور حکومت میں قطن کو بحرین اور کوفے کا والی مقرر کر دیا تھا۔^{۱۸}

۱۶۔ قیس بن ثعلبہ

قیس بن ثعلبہ تابعین کے اس عالی مرتبت گروہ سے تعلق رکھتے تھے جنھوں نے درس حدیث اور تبلیغ سنت کے ساتھ ساتھ جنگ و جہاد میں بھی باقاعدہ حصہ لیا۔ یہ محمد بن قاسم کی فوج کے ساتھ ایک سپاہی کی حیثیت سے دارِ سندھ ہوئے اور دہل کے محاذ پر جنگ میں حصہ لیا۔

قیس نے رسول اللہ صلی اللہ علیہ وسلم کے ممتاز صحابی حضرت عبداللہ بن مسعود رضی اللہ عنہ سے حدیث رسول کا درس لیا اور ان کے حلقہ تلمذ میں شریک ہوئے۔ مندرجہ ذیل حدیث انھوں نے عبداللہ بن مسعود سے روایت کی۔

روى عن ابن مسعود قال كنا نسلم على النبي صلى الله عليه وسلم في الصلوة. ^{۱۹}

^{۱۸} اسد الغابہ ج ۱ ص ۱۲۹

^{۱۹} لسان المیزان ج ۲ ص ۴۷۷۔ تمذیب التہذیب ج ۸ ص ۳۸۵ نیز دیکھیے

ص ۲ تا ۶۔

۱۷۔ کمس بن حسن بصریؒ

کمس کی کنیت ابوالحسن تھی۔ والد کا اسم گرامی حسن تھا۔ قبیلہ بنو تمیم سے تعلق رکھتے تھے۔ بصرہ کے رہنے والے تھے اور تابعی تھے۔ کتب رجال میں ان کا نام اسی طرح لکھا گیا ہے۔ ابوالحسن کمس بن حسن قیسی تمیمی (یا نمیری) بصری۔ کمس نے محمد بن قاسم کی کمان میں سندھ پر حملہ کیا، عبادت و زہد میں منفرد تھے۔ ابن سعد نے ان کو طبقہ درالبعہ کے بصری محدثین و تابعین میں شمار کیا ہے۔ امام احمد بن حنبل، ابن جبان، ابن سعد، یحییٰ بن معین اور دیگر بہت سے حضرات نے ان کو ثقہ راوی حدیث قرار دیا ہے۔ امام بخاری نے اپنی تصنیف التاریخ الکبیر میں ان کا ذکر کیا ہے۔

انھوں نے عبداللہ بن بریدہ، عبداللہ بن شفیق، عقیلی، محمد بن عمرو، مصعب بن ثابت وغیرہ حضرات سے روایت کی اور احادیث سنیں۔ خود کمس سے معاذ بن معاذ، خالد بن حارث، نصر بن شمل، مقرئ اور وکیع بن جراح نے سماعت احادیث کی۔

نہایت عبادت گزار، حلیم الطبع اور منکسر المزاج تھے۔ قرآن مجید کی تلاوت کثرت سے کرتے تھے اور خشیت الہی سے آنکھوں میں آنسو ترتے رہتے تھے۔ درس حدیث کا سلسلہ قائم تھا۔ نہایت توجہ اور دل جمعی سے طلباء کو حدیث پڑھاتے تھے۔ ان کی والدہ بیمار تھیں، ان کی بڑی خدمت کرتے۔ جب وفات پا گئیں تو بصرہ سے مکہ معظمہ چلے گئے۔ وہاں سے واپس آئے تو پتہ چلا کہ محمد بن قاسم کی قیادت میں جہاد کی غرض سے ایک لشکر سندھ جا رہا ہے، اس میں شامل ہو گئے۔ اس جنگ کی تمام کیفیت، مختلف جملے، محمد بن قاسم کی جری مہارت، راجہ داہر سے مقابلہ اور مخالفین اسلام کی شکست وغیرہ واقعات کے یہ چشم دید گواہ ہیں اور یہ واقعات انھوں نے بیان کیے ہیں۔

کمس کہتے ہیں کہ ۹۳ ہجری میں جیب ہم سندھ کے شہر دیبل پہنچے تو میں
 محمد بن قاسم کے ساتھ تھا۔ داہر بہت بڑی فوج کے ساتھ میدان میں اُترا۔ اس
 کی فوج میں ستائیس جنگی ہاتھی تھے۔ اس کا ہر سپاہی مملک اسلحہ سے مسلح تھا، لیکن
 اسلامی فوج کے مقابلے میں ان کو زبردست شکست ہوئی اور میدان مسلمانوں کے
 ہاتھ رہا۔

کمس عابد و زاہد ہونے کے ساتھ ساتھ بہت جری اور بہادر تھے۔ کافی عرصہ
 سندھ میں رہے اور لوگوں کی علمی اور اخلاقی تربیت کو اپنا مطمح نظر ٹھہرائے رکھا۔
 ۱۲۹ ہجری میں وفات پائی۔ مشہور بزرگ حضرت حسن بصریؒ کے بیٹے تھے۔ ۱۱۵

۱۸۔ یزید بن ابوالکیشہ سکسی دمشقیؒ

ان کا سلسلہ نسب یہ ہے: یزید بن ابوالکیشہ بن یسار بن حنی بن قریظ بن شہیل
 بن مقلہ بن معدیکرب بن عریف بن سکسک۔ یزید کے والد کا نام جبریل تھا اور ابوالکیشہ
 ان کی کنیت تھی۔ حجاج بن یوسف ۹۵ ہجری میں فوت ہوا۔ اس کی وفات کے بعد
 ولید بن عبدالملک نے یزید بن ابوالکیشہ کو بصرے کا والی مقرر کر دیا تھا۔ یہ دمشق کے رہنے
 والے تھے اور تابعین کی عالی قدر جماعت سے تعلق رکھتے تھے۔ ابن جبان نے ان کو
 روایت حدیث میں ثقہ قرار دیا ہے۔ صحابہ میں سے یزید بن ابوالکیشہ نے حضرت
 شرجیل بن ادس اور ابوالدرداء سے روایت حدیث کی۔ اپنے باپ ابوالکیشہ اور مردان
 سے بھی سماع روایت کی۔ خود یزید بن ابوالکیشہ سے بھی بہت سے حضرات نے علم
 حدیث حاصل کیا اور ان سے مستفید ہوئے، جن میں ابوشمر، حکم بن عقبہ، علی بن
 اقر، معاویہ بن قرہ، مزی، ابراہیم بن عبدالرحمن سکسی اور دیگر حضرات شامل ہیں۔

۱۱۵ طبقات ابن سعد ج ۲، ص ۲۰۰۔ کتاب الکئی والاسما ج ۱، ص ۱۳۸۔ تہذیب التہذیب
 ج ۸، ص ۲۵۱، ۲۵۰۔ صفحۃ الصفوۃ ج ۳، ص ۴۳۴، ۴۳۵۔

امام بخاری نے ان کے بارے میں لکھا ہے کہ کان عن ایف السکاسک یعنی یہ سکسکیوں کے امیر اور سرکردہ آدمی تھے۔ یہ بھی منقول ہے کہ یہ عراق کے والی رہے، اور حجاج کے زمانے میں امیر جنگ کے منصب پر متعین تھے۔ مروی ہے کہ حجاج کی موت کا وقت آیا تو اس نے اپنے بیٹے عبد الملک بن حجاج کو امام نماز، یزید بن ابو مسلم کو خراج وصول کرنے پر اور یزید بن البوکیشہ کو امیر حرب مقرر کر دیا تھا۔ ایک روایت کے مطابق اموی خلیفہ ولید بن عبد الملک کی وفات تک یہ اسی عہدے پر فائز رہے۔ ایک اور روایت میں بتایا گیا ہے کہ حجاج کی موت کے بعد ولید بن عبد الملک نے ان کو امام نماز مقرر کر دیا تھا، لیکن ولید کی وفات کے بعد سلیمان بن عبد الملک نے عنان خلافت سنبھالی تو اس نے یزید بن البوکیشہ کو امامت نماز کے عہدے سے الگ کر دیا تھا۔

امام محمد بن حسن شیبانی نے کتاب الآثار میں ایک روایت بیان کی ہے جو یزید بن البوکیشہ نے حضرت ابو الدرداء رضی اللہ عنہ سے روایت کی ہے۔ ان کی سند سے چند احادیث مروی ہیں، جن میں ایک حدیث مستدرک حاکم میں بطریق ابی بشر روایت کی گئی ہے۔ اس کے الفاظ یہ ہیں۔

سمعت یزید بن ابی کبشہ یخطب بالشام یقول سمعت رجلاً من اصحاب رسول اللہ صلی اللہ علیہ وسلم یحدث عبد الملک بن مروان ان رسول اللہ صلی اللہ علیہ وسلم قال اذا شرب الخمر فاجددوا۔

یعنی ابو بشر کہتے ہیں، میں نے شام میں یزید بن البوکیشہ سے خطبہ دیتے ہوئے یہ الفاظ سنے، وہ کہہ رہے تھے کہ میں نے رسول اللہ صلی اللہ علیہ وسلم کے ایک صحابی سے سنا ہے۔ وہ عبد الملک بن مروان کو بتا رہے تھے کہ کوئی شخص شراب نوشی کرے تو اس کو کوڑے لگاؤ۔

یہاں آنحضرت کے صحابی کا نام نہیں لیا گیا، حاکم کا بیان ہے کہ میں نے ابو علی نیشاپوری سے سنا کہ یہ صحابی حضرت شرجیل بن اوس رضی اللہ عنہ تھے۔

آخر میں یزید بن ابوکبشہ کو علاقہ سندھ کا والی بنا دیا گیا تھا۔ یہ سندھ تشریف لائے اور قرآن امارت ادا کرنا شروع کیے۔ لیکن یہاں آنے کے اٹھارہ دن بعد ۹۴ ہجری میں وفات پا گئے۔ ۱۱۵

۱۹۔ موسیٰ سیلانیؓ

موسیٰ سیلانی تابعی تھے اور سندھ سے تعلق رکھتے تھے۔ انھوں نے آنحضرتؐ کے خادم خاص حضرت انس بن مالک رضی اللہ عنہ سے روایت کی۔ مقدمہ ابن الصلاح کے بیان معرفۃ الصحابہ میں بتایا گیا ہے کہ ہم نے شعبہ سے روایت کی اور شعبہ نے موسیٰ سیلانی سے کی اور ان کی تعریف فرمائی۔ اس روایت کے الفاظ یہ ہیں:

لقیت انس بن مالک فقلت هل بقي من اصحاب رسول الله صلى الله عليه وسلم احد غيرك؟ فقال بقي ناس من الاعراب قد مر اوداهما من صحبه فلا -

(یعنی موسیٰ سیلانی کہتے ہیں) میں حضرت انس بن مالک سے ملا اور ان سے پوچھا کیا آپ کے سوا رسول اللہ صلی اللہ علیہ وسلم کے صحابہ میں سے کوئی اور بھی باقی ہے؟ فرمایا چند ایسے اعراب باقی ہیں جنھوں نے آنحضرتؐ کو دیکھا تو ہے مگر انھیں آپؐ سے شرفِ صحبت حاصل نہیں۔

مقدمہ ابن الصلاح میں موسیٰ سیلانی کو ثقہ قرار دیا گیا ہے اور بتایا گیا ہے:

اسنادہ جید، حدیثہ مسلمہ، محض تہ ابی نرعة، وذكره ابن ابی حاتم الرازي وابن الاثير الجزيري، وثقه يحيى بن معين۔ ۲۲۵

۱۱۵۔ جہرۃ انساب العرب ص ۴۳۲۔ تہذیب التہذیب ج ۱۱ ص ۳۵۴، ۳۵۵

۱۱۶۔ مقدمہ ابن الصلاح ص ۱۴۶۔ العقد الثمین ص ۲۱۷

۲۔ موسیٰ بن یعقوب ثقفیؒ

موسیٰ بن یعقوب بن محمد بن شیبان بن عثمان ثقفی، محدث اور تابعی تھے۔ اصلاً عرب تھے اور محمد بن قاسم کے زمانے میں سندھ میں سکونت پذیر ہو گئے تھے، عرب کے اسی قبیلے سے تعلق رکھتے تھے جس سے محمد بن قاسم کا تعلق تھا یعنی قبیلہ بنو ثقیف سے۔ قرآن و حدیث اور معاملہ فہمی میں مہارت کی بنا پر محمد بن قاسم نے ۹۳ ہجری میں سندھ کے دار الحکومت شہر اروڑ کو فتح کرنے کے فوراً بعد انھیں اس شہر کی مسند قضا و خطابت پر متمکن کر دیا تھا۔ بعد میں یہ پورے سندھ کے قاضی القضاہ رہے۔ محمد بن قاسم نے موسیٰ بن یعقوب کو اروڑ کا قاضی و خطیب اور احنف بن قیس کے نواسے رواج بن اسد کو وہاں کا والی مقرر کیا اور رعیت سے حسن سلوک، امر بالمعروف اور نہی عن المنکر کی تاکید کی۔ اس سلسلے میں حج نامہ کے الفاظ یہ ہیں۔

چوں محمد بن قاسم اور اہل دار الملک اور را تحت اقتدار و مطاعت
خود آدرہ و ہمگناں مطیع و امور گشتند رواج بن اسد از نواسگان احنف
بن قیس را بر ایالت اور نصیب کرد، و امور شرعی و مهم دار قضا و خطابت
بصدر الامام الاجل العالم، برہان الملتہ والدین، سیف السنۃ و
نجم الشریعۃ موسیٰ بن یعقوب بن طائی بن محمد بن شیبان بن عثمان الثقفی
رحمۃ اللہ علیہم اجمین بازگذاشت و فرمود یا رعایا را استمالت و اجدیدند
فرمان یا ثمر بن بالمعروف و ینھون عن المحکومہل نماند و ہر دو را
بر رعایت خلق و رعیت و حیثیت کرد و مثال مطلق داد۔ ۲۳

یعنی جب محمد بن قاسم نے دار السلطنت اروڑ کو اپنے تحت اقتدار اور زیر نگین کر لیا اور سب لوگ اس کے اطاعت گزار و فرمان بردار ہو گئے تو اس نے

رواح بن اسد کو جو احنف بن قیس کے نواسوں میں سے تھا، اس کا والی اور گورنر مقرر کیا اور امورِ شرعیہ، معاملاتِ دارالقضا اور منصبِ خطابت صدرالامام الابرار العالم، برہان الملتہ والدین، سیف السنۃ ونجم الشریعہ موسیٰ بن یعقوب بن طائی بن محمد بن شیبان بن عثمان ثقفی رحمۃ اللہ علیہم الجعفی کے سپرد کیا اور حکم دیا کہ رعایا کی دلجوئی کو اپنے آپ پر لازم قرار دیں اور ساتھ ہی کہا کہ فرمانِ خداوی کے مطابق امر بالمعروف اور نہی عن المنکر کے بارے میں کسی قسم کی کوتاہی نہ کریں۔ پھر ان دونوں بزرگوں - رواج بن اسد اور موسیٰ بن یعقوب کو خلقِ خدا اور رعایا سے نرمی برتنے کی تاکید کر کے سند خود مختاری عطا کی۔

موسیٰ بن یعقوب ثقفی کا خاندان قرآن و حدیث پر عبور اور فراوانی علم کے اعتبار سے دیارِ سندھ کا مشہور ترین خاندان تھا۔ ان کے اخلاف کو ہر دور میں عزت و احترام کا مستحق گردانا گیا۔ یہ خاندان سلطان شمس الدین ایلتمش (متوفی ۶۳۳ھ) کے عہد تک سندھ اور ہندوستان کے بعض علاقوں میں موجود تھا۔

قاضی اسماعیل بن علی بن محمد ثقفی سندھی ایک بہت بڑے عالم اور نامور فاضل تھے جو اسی خاندان کے فردِ فرید تھے اور ۶۱۳ھ میں شہر اور ڈکے عہدہ قضا پر مہتمن تھے۔ اسی خاندان کے ایک بزرگ نے عربی زبان میں تاریخِ سندھ تحریر کی تھی جو ان غزوات و فتوحات پر مشتمل تھی جو اس نواح میں مسلمانوں نے کیں۔ اس کے منتشر اوراق قاضی اسماعیل بن علی ثقفی سندھی کے پاس بلدہ اور ڈکے میں محفوظ تھے۔ یہ اوراق ان کے پاس علی بن حامد بن ابوبکر کوئی (متوفی ۶۱۳ھ) نے دیکھے اور ان سے لے کر انھیں فارسی میں منتقل کر دیا اور پھر یہ کتاب بیچ نامہ کے نام سے موسوم ہوئی۔ ۲۴

سندھ و ہند کا علاقہ پہلی صدی ہجری ہی میں اسلامی تہذیب و ثقافت کا گہوارہ اور علوم کتاب و سنت کا مرکز قرار پا گیا تھا۔ اس میں رسول اللہ صلی اللہ علیہ وسلم کے

بعض صحابہ بھی تشریف لائے، تابعین نے بھی ادھر کا رخ کیا اور تبع تابعین نے بھی اس علاقے کو اپنا ہدفِ توجہ ٹھہرایا۔

۲۱۔ عبدالرحمن کندیؒ

عبدالرحمن بن قیس بن محمد بن اشعث بن قیس کندی کوئی۔ امام ابن حزم نے "جمہرۃ انساب العرب" میں لکھا ہے کہ والی عراق حجاج بن یوسف نے ان کو سبستان کا والی مقرر کر دیا تھا، جو (بعض روایات کے مطابق) اس وقت سندھ کا حصہ تھا۔ اپنے دورِ ولایت و امارت میں انھوں نے بعض ملوک ہند سے جہاد کیا۔

حجاج نے ان کو ۸۰ ہجری میں امارتِ سبستان کی سند دے کر بھیجا تھا۔ جب وہاں ان کے قدم جم گئے اور لوگوں پر اثر و رسوخ قائم ہو گیا تو انھوں نے حجاج کی اطاعت گزاری سے انکار کر دیا تھا اور اس سے باغی ہو گئے تھے۔

مسعودی مروج الذهب میں لکھتے ہیں کہ حجاج نے عبدالرحمن کندی کو سبستان کا اور اس کے علاوہ بست، رنج اور ان ترک قبائل کا امیر بنا کر بھیجا تھا، جو اس زمانے میں وہاں آباد تھے۔ ان قبائل میں غور اور خلیج کے قبائل بھی تھے۔ اپنے عہدِ امارت میں عبدالرحمن کندی نے متعدد دالیان ہند سے جنگیں لڑیں۔

سنن ابی داؤد اور بعض دیگر کتبِ احادیث میں ان کی سند سے چند حدیثیں مندرج ہیں۔

عبدالرحمن کندی نہایت بہادر، بہت جرأت مند اور بڑے مجاہد تابعی تھے۔ منقول ہے کہ ۹۰ ہجری سے کچھ عرصہ بعد حجاج بن یوسف نے ان کو قتل کر دیا تھا۔ ۲۵

۲۵ جمہرۃ انساب العرب ص ۲۲۵۔ مروج الذهب ج ۳ ص ۱۳۸، ۱۳۹۔

العبر فی خبر من غیر ج ۹۰۔ تہذیب التہذیب ج ۴ ص ۲۵۶۔ الاغانی ج ۴

ص ۱۷۷۔ رجال السند والمند ص ۲۳۹، ۲۴۰۔

۲۲۔ عبد الرحمن بیلمانیؒ

عبد الرحمن بن ابوزید بیلمانی کا شمار ان لوگوں میں ہوتا ہے جو حضرت عمر رضی اللہ عنہ کے دورِ خلافت میں خمس کے طور پر ان کے حصے میں آئے۔ انھیں موالیٰ عمر میں گردانا جاتا ہے۔ ان کی کنیت ابو حاتم تھی۔ یہ وہ تابعی ہیں جنھوں نے صحابہ میں سے عبداللہ بن عباس، عثمان بن عفان، عبداللہ بن عمر، سعید بن زید، عبداللہ بن عمرو، معاویہ، عمرو بن عبسہ اور عمرو بن اوس رضی اللہ عنہم سے روایتِ حدیث کی۔ تابعین کی جماعت میں سے انھوں نے عبد الرحمن اعرج اور نافع بن جریر بن مطعم سے روایت کی۔

عبد الرحمن بن ابوزید بیلمانی سے بھی بہت سے حضرات نے حدیثِ رسول کی روایت کا شرف حاصل کیا، جن میں ان کے بیٹے محمد بن عبد الرحمن بیلمانی کے علاوہ، یزید بن طلق، ربیعہ بن ابوعبد الرحمن، خالد بن ابوعمران، سہاک بن فضل اور ایک جماعت شامل ہے۔

عبد المنعم بن ادیس کا کہنا ہے کہ عبد الرحمن بن ابوزید دراصل اہل یمن سے تعلق رکھتے تھے اور بہترین شاعر تھے۔ قرآن میں ان کی آمد و رفت کا سلسلہ جاری تھا۔ انھوں نے اموی خلیفہ ولید بن عبدالملک سے ملاقات کی اور وہ ان سے بہت اچھی طرح پیش آیا۔ اس کا عہدِ حکومت ۸۶ ہجری سے ۹۶ ہجری تک دس سال کا ہے۔ اسی کے عہد میں ان کی وفات ہوئی۔

ترمذی میں طوافِ دماغ کے بارے میں عبد الرحمن بیلمانی سے حدیثِ مردی ہے اور نسائی میں عمرو بن عبسہ سے ان کے قبولِ اسلام کے متعلق واقعہ بیان کیا گیا ہے۔

ابن جبان نے ان کو ثقافت میں شمار کیا ہے اور اقطاعی نے ضعیف قرار دیا ہے اور لکھا ہے:

ضعیف لا تقوم به حجة۔

یعنی عبد الرحمن بیلمانی ضعیف راوی ہیں، ان کی مرویات کو قابلِ حجت نہیں مانا جاسکتا۔

یہ حضرت عمر رضی اللہ عنہ کے مولیٰ تھے اور بیلمانی تھے۔ بیلمان، بھیلمان کا مؤرب ہے جو سندھ، گجرات کا ٹھیاواڑ اور مارواڑ کے درمیان ایک قصبہ تھا، اور یہ قصبہ جنید بن عبدالرحمن مہملی کے ہاتھوں بنو امیہ کے مشہور حکمران ہشام بن عبدالملک کے عہد حکومت میں فتح ہوا۔ ۲۶

۲۳۔ عمر بن عبید اللہ قرشی تیمی

عمر بن عبید اللہ بن معمر بن عثمان بن عمرو بن کعب بن سعد بن تیم بن مرہ بن کعب بن غالب قرشی تیمی۔ عمر بن عبید اللہ کی کنیت ابو حفص تھی۔ یہ عرب کے اصحابِ سخاوت اور نیک ترین لوگوں سے تھے۔ حضرت عبدالرحمن بن سمرہ رضی اللہ عنہ کے ہم رکاب ہو کر انھوں نے کابل کا علاقہ فتح کیا۔ اشرف عرب میں ان کو یہ اہمیت حاصل ہے کہ حضرت معاویہ رضی اللہ عنہ نے جب عبدالرحمن بن سمرہ کو امارتِ سجستان پر مامور کیا، اس وقت وہ ان کے ساتھ تھے۔

عمر بن عبید اللہ حبیبِ مخالفینِ اسلام سے جہاد کرتے اور فتوحات حاصل کرتے ہوئے کابل کی حدود میں داخل ہوئے تو حضرت عبدالرحمن بن سمرہ کو اس کی اطلاع دی گئی۔ وہ نہایت مسرت کا اظہار کرتے ہوئے ان کے پاس آئے۔

عمر بن عبید اللہ نے ارمائیل میں بھی جنگ کی۔ کہتے ہیں ارمائیل اس زمانے میں ایک بڑا شہر تھا جو صوبہ سندھ میں مکران اور دیبل کے درمیان واقع تھا۔

عمر بن عبید اللہ نے ابان بن عثمان سے روایتِ حدیث کی۔ پھر ان سے نبیہ بن وہب وغیرہ حضرات نے روایت کی۔

۲۶ طبقات بن سعد ج ۵ ص ۵۳۶۔ تہذیب التہذیب ج ۶ ص ۱۴۹، ۱۵۰۔

العقد الثمین فی فتوح الهند ومن ورد فیہا من الصحابہ والتابعین ص ۲۱۸۔

بیچ نامہ کی روایت کے مطابق حضرت معاویہ رضی اللہ عنہ نے عمر بن عبید اللہ کو ارمائیل میں جہاد کی غرض سے بھیجا اور ارمائیل سندھ کا ایک شہر تھا۔ ایک روایت کے مطابق ارمائیل کو اب لُس بیلہ کہا جاتا ہے جو قلات میں واقع ہے۔
 حجاج بن یوسف نے عمر بن عبید اللہ کو ضمیر کے مقام پر قتل کر دیا تھا جو دمشق سے پندرہ میل کے فاصلے پر ہے۔ اس وقت عمر بن عبید اللہ کی عمر ساٹھ برس تھی ۳۱۵ھ

۲۲۔ شمر بن عطیہ اسدیؓ

شمر بن عطیہ بن عبد الرحمن اسدی۔ ان کا تعلق قبیلہ بنی مرہ بن حارث بن سعد بن ثعلبہ سے تھا۔ ثقہ راوی تھے۔ طبقات ابن سعد میں ہے کہ ان سے کئی صحیح احادیث مروی ہیں، جن میں ایک روایت ابن اثیر میں مع سند کے ان الفاظ کے ساتھ درج ہے
 روی سیفان عن الاعمش عن شمر بن عطیة عن رجل من جہينة او مزینة قال :- قد جالت وفود الذئاب قریب من مائة ذئب حين صلی رسول اللہ صلی اللہ علیہ وسلم ، فقال : هذک وفود الذئاب جاءکم تسأ لکم لتفروا طعاقوت طعامکم وتؤمنوا ما سومی ذلک فشکوا الیه الحاجة ، فادبرن ولهن عواۡج۔
 ایک اور روایت یہ ہے۔

عن الاعمش عن شمر بن عطیة عن ابی ہازم قال : کان رسول اللہ صلی اللہ علیہ وسلم یوم بدر فی الظل واصحابہ یقاتلون فی الشمس فاتاکہ جبریل علیہ السلام ، فقال : انت فی الظل واصحابک یقاتلون فی الشمس فتحوّل الی الشمس۔

۳۱۵ھ معجم البلدان —————۔ حمرة اساب العرب —————۔ بیچ نامہ
 ————— رجال السند والنسب ص ۲۶۰ تا ۲۶۳

شمر بن عطیہ وہ تابعی ہیں جو بہاد کے سلسلے میں محمد بن قاسم کے ساتھ وارد سندھ ہوئے تھے اور جنہوں نے فتوحات ہند میں باقاعدہ حصہ لیا تھا۔
 بیچ نامہ میں ان کا نام بشیر لکھا گیا ہے جو صحیح نہیں۔ ان کا اسم گرامی شمر ہے۔

۲۵۔ سعید بن اسلم کلانی

ان کا نسب نامہ اس طرح ہے: سعید بن اسلم بن زرعہ بن علس بن عمر و صعق۔
 سعید بن اسلم قبیلہ بنی ربیعہ بن کلاب کے مشہور فرد تھے، اس لیے کلانی کہلائے،
 ان کا شمار تابعین کی پر وقار جماعت میں ہوتا ہے۔ تاریخ الکبریٰ میں امام بخاری نے
 لکھا ہے کہ سعید بن اسلم نے بنو کلاب کے ان موالیٰ سے روایت حدیث کی جو قبیلہ
 بنو غفار سے تھے اور رسول اللہ صلی اللہ علیہ وسلم کے صحابی تھے۔

ابن جتان نے سعید بن اسلم کا ذکر ثقات میں کیا ہے۔
 ابن ماکولانے لکھا ہے کہ سعید بن اسلم کو سندھ کا والی مقرر کیا گیا تھا اور ان
 کے بیٹے مسلم کا تقرر خراسان کی ولایت پر ہوا تھا۔

خلیفہ نے اپنی کتاب میں ان کا ذکر ۸۷ ہجری کے واقعات میں کیا ہے۔ وہ لکھتے
 ہیں کہ حجاج بن یوسف نے سعید بن اسلم کو علاقہ مکران میں بھیجا تھا اور وہاں محمد اور
 معاویہ نے جو حارث کے بیٹے تھے اور قبیلہ بنی سامہ بن لوی سے تعلق رکھتے تھے،
 سعید کو قتل کر دیا تھا۔

بلاذری میں فتوح البلدان میں لکھا ہے کہ جب حجاج بن یوسف عراق کا گورنر
 مقرر ہوا تو اس نے سعید بن اسلم کلانی کو مکران اور اس کی سرحد کی ولایت پر مامور کیا۔
 اس کے بعد حارث کے دو بیٹوں محمد اور معاویہ نے ان پر حملہ کیا اور انہیں قتل کر کے

۲۵ طبقات ابن سعد ج ۷ ص ۲۱۰۔ فتوح البلدان ص ۲۷۸۔ رجال
 السند والہند ص ۴۲۶۔

سرحدِ مکران پر قبضہ کر لیا۔

یعقوبی کے بقول حجاج نے سعید بن اسلم کو سندھ اور ہند کی سرحدوں کا دالی بنایا تھا اور ان کی رہائش مکران میں تھی۔ انھوں نے نواحی ہند میں غیر مسلموں کے ساتھ جہاد کیا، بعد ازاں انھیں قتل کر دیا گیا تھا۔

عرب کے مشہور شاعر فرزدق نے ان کے قتل کے بعد چند اشعار کہے تھے، ان میں سے دو شعر یہاں درج کیے جلتے ہیں۔

سقى الله قبراً من سعید فاصبحت
نواحیه من ارضی علیک تراہا
لقد ضمنت ارضی بمکرات سیداً
کریما جواداً لا یواکب صحابہا^{۲۹}

۲۶۔ سعید بن کنذیر قشیریؓ

سعید بن کنذیر ابو کنذیر سعید بن حیدہ بن معاویہ بن حیدہ بن قشیر بن کعب بن عامر بن صعصعہ قشیری۔

اس سلسلہ نسب میں ایک شخص حیدہ بن معاویہ کا نام آیا ہے، ایک روایت کے مطابق یہ رسول اللہ صلی اللہ علیہ وسلم کے صحابی تھے۔ تاہم اس کے متعلق وثوق سے کچھ نہیں کہا جاسکتا۔

طبری کی روایت کے مطابق سعید بن کنذیر کا شمار خلیفہ ثالث حضرت

^{۲۹} التاریخ الکبیر ج ۲ ص۔ تاریخ الکامل ج ۴ ص ۱۴۷۔ فتوح البلدان ص

۴۲۳۔ الاکمال (ابن ماکولا) ج ۶ ص ۹۵۔ کتاب الجرح والتعذیل ج ۲

ص۔ جمہرۃ انساب العرب ص ۲۸۷۔ رجال السند والہند

ص ۴۱۴ تا ۴۱۶۔

عثمان رضی اللہ عنہ کے عہدِ خلافت کے ولات اور امرائے سندھ و مکران میں ہوتا ہے۔
حضرت عثمان کی شہادت کے وقت یہ مکران کے منصبِ امارت پر فائز تھے۔
حضرت عثمان کی شہادت ذی الحجہ ۳۵ ہجری میں ہوئی۔

۲۷۔ سعد بن ہشام انصاریؓ

ان کا سلسلہ نسب یہ ہے: سعد بن ہشام بن عامر بن اُمیہ بن زید بن حساس
بن مالک بن عامر بن غنم بن بخار انصاری۔ !
سعد بن ہشام رسول اللہ صلی اللہ علیہ وسلم کے صحابی اور خادم خاص حضرت انس
بن مالک رضی اللہ عنہ کے چچا زاد بھائی تھے اور تابعی تھے۔ انھوں نے حضرت انس
رضی اللہ عنہ سے بھی روایتِ حدیث کی اور ام المؤمنین حضرت عائشہ صدیقہ رضی اللہ عنہا
سے بھی سماعِ حدیث کا شرف حاصل کیا۔ اپنے والدِ مکرم ہشام بن عامر انصاری کے
ساتھ بھی زانوئے شاگری تمہ کیا۔ ان کے علاوہ حضرت عید اللہ بن عباس ،
حضرت ابو ہریرہ اور حضرت سمرہ بن جندب رضی اللہ عنہم سے حدیثِ رسول کی
سماعت و روایت سے ہمہ در ہوئے۔

سعد بن ہشام انصاری نے خود بھی مستند تدریس آراستہ کی اور ان سے حمید
بن ہلال ، زرارہ بن ابی اوفی ، حمید بن عبدالرحمن حمیری ، حسن بصری اور بعض دیگر حضرات
تابعین و تبع تابعین نے درسِ حدیث لیا۔

امام نسائی نے سعد بن ہشام کو ثقہ قرار دیا ہے۔ ابن حبان نے ان کا ذکر
ثقات میں کیا ہے اور لکھا ہے کہ یہ سرزمینِ مکران میں جہاد کرتے ہوئے مارے گئے
تھے۔ طبقات ابن سعد میں مرقوم ہے کہ یہ ثقہ راوی تھے۔

۳۔ جمہورۃ النسب العرب من ————— الاصابہ فی تمییز الصحابہ
اسد الغابہ ————— رجال السنن والسنن ص ۳۱۸

امام بخاری "التاریخ الکبیر" میں رقم طراز ہیں کہ حصین بن نافع نے حضرت حسن بصری سے یہ الفاظ سنے۔

قتل یارضی مکوان علی احسن حالہ۔

یعنی سعد بن ہشام انصاری نے ارضی مکوان میں بہترین حال میں مرتد شہادت

پایا۔

تقریب التہذیب میں حاقظ ابن حجر لکھتے ہیں۔

ثقة من الثالثة، اُستشهد یارضی الہند۔

کہ سعد بن ہشام ثقہ تھے اور محدثین کے طبقہ ثنائیہ سے تعلق رکھتے تھے۔

خطہ ہند میں شربت شہادت نوش فرمایا۔ اللہ

۲۸۔ جناب بن فضالہ ذہلیؒ

ارضی ہند سے کسی نہ کسی شکل میں تعلق رکھنے والے جن تابعین عظام کے اسمائے گرامی قدیم کتب تاریخ میں مرقوم ہیں، ان میں ایک نام جناب بن فضالہ ذہلیؒ کا ہے۔ یہ وہ بزرگ ہیں جنہوں نے رسول اکرم صلی اللہ علیہ وسلم کے خادم خاص اور ممتاز صحابی حضرت انس بن مالک رضی اللہ عنہ کی روایت و زیارت کا شرف حاصل کیا۔ منقول ہے کہ ہندوستان آنے والے اسلامی لشکر میں ان کا نام لکھا گیا تھا۔ انہوں نے حضرت انس رضی اللہ عنہ کی خدمت میں حاضر ہو کر فتویٰ پوچھا کہ والدین سے اجازت لیے بغیر جہاد کے لیے جاسکتا ہوں یا نہیں۔ ؟ حضرت انس رضی اللہ عنہ نے واپس جانے کا مشورہ دیا۔ یہ معلوم نہیں ہو سکا کہ جناب واپس والدین کے پاس گئے یا بغرض جہاد عازم ہند ہوئے۔ اسی ضمن میں میزان الاعتدال میں خود جناب بن فضالہ کے الفاظ ملاحظہ ہوں۔

۳۔ التاریخ الکبیر — تقریب التہذیب

تہذیب التہذیب ج ۳ ص ۴۸۳۔ رجال السند والندھ ص ۴۱۳، ۱۱۴

قال اتيت البصرة فلقيت انس بن مالك فقلت له اني اردت
سفر افاردت ان استأمرک -

قال واین ترید ؟

قلت الهند -

قال فحی والد اک او احد هما ؟

قلت بل حیان -

قال فراضیان بخیر حکمت ؟

قلت بل ساخطان ، استعدادی علی ابی وحیسی السلطان -

قال فالدینا ترید او الیخر ؟

قلت کلیمها -

قال ما امر اک الا استحیطهما کلتیمها - ارجع الی البویدک ، فیرهما و

اصحبهما ، فانک لن تصیب کسیاً خیراً منه -

یعنی جناب بن فضالہ کہتے ہیں ، میں بصرے آیا اور حضرت انس بن مالک

رضی اللہ عنہ سے ملا۔ میں نے ان سے عرض کیا ، میں سفر پر جانا چاہتا ہوں اور

اس کے لیے آپ سے اجازت کا طالب ہوں۔

فرمایا ! کہاں جانا چاہتے ہو۔ ؟

عرض کیا : ہندوستان۔ !

فرمایا : تمہارے ماں باپ دونوں یا دونوں میں سے کوئی ایک زندہ ہے۔ ؟

عرض کیا : زندہ ہیں۔

فرمایا : وہ تمہارے جانے پر خوش ہیں ؟

میں نے جواب دیا ! خفا ہیں۔ میرے والد نے مجھ پر زیادتی کی۔ (وہ مجھے

سلطان کے پاس لے گئے) اور سلطان نے مجھے جانے سے روک دیا۔

فرمایا : دینا چاہتے ہو یا آخرت۔ ؟

عرض کیا: دونوں - !

فرمایا: میں سمجھتا ہوں کہ دونوں ضائع کر بیٹھو گے۔ جاؤ، ماں باپ کے ساتھ نیکی کا برتاؤ کرو۔ ان کی خدمت میں رہو، تمہارے لیے اس سے بڑھ کر کوئی چیز نہیں ہے۔

۲۹۔ عبد الرحمن بن عبد اللہ

عبد الرحمن بن عبد اللہ بن حارث بن نظام بن ہشام بن عمرو بن حارث بن مالک — عبد الرحمن بن عبد اللہ کو اعشی ہمدان بھی کہا جاتا ہے۔ ان کی کنیت ابو المصعب تھی۔ فصیح الکلام شاعر تھے۔ کوفے کے رہنے والے تھے اور کوفے کے شعرا تھے بنو امیہ میں ان کا شمار ہوتا تھا۔ نامور فقیہ تھے اور تابعین کی جماعت سے تعلق رکھتے تھے۔ اونچے درجے کے قاری تھے اور فقہائے قراہیں گردانے جاتے تھے۔

امام شعبی فقیہ کی شادی عبد الرحمن اعشی ہمدان کی بہن سے ہوئی تھی، اور امام شعبی فقیہ کی بہن اعشی ہمدان کے قبائلیہ عقد میں تھیں۔ ایک دن اعشی ہمدان اپنے بہنوئی اور سالے امام شعبی فقیہ کے پاس آئے اور کہا: میں نے خواب دیکھا ہے کہ مجھے ایک مکان میں داخل کیا گیا، جس میں جو بھی تھے اور گندم بھی۔ مجھے کہا گیا کہ غلے کی ان دونوں جہتوں میں سے جو جی چاہے لے لوں۔ میں نے جو پسند کیا لے لے لیے۔

امام شعبی نے کہا اگر تم نے خواب اسی طرح دیکھا ہے تو اس کی تعبیر یہ ہے کہ تم قرآن اور اس کی قرأت کا سلسلہ ترک کر دو گے اور شعر کہنے لگو گے۔ چنانچہ ایسا ہی ہوا۔ قرأت قرآن سے توجہ ہٹا لی اور شعر و شاعری کو اصل مشغلہ ٹھہرایا۔ عبد الرحمن بن عبد اللہ اعشی ہمدان وہ تابعی ہیں جنہوں نے اپنے دور کے بہت بڑے شاعر کی حیثیت سے شہرت پائی۔ اعشی ہمدان نے اپنے ساتھ ایک

مفتی رکھا تھا، جس کا نام احمد تھا۔ اعشی ہمدان شعر کہتے تھے اور احمد نہایت دلکش آواز سے ان کے شعر لوگوں کو گا کر سنا تا تھا۔

اعشی ہمدان بڑے بہادر اور جنگجو تھے۔ غزوہ مکران میں شریک تھے جو اب پاکستان کے صوبہ سندھ کا علاقہ ہے۔

پھر ایک وقت آیا کہ آنھوں نے عبدالرحمن بن محمد بن اشعث کے ساتھ مل کر حجاج بن یوسف کے خلاف خروج کیا اور حجاج کی فوج سے جنگ کی۔ بعد ازاں حجاج کے آدمیوں نے انھیں گرفتار کر لیا اور قیدی بنالیے گئے۔ ان کے ساتھ اور بھی بہت سے لوگ گرفتار کر لیے گئے تھے۔ حجاج نے ان سب کو، جن میں اعشی ہمدان بھی شامل تھے، قتل کرادیا تھا۔ ۳۳

۳۔ حارث بن مُرۃ عبدی

بعض اصحاب تاریخ و سیرت نے حارث بن مُرۃ عبدی کو تابعی اور بعض نے مدرک صحابی قرار دیا ہے۔ ان کا تعلق عرب کے ممتاز قبیلے عبد القیس سے تھا حضرت علی رضی اللہ عنہ کے معتمد علیہ ساتھی اور بہت بڑے معاون تھے۔ ۳۷ ہجری میں جنگ صفین کا واقعہ پیش آیا تو حضرت علی رضی اللہ عنہ کی حمایت میں نہایت سرگرمی کا ثبوت دیا اور میسرہ کے کمان دار مقرر ہوئے۔ اس جنگ میں کئی قسم کی تکلیفیں برداشت کیں۔ حضرت علی رضی اللہ عنہ کے زمانہ خلافت میں اور ان کے حکم سے ۳۸ ہجری کو حدود ہند میں داخل ہوئے۔

حارث بن مُرۃ کی سخاوت اور شجاعت کا یہ عالم تھا کہ ایک دن ہزار آدمیوں کو آزاد کرنے کی قسم کھائی اور پانچ سو شہسواروں پر حملہ کیا۔

۳۳ رجال السند والمند ص ۴۳۸، ۴۳۹۔ بحوالہ الاغانی۔

ایک روایت میں بتایا گیا ہے کہ حارث بن مرہ اور ان کے بعض ساتھیوں نے ۴۲ ہجری کو حضرت معاویہ رضی اللہ عنہ کے عہدِ حکومت میں دشمن کا مقابلہ کرتے ہوئے قلات میں جامِ شہادت نوش کیا۔^{۳۴}

۳۱۔ حارث بیلمانیؓ

حارث بیلمانی وہ تابعی تھے، جنہوں نے رسول اللہ صلی اللہ علیہ وسلم کے مشہور و ممتاز صحابی حضرت عبداللہ بن عمر رضی اللہ عنہ سے روایتِ حدیث کا شرف حاصل کیا۔ پھر خود مسندِ تدریس آراستہ کی اور ان سے جو حضرات سماعِ حدیث کی سعادت سے بہرہ اندوز ہوئے، ان میں ان کے بیٹے محمد بیلمانی کا اسم گرامی بھی شامل ہے۔

بیلمان، بھیلمان کی تعریف ہے۔ اُس زمانے میں یہ ایک گاؤں یا قصبہ تھا، جو سندھ، گجرات کا ٹھیکہ دار اور مارواڑ کے درمیان کہیں واقع تھا۔ یہ معلوم نہیں ہو سکا کہ حارث کس علاقے اور شہر سے بھیلمان آئے، کب آئے، کس سلسلے میں آئے، کتنا عرصہ وہاں قیام رہا اور ان کی کیا سرگرمیاں تھیں۔^{۳۵}

۳۲۔ ایوب بن زید ہلالیؓ

ان کا سلسلہ نسب یہ ہے: ایوب بن زید بن قیس بن زرارہ بن سلمہ بن حنتم بن مالک بن عمرو بن زید بن منات۔ ایوب کی کنیت ابو سلیمان تھی اور ان کا تعلق عرب کے قبیلے بنی ہلال بن ربیع سے تھا، اس لیے ہلالی کہلاتے تھے۔ ان پڑھ دیہاتی تھے۔

^{۳۴} رجال السند والمند ص ۳۷۸

^{۳۵} تہذیب التہذیب ج ۹ ص ۱۰۴ و ۲۹۷، ۲۹۵۔ لیکن محمد بن الحارث

البیلمانی و محمد بن عبدالرحمن البیلمانی۔

بعض صحابہ کرام کی خدمت میں رہے، اس لیے تابعی ہوئے۔ بڑے لسان اور خطیب تھے۔ ابن خلدکان نے وفیات الاعیان میں لکھا ہے کہ ایوب بن زید ہلالی وہ ان پڑھ دیہاتی تھے، جن کا شمار عرب کے مشہور فصیح و بلیغ خطیبوں میں ہوتا ہے۔

ان کو یہ اعزاز حاصل ہے کہ سندھ، ہندوستان، مکران اور بامیان کے علاقوں میں بغرض جہاد و سیاحت آئے اور ان علاقوں کی آب و ہوا، تہذیب و ثقافت اور معاشرت کے بارے میں بہت سی معلومات فراہم کیں۔

۸۲ ہجری میں ایک مشہور اموی جرنیل عبدالرحمن بن محمد بن اشعث نے قیام بستان کے زمانے میں جب یوسف بن حجاج کے خلاف علم بغاوت بلند کیا تو حجاج نے ایوب بن زید کو عبدالرحمن کے پاس بھیجا۔ وہ یہاں آئے تو عبدالرحمن کے ہم نوا ہو گئے اور اموی خلیفہ عبدالملک اور عراق کے گورنر حجاج بن یوسف کی مخالفت کرنے لگے۔ حجاج نے رے اور اصفہان وغیرہ کے عمال کو خطوط بھیجے کہ عبدالرحمن اور اس کے ساتھیوں کا تعاقب کیا جائے اور ان میں سے جو شخص قابو میں آئے، اسے گرفتار کر کے میرے پاس بھیجا جائے۔ چنانچہ حجاج کے حکم سے جو لوگ گرفتار ہوئے، ان میں ایوب بن زید بھی شامل تھے۔ جب انھیں حجاج کے سامنے پیش کیا گیا تو اُس نے ان سے مختلف ملکوں، متعدد علاقوں اور عرب کے بہت سے شہروں اور قبیلوں کے بارے میں سوالات کیے، جن کے جواب انھوں نے نہایت فصیح و بلیغ زبان میں دیے اور حجاج سے کہا جو جی چاہے پوچھیے، میں جواب کے لیے حاضر ہوں۔

ہمارے موضوع کا تعلق چونکہ برصغیر پاک و ہند سے ہے، اس لیے یہاں صرف وہی سوال و جواب درج کیے جا رہے ہیں، جو موضوع کتاب سے ہم آہنگ ہیں۔

حجاج نے کہا ہندوستان کے بارے میں بتاؤ، کیسا ملک ہے، اس کے باشندے کن عادات و اطوار کے حامل ہیں اور وہاں کی آب و ہوا کیسی ہے۔ جو جواب دیا: بھرہاؤد، و جبلمہا یا قوت، و شیخہا عود، و ورقہا عطر، و اہلہا

طغَام كقطع الحمام -

اس کے دریا موتی اگلنے والے، پہاڑ لعل و یا قوت کی کاین، درخت عود و صندل کے حامل، پتوں میں خوشبو اور رنگ، اس کے باشندے کم عقل فاختاؤں کی طرح ٹکریوں میں بکھرے ہوئے۔

حجاج نے مکران کے بارے میں سوال کیا تو ایوب بن زید نے جواب دیا -
ماءٌ هادشٌ، وتمرٌ هادقل، وسملها جیل، ولسها یطل، ان
کثر الجیش فیہا جاعوا و ان قلو واضعوا -

مکران میں پانی کم، کھجوریں ردی، میدان پہاڑوں کی مانند، چورے پاک، فوج زیادہ ہو تو بھوک کا خطرہ، کم ہو تو ضلع ہو جانے کا اندیشہ -

ایوب بن زید نہ پڑھنا جانتے تھے نہ لکھنا۔ لیکن اللہ نے ان کو فصاحت و بلاغت کی نعمت سے نوازا تھا۔ تحریر و کتابت کے لیے ایک شخص ان کے ساتھ رہتا تھا کوئی بات معرض کتابت میں لانا ضروری ہوتی تو وہ قلم و قرطاس لے کر حاضر ہو جاتا اور لکھ لیتا -

حجاج بن یوسف نے ۸۴ ہجری میں انھیں قتل کر دیا تھا۔ ۳۲۹

۳۳- حری بن حری باہلی

حری بن حری باہلی وہ تابعی ہیں جن کو عبید اللہ بن زیاد نے خطہ ہند کے مقتومہ علاقوں کا والی مقرر کیا تھا۔ ان کی کمان میں ہندوستان کی طرف جو فوج روانہ کی گئی تھی، اس نے متعدد علاقے فتح کیے اور کامیاب و کامران واپس گئی۔ اس فوج نے جہاں جہاں جنگ کی، وہاں سے مالِ غنیمت بھی اس کے ہاتھ آیا۔ حری

۳۲۹ تفصیل کے لیے دیکھیے وفيات الاعیان ج ۱ ص ۲۲۷ تا ۲۳۲ -

رجال السند والہند ص ۳۶۰، ۳۶۱

بن حری دراصل حضرت سنان بن سلمہ ہند کی رضی اللہ عنہ کی فوج کے ایک حصے کے قائد تھے۔ ۳۳

تاریخ ورجال کی کتابوں سے یہ پتا نہیں چل سکا کہ حری بن حری باہلی نے کن صحابہ کرام سے حدیث رسول کی سماعت و روایت کا شرف حاصل کیا۔

۳۴۔ عباد بن زیاد امویؓ

عباد بن زیاد بن البوسفیان۔ عباد کے والد وہی زیاد ہیں جو دراصل البوسفیان کے بیٹے تھے اور پہلے انھیں زیاد بن ایبہ کہا جاتا تھا، بعد میں زیاد بن البوسفیان کہلائے۔ زیاد کی کنیت ابو حرب تھی اور یہ عبید اللہ بن زیاد کے بھائی تھے۔ عباد تابعی تھے۔ انھوں نے عروہ بن مغیرہ بن شعبہ اور حمزہ بن مغیرہ بن شعبہ دونوں بھائیوں سے روایت حدیث کی۔ خود ان سے زہری اور لمحول نے روایت کی، جن کا شمار اکابر ائمہ حدیث میں ہوتا ہے۔ مسیح علی الخفین کی حدیث عباد بن زیاد سے مروی ہے۔ ابن جبان کا کہنا ہے کہ یہ ثقات میں تھے۔

بقول خلیفہ کے ۵۳ ہجری میں حضرت معاویہ رضی اللہ عنہ نے اُن کو بھستان کا والی مقرر کر دیا تھا۔ ایک روایت کے مطابق بھستان سندھ میں تھا اور اس کے کچھ حصے کو اب سیون شریف کہا جاتا ہے۔ اس سے پہلے بھستان کے والی عبید اللہ بن ابوبکر تھے۔ حضرت معاویہ نے ۵۳ ہجری میں عبید اللہ کو اس منصب سے علیحدہ کر دیا تھا اور ان کی جگہ عباد کا تقرر عمل میں لایا گیا تھا۔

عباد نے افغانستان کے شہر قندھار اور اس کے گرد و نواح میں دشمنان اسلام سے جہاد کیا اور ہندوستان کے بعض ان علاقوں میں جو بیت خانوں کی حیثیت سے مشہور تھے یا ان کے قرب و جوار میں تھے، جنگیں لڑیں، جن میں یہ کامیاب رہے اور

اہل ہند کو ہزیمت کا سامنا کرنا پڑا۔

بلاذری نے لکھا ہے کہ حضرت معاویہ نے پہلے عباد کے والد زیاد کو سجستان کا والی بنایا تھا۔ ان کی وفات کے بعد یہ عمدہ ان کے بیٹے عباد کے سپرد کیا گیا۔ عباد سات سال سجستان کے عمدہ ولایت پر متعین رہے۔

عباد نے حدود سجستان اور حدود ہند کے کئی مقامات میں سلسلہ جہاد جاری رکھا۔ ایک مرتبہ وہ دریائے سندھ عبور کر کے ہندوستان کے بعض علاقوں میں داخل ہوئے اور رن کچھ تک پہنچے۔ اس نواح میں کچھ غرضہ ان کا قیام رہا۔ وہاں سے قندھار کا عزم کیا۔

ابن المضرغ نے ان کے بارے میں جو اشعار کہے ہیں، ان میں سے دو شعر یہ ہیں :

کم بالمحروم وارض الہند من قدم
ومن سرائک قتلی لاهم قبرو
بقندھار دمن یکتب منیتہ
بقندھار یرجم دونہ الخیر
عباد بن زیاد اموی نے ۱۰۰ ہجری میں وفات پائی۔ ۳۸

۳۵۔ یزید بن مضرغ حمیریؓ

یزید بن زیاد بن ربیع بن مضرغ بن ذی العشیرہ بن حارث حمیری۔ یزید کی کنیت ابو عثمان تھی اور یہ تابعی تھے، دور بنو امیہ کے قادر الکلام شاعر اور ادیب تھے۔ انھوں نے ایک مرتبہ عید اللہ بن زیاد کی بھوکی تھی، جس کی پاداش میں عید اللہ

۳۸ تمذیب التہذیب ج ۵ ص ۹۳، ۹۴۔ رجال السند والہند

ص ۴۳۶، ۴۳۵۔

نے انھیں سخت سزا دی تھی اور کچھ عرصہ جیل میں قید رکھا تھا۔
 یزید بن مضرغ بہت سی خوبیوں کے مالک تھے۔ بیکر صبر و قناعت، باہمت
 اور مجاہد تھے۔ بن دلوں عبادین زیادہ ہندوستان اور قندھار کے علاقوں میں غیر
 مسلموں کے خلاف مصروف جہاد تھے، یزید بن مضرغ ان کے ہم رکاب تھے۔ اسی
 مرد مجاہد نے ہندوستان کے علاقے رن کچھ میں بھی کفار کے ساتھ جہاد کیا۔
 ایک روایت کے مطابق حضرت معاویہ رضی اللہ عنہ نے ان کو علاقہ ہند کی
 طرف روانہ کیا تھا۔ انھوں نے ۶۹ ہجری میں وفات پائی۔ ۳۹

۳۶۔ رُبَیع بن صبیح سُعدی بصریؒ

رُبَیع بن صبیح سعدی بصری کی کنیت ابو بکر تھی اور ایک روایت میں بتایا گیا
 ہے کہ ابو حفص تھی۔ اہل بصرہ سے تعلق رکھتے تھے، لہذا بصری کی نسبت سے شہرت
 پائی۔ یزید بن زید مناة بن تمیم کے مولیٰ تھے، اس لیے سُعدی کہلائے۔
 ربیع بن صبیح جلیل القدر تابعی تھے۔ حسن بصری، حمید الطویل، یزید رقاشی،
 ابو الزبیر، ثابت بنانی اور مجاہد بن جیسر وغیرہ حضرات کے حضور زانوئے شاگردی تھے
 کیا اور روایت حدیث کی۔ حصول علم حدیث کے بعد خود مسند تدریس پچھائی اور
 ان سے سفیان ثوری، عبد اللہ بن مبارک، وکیع، ابن ہدی اور عاصم بن علی وغیرہ
 بڑے بڑے محدثین نے حدیث کی سماع و روایت کا شرف حاصل کیا۔
 حاقظ ابن حجر نے تہذیب التہذیب کی تیسری جلد میں ان کے متعلق مختلف
 محدثین کی آرا خاصی تفصیل سے بیان کی ہیں جن کے ذکر کی یہاں ضرورت نہیں۔

۳۹ وفيات الاعیان ج ۵ ص ۳۸۴۔ الاغانی ج ۷ ص ۲۲۹۔ فتوح البلدان
 ص ۴۲۲۔ رجال السند والہند ص ۵۵۳۔ العقد الثمین فی فتوح الہند و من
 ورد فیہا من الصحابة والتابعین ص ۱۰۹

بصرے کے یہ عالی مرتبت عالم، عابد و زاہد اور شب زندہ دار تھے۔ انھوں نے باقاعدہ جہاد میں حصہ لیا اور عرب مجاہدین کے ساتھ سرزمین ہند میں داخل ہوئے۔ ابن سعد کی روایت کے مطابق اس مرد مجاہد نے بغیر حق جہاد بحری راستے سے عزم سنبھال لیا۔ سمندر میں وفات پائی اور بحر ہند کے ایک جزیرے میں دفن کیے گئے۔ حافظ ابن حجر نے رامہری کی کتاب الفاصل کے حوالے سے لکھا ہے کہ ربیع بن صبیح پہلے شخص ہیں، جنھوں نے بصرے میں کوئی کتاب تصنیف کی۔ انہ اَوَّل من صَنَّفَ بالبصرة ۱۱۷۰ھ

ان کے بار سے میں ایک روایت یہ ہے کہ ۱۵۹ ہجری میں عرب تاجروں کو اہل گجرات سے کوئی ایسی شکایت پیدا ہوئی، جس کی وجہ سے جنگ ناگزیر ہو گئی۔ اس کے لیے عباسی خلیفہ ممدی نے عبدالملک بن شہاب مسمعی کے زیرِ کمان ایک بحری بیڑا روانہ کیا۔ یہ بیڑا ۱۶۰ھ میں بھاڑ بھوت پہنچا، جو بھڑوچ سے سات میل کے فاصلے پر بنجانب مغرب ایک کچی بندرگاہ تھی اور وہاں سمندر کے مد و جزر کے ساتھ جہاز آتے جاتے تھے۔ زمین پر قدم رکھتے ہی اسلامی فوج نے غیر مسلموں پر حملہ کر دیا۔ اہل اسلام کی اس باقاعدہ فوج میں بہت سے رضا کار بھی تھے، جن کے سالار ابو بکر ربیع بن صبیح سعدی بصری تھے، جن کی ایک کینست ابو حفص تھی۔ ان کو تابعی ہونے کا فخر حاصل تھا۔ انھوں نے اسلامی فوج کے سامنے جہاد کے موضوع پر زوردار تقریر کی اور اس کو جہاد کے لیے جوش دلا دیا۔ اس کے بعد عرب مسلمانوں نے حملہ کر دیا اور مخالفین اسلام، اسلامی فوج کے اس پُر زور حملے کو روک نہ سکے۔

حملے کی تاب نہ لا کر باشندگانِ گجرات شہر میں چلے گئے اور چھانک بند کر لیا، اسلامی فوج نے شہر کا محاصرہ کر لیا۔ محاصرے نے طول پکڑا تو لوگ تنگ آ گئے۔ آخر ایک دن عرب فوج شہر میں داخل ہو گئی اور شہر فتح کر لیا گیا۔ لوگ بھاگ کر بدھوں کے

ایک عبادت خانے میں داخل ہو گئے۔ عربوں کو اس عبادت خانے پر قلعے کا شبہ
گزرا اور انھوں نے اس کو گھیرے میں لے لیا اور جلد فتح کرنے کے لیے آتش گیر مادہ پھینکا،
جس سے عبادت خانے میں آگ بھڑک اٹھی۔ کچھ لوگ جل کر مر گئے، باقی گھیرا ہٹ
کے عالم میں باہر نکلے جو تہ تیغ کر دیے گئے۔

اس جنگ میں انتالیس^{۳۹} عرب مسلمان شہید ہوئے۔ اتفاق سے یہ وہ دن تھے،
جب وہاں ایک میلہ لگتا تھا، جس میں قرب و جوار کے لوگ کثیر تعداد میں شریک
ہوتے تھے۔ چون کہ میلے میں شامل ہونے والوں کا بہت اژدھام تھا اور ساتھ ہی
آتش گیر مادے کا اثر فضا میں پھیل گیا تھا، اس لیے شہر میں وبا پھوٹ پڑی، جس
سے ایک ہزار مسلمان موت کا لقمہ بن گئے، جن میں ابو بکر ربيع بن صبيح سعدی بھری
بھی تھے۔ یہ ۱۶ھ کا واقعہ ہے۔ ۱۱۱ھ

۳۷۔ مجاعہ بن سبغہ تمیمیؓ

مجاعہ بن سبغہ کے ایک بھائی کا نام قاسم تھا۔ یہ دونوں بھائی مجاعہ اور قاسم
عرب کے اشراف و اعیان میں گردانے جاتے تھے۔
مجاعہ وہ تابعی تھے، جنھوں نے حضرت علی رضی اللہ عنہ سے روایت حدیث
کی، اور خود ان سے علی بن زید بن جعدان نے حدیث کے بیان و روایت کا شرف
حاصل کیا۔

اموی حکمران عبدالملک بن مروان نے مجاعہ کو پہلے حمان کا امیر مقرر کیا، اس
کے بعد ہندوستان کے مفتوحہ علاقوں کی امارت ان کے سپرد کی گئی۔ سندھ کے

۱۱۱ھ تمذیب التہذیب ج ۳ ص ۲۴۸ — تاریخ الکامل ابن اثیر

ج ۵ ص ۵۵ — رجال السند و المند ص ۲-۴ تا ۴۰۷

والی بھی مقرر ہوئے۔ علاقہ مکران میں جہاد کیا اور وہیں وفات پائی ۳۷۲ھ

۳۸۔ عطیہ بن سعد عوفیؓ

عطیہ بن سعد بن جنادہ عوفی کوفی جدلی۔ ان کی کنیت ابوالحسن تھی۔

عطیہ بن سعد نے ابوہریرہ، ابو سعید خدری، عبداللہ بن عباس، عبداللہ بن عمر، زید بن ارقم، عکرمہ، عدی بن ثابت اور عبدالرحمن بن جندب سے روایت حدیث کی۔ خود عطیہ سے مجاہد بن ارطاة، عمرو بن قیس ملائی، محمد بن حجاج، محمد بن عبد الرحمن بن ابی یعلیٰ، مطرف بن طریف، اسماعیل بن خالد، سالم بن ابو حفصہ اور عطیہ کے بیٹوں حسن، عمر اور اعمش نے حدیث و روایت کا سماع کیا۔

کہا جاتا ہے ان کی ولادت ہوئی تو ان کے والد (سعد) انھیں کوفے میں حضرت علی رضی اللہ عنہ کی خدمت میں لے گئے اور عرض کیا: اس بچے کا نام بخیریز فرمائیے۔ حضرت علی نے فرمایا: لہذا عطیۃ اللہ۔ چنانچہ یہ عطیہ کے نام سے موسوم ہوئے۔ عطیہ، سلسلہ جہاد محمد بن قاسم کے ساتھ وارد ہند ہوئے تھے۔ آرمینیا سے چلتے وقت محمد بن قاسم نے لشکر کو تیاری کا حکم دیا تو عطیہ بن سعد کو فوج کے میمنہ پر متعین کیا۔

فتح ملتان کے وقت یہ محمد بن قاسم کے ساتھ تھے۔ اس سے کچھ عرصے بعد واپس کوفے چلے گئے تھے۔ پھر وہیں رہے اور وہیں ۱۱۱ھ کو وفات پائی ۳۷۵ھ

۳۷۲ھ تاریخ الکبیر ج ۲ ص ۲۰۱، ۲۰۲۔ جہرۃ انساب العرب ص ۲۱۷۔

رجال السنۃ والہند ص ۵۱، ۵۱۱۔ العقد الثمین فی فتوح السند ومن ورد

فیہا من الصحابۃ والتابعین ص ۱۱۷، ۱۱۸، ۱۲۲، ۱۲۳۔

۳۷۳ھ طبقات ابن سعد ج ۴ ص ۳۰۴۔ تہذیب التہذیب ج ۷ ص ۲۲۴ تا

۲۲۶۔ رجال السنۃ والہند ص ۴۵۵۔

۳۹ - حسن بصریؒ

حضرت حسن بن ابوالحسن یسار بصری - ان کی کنیت ابوسعید تھی۔ بہت بڑے عالم و زاہد، عابد و متقی اور حسین و جمیل تھے۔ کبار اور مشاہیر تابعین کی جماعت سے تعلق رکھتے تھے۔ ۳۱ ہجری میں پیدا ہوئے اور تمام اوصاف حسنہ سے نوازے گئے۔ ان کے والد کا نام یسار تھا اور کنیت ابوالحسن تھی۔ انھیں عراق کی ایک جنگ میں قیدی کی حیثیت سے مدینہ منورہ لایا گیا تھا اور پھر حضرت زید بن ثابت انصاری رضی اللہ عنہ نے خرید کر ان کو آزاد کر دیا تھا۔ حسن بصری کی والدہ ام المومنین حضرت ام سلمہ رضی اللہ عنہا کی آزاد کردہ کینز تھیں اور ان کا نام خیرہ تھا۔

حضرت حسن بصری مدینہ منورہ میں پیدا ہوئے اور وادی القریٰ کے مقام میں تربیت کی منزلیں طے کیں۔ زہد و تقویٰ کے ساتھ ساتھ مجاہد اور جنگ جو بھی تھے۔ اس کا اندازہ اس سے کیجیے کہ کئی مرتبہ خراسان، کابل اور سبستان کی جنگوں میں شریک ہوئے۔ ۳۰ ہجری میں حضرت ربیع بن زیاد حارثی سبستان کے محاذ پر روانہ ہوئے تو حسن بصری ان کے سپرکڑی تھے۔ ڈھائی سال کے لگ بھگ حضرت ربیع اس علاقے کے امیر رہے۔ اس اثنا میں انھوں نے فہرج، زالق، کرکویہ، زنگ وغیرہ متعدد مقامات فتح کیے۔ حسن بصری ہر مہم اور ہر فتح میں ان کے ہم رکاب تھے۔ قاضی اطہر مبارک پوری کی تحقیق کے مطابق فہرج کی فتح علاقہ سندھ کی فتح تھی، کیونکہ یہ شہر سندھ میں واقع تھا۔

۴۲ ہجری میں حضرت معاویہ رضی اللہ عنہ کے زمانہ حکومت میں حضرت عبدالرحمن بن سمرہ نے ایک لشکر کے ساتھ سبستان کا عزم کیا تو حسن بصری اس میں شامل تھے۔ سبستان اور خراسان کے غزوات تین سال تک جاری رہے۔ حسن بصری نے ان غزوات میں خوب دادِ شجاعت دی اور فتح و کامرانی سے ہم کنار ہوئے۔ یہ علاقے جغرافیائی اعتبار سے برصغیر کے بلاد و قصبات سے ملے ہوئے

تھے۔ اس زمانے میں برصغیر کے بعض مقامات بھی فتح ہوئے۔

حضرت امام حسن بصری کسی ایسی مہم میں تو شامل نہیں ہوئے، جس کا تعلق براہ راست برصغیر کے کسی شہر اور علاقے سے ہو، البتہ سبستان اور خراسان کی جنگوں کے سلسلے میں وہ حدودِ سندھ میں ضرور تشریف لائے۔

حسن بصری کا شمار جلیل القدر تابعین میں ہوتا ہے۔ انھوں نے متعدد اکابر صحابہ کا زمانہ پایا اور ان سے سماع و روایت حدیث کا شرف حاصل کیا۔ ۱۱ ہجری میں ان کی وفات ہوئی۔

حسن بصری بہت سے اوصاف کے مالک تھے۔ ان میں ایک بڑی صفت یہ پائی جاتی تھی کہ نہایت فصیح البیان اور بلیغ الکلام تھے۔ ابو عمر بن علا کہتے ہیں، میں نے حسن بصری اور حجاج بن یوسف ثقفی سے زیادہ فصیح کسی کو نہیں دیکھا۔ ان سے سوال کیا گیا: ان دونوں میں زیادہ فصیح کون تھا؟

جواب دیا: حسن بصری۔!

محمد بن سیرین جو بہت بڑے محدث و فقیہ اور پیکرِ زہد و اتقا تھے، ممتاز تابعی تھے اور تعبیرِ رویا میں مشہور تھے، بصرے میں رہتے تھے اور حسن بصری کے معاصر تھے جن بصری کی وفات سے پہلے ان سے کسی نے کہا کہ میں نے خواب دیکھا ہے کہ ایک پرندہ مسجد کا بہترین تنکا اٹھا کر لے گیا ہے۔

محمد بن سیرین نے کہا: اگر تو نے اسی طرح خواب دیکھا ہے تو اس کی تعبیر یہ ہے کہ حسن بصری جلد وفات پا جائیں گے۔

چنانچہ اس سے ستودن بعد حسن بصری کا انتقال ہو گیا۔ ۴۴ھ

۴۔ صیفی بن فہیل شیبانیؓ

صیفی بن فہیل کا تعلق قبیلہ بنو ربیعہ سے تھا۔ قاضی اطہر مبارک پوری کے بقول ان کے والد کا نام تاریخ کی مختلف کتابوں میں مختلف صورتوں میں مرقوم ہے۔ طبقات ابن سعد میں قہیل (قاف کے ساتھ) تاریخ یعقوبی میں فہیل (رفا کے ساتھ) تاریخ خلیفہ بن خیاط میں فہیل (ریا کے ساتھ) اور تاریخ طبری میں فہیل (نون کے ساتھ) مرقوم ہے۔ معلوم ہوتا ہے صحیح لفظ فہیل (رفا کے ساتھ) ہے۔

طبقات ابن سعد میں ان کا تذکرہ ان کی بیوی سبیۃ بنت عمیر شیبانیہ کے ضمن میں کیا گیا ہے۔ وہ تابعہ تھیں اور البصرہ میں مقیم تھیں۔ حضرت عثمان اور حضرت علی سے انھوں نے روایت حدیث کی۔

حضرت عثمان کے عہد خلافت میں ان کے شوہر حضرت صیفی جہاد کے سلسلے میں قندلیس گئے جو علاقہ سندھ کا شہر تھا۔ بیوی کو اطلاع پہنچی کہ قندلیس میں ان کے شوہر صیفی وفات پا گئے ہیں۔ انھوں نے ایک اور شخص عباس بن طریف قہسی سے نکاح کر لیا۔ اس پر کچھ عرصہ گزرا تھا کہ صیفی واپس آ گئے۔ اب معاملہ حضرت عثمان کے سامنے پیش کیا گیا تو صیفی دوسرے شوہر کے حق میں دست بردار ہو گئے۔

حضرت صیفی بن فہیل، حضرت علی رضی اللہ عنہ کے حامیوں میں سے تھے اور حضرت معاویہ کے نقطہ نظر کے مخالف تھے۔ ۵۱ یا ۵۲ ہجری میں ان کے بعض رفقا کے ساتھ انھیں قتل کر دیا گیا تھا۔ ۴۵

۴۵ طبقات ابن سعد ج ۸ ص ۱۷۴ — تاریخ طبری ج ۵ ص ۲۷۱ —

خلافت راشدہ اور ہندوستان ص ۲۷۲، ۲۷۳

۴۱۔ ابوسالمہ زُطی

ابوسالمہ زُطی کا تعلق برصغیر کے ان جاٹوں سے تھا جو عرب کے بعض علاقوں میں سکونت پذیر تھے۔ نہایت متقی اور انتہائی عابد و زاہد تابعی تھے۔ حضرت علی رضی اللہ عنہ کے دورِ خلافت میں بصرے کے سرکاری خزانے کی نگرانی پر جو لوگ متعین تھے، وہ برصغیر کے وہ جاٹ اور سیاح تھے، جنہوں نے اسلام قبول کر لیا تھا اور بصرے میں اقامت گزیریں تھے۔ ایک روایت کے مطابق ان کی تعداد چالیس اور ایک کے مطابق چار سو تھی۔ ممکن ہے مختلف اوقات میں چالیس سے لے کر چار سو آدمی تک خزانے کی نگرانی کرتے اور اس کی پیہم داری کے فرائض سرانجام دیتے ہوں، اس تعداد میں سے مختلف اوقات میں، مختلف لوگ پہرے پر آتے ہوں۔ یا راوی کو صحیح تعداد سمجھنے میں غلطی لگی ہو، کسی راوی نے چالیس سمجھ لیا، کسی نے چار سو سمجھ لیا۔

ابوسالمہ زُطی ان پہرے داروں اور محافظوں کے سردار تھے۔ بلاذری کے الفاظ ہیں۔

وكان على السياجة يومئذ ابوسالمة الزطی وكان رجلاً صالحاً۔ ۲۶

یعنی حضرت علی رضی اللہ عنہ کے عہدِ خلافت میں بصرے کے خزانے کے ہندی محافظوں کے سردار ابوسالمہ زُطی تھے جو ایک صالح آدمی تھے۔ ۳۶۰ ہجری میں جنگِ جمل سے کچھ عرصہ پہلے انھیں اُن کے تمام ماتحتوں اور ساتھیوں سمیت خزانے کی حفاظت کرتے ہوئے قتل کر دیا گیا تھا۔

۴۲- محمد بن قاسم

ولید بن عبد الملک ۸۶ھ میں سندھ خلافت پر متمکن ہوا اور ۹۶ھ میں اس کی وفات ہوئی۔ اس نے نو سال آٹھ مہینے حکومت کی۔ اس کے زمانے میں حجاج بن یوسف اور دیگر مشرقی ملکوں کا گورنر تھا۔ ولید کی وفات سے ایک سال پہلے رمضان ۹۵ھ میں اس کا انتقال ہوا۔

حجاج بن یوسف کا تعلق قبیلہ بنو ثقیف سے تھا۔ اسی قبیلے سے محمد بن قاسم کا تعلق تھا۔ ۸۳ھ میں حجاج نے محمد بن قاسم کو فارس کی مہم پر روانہ کیا اور کروڑوں کی سرکوبی کا حکم دیا۔ اس نے نہایت سرگرمی اور جنگی حکمت عملی سے یہ خدمت سرانجام دی اور گرد قبائل کے مقابلے میں کامیاب رہا۔

اس کے بعد ۹۳ھ میں اسے سندھ کے علاقے پر فیصلہ کن حملے کا حکم ملا۔ جب اس نے فارس سے سندھ کی طرف یلغار کی اس وقت چھ ہزار باقاعدہ شامی فوج اس کے زیرِ کمان تھی۔ ایک روایت کے مطابق اس کی بری اور بحری فوج بیس ہزار افراد پر مشتمل تھی، جس کے ساتھ وہ سندھ پر حملہ آور ہوا اور پورا علاقہ فتح کر لیا۔ سندھ کے علاوہ ہندوستان کے بھی متعدد مقامات زیرِ نگیں کیے اور ان پر اسلامی پرچم لہرایا۔

محمد بن قاسم عراق کے شہر بصرہ کے رہنے والے تھے۔ رسول اللہ صلی اللہ علیہ وسلم کے آخری صحابی حضرت انس بن مالک رضی اللہ عنہ بھی، جن کی وفات باختلاف روایات ۹۱ یا ۹۲ یا ۹۳ھ میں بصرہ میں ہوئی وہیں قیام فرما تھے۔ اس

وقت محمد بن قاسم کی عمر اٹھائیس برس تھی اور وہ بلاد فارس اور خطہ ہند میں مصروف جہاد تھا۔ یقین ہے کہ محمد بن قاسم نے حضرت انس بن مالک کو دیکھا ہوگا، اہل بصرہ کی طرح ان سے ملا ہوگا اور ان سے استفادہ کیا ہوگا۔
چند غلط فہمیوں کا ازالہ

محمد بن قاسم کے بارے میں چند غلط فہمیوں کا ازالہ ضروری ہے۔
 مشہور ہے کہ محمد بن قاسم رشتے میں حجاج بن یوسف کا حقیقی بھتیجا تھا۔ یہ صحیح نہیں، وہ حقیقی بھتیجا نہ تھا، رشتے داری میں بھتیجا ہوگا۔
 کہا جاتا ہے کہ حجاج کی بیٹی زینب سے محمد بن قاسم کی شادی ہوئی تھی۔ روایات سے یہ بات بھی پایہ صحت کو نہیں پہنچتی۔

بعض مورخین کا کہنا ہے کہ محمد بن قاسم نے جب ہند اور سندھ کی طرف فاتحانہ پیش قدمی کی اس وقت اس کی عمر سولہ یا سترہ سال تھی، یہ قطعاً غلط ہے۔ ابن قتیبہ نے عیون الاخبار میں، یا قوت حموی نے معجم البلدان میں، بلاذری نے فتوح البلدان میں اور دیگر مستند مورخین نے لکھا ہے کہ ۸۳ھ میں فارس اور شیراز کی ولایت اس کے سپرد کی گئی اور اس نے کردوں کے خلاف اعلان جنگ کیا۔ فتح سندھ و ہند کا واقعہ اس سے دس سال بعد ۹۳ھ میں ہوا۔ اگر ۹۳ھ میں اس کی عمر سترہ سال مان لی جائے تو ۸۳ھ میں جب اس نے فارس کے علاقے کی زمام ولایت ہاتھ میں لی اور کردوں سے برسرِ پیکار ہوا، اس کی عمر صرف سات سال تھی، اور یہ قطعاً غلط ہے۔ اصل بات یہ ہے کہ جب وہ ولایت فارس کے لیے روانہ ہوا، اس کی عمر سترہ سال تھی۔ بعض شعرا نے اس کی بہادری اور شجاعت سے متاثر ہو کر اس کے محاسن و مفاخر بیان کیے تو کچھ لوگوں نے سمجھ لیا کہ حملہ سندھ و ہند کے وقت وہ سترہ سال کا تھا، حالانکہ ایسا نہیں ہے، اس وقت وہ ستائیس اٹھائیس برس کا تھا۔

یہ بھی مشہور ہے کہ اس نے چند سو فوجیوں کے ساتھ سندھ پر حملہ کیا تھا۔

اس میں بھی کوئی صداقت نہیں۔ سندھ پر حملے کے وقت اس کی بڑی اودھگری فوج کی تعداد بیس ہزار سے زیادہ تھی۔ چند سو آدمیوں کے ساتھ اتنے دور دراز علاقے پر حملہ کرنے کا کوئی حکومت یا فوج تصور بھی نہیں کر سکتی۔

ابن حزم نے حمیرہ انساب العرب میں لکھا ہے کہ سلیمان بن عبد الملک کے زمانے میں جب محمد بن قاسم کو علاقہ سندھ سے گرفتار کر کے جیل میں ڈالا گیا تو اس کی نگرانی پر یزید بن مسلم کو مقرر کیا گیا تھا۔ اس نے اس کو اتنی شدید سزائیں دیں کہ وہ برداشت نہ کر سکا اور خود کشی کر لی۔ ابن حزم کی یہ بات صحیح نہیں۔ خود کشی کی روایت کا تعلق بعض مورخین کے نزدیک عمر بن محمد بن قاسم سے ہے جو محمد بن غزان کلبی کی قید میں تھا۔ ابن حزم کو اصل نام مجھے میں سہو ہو گیا ہے۔

بہر حال قرآن سے معلوم ہوتا ہے کہ محمد بن قاسم تابعی تھے اور انھوں نے اپنے شہر بصرہ کے آخری صحابی حضرت انس بن مالک اور اس نواح کے دیگر صحابہ رضی اللہ عنہم سے استفادہ کیا ہوگا، اسی لیے ہم ان کا شمار ان عالی مرتبت تابعین میں کر رہے ہیں جو دارِ برصغیر ہوئے۔

محمد بن قاسم خیر القرون کی جلیل القدر شخصیت تھے۔ صالحیت، تقویٰ اشعاری، علم و عرفان، بہادری، شجاعت، کشور کشائی، فنونِ حرب کی معرفت و مہارت اور انتظامی صلاحیتوں سے بہرہ ور ہی میں بہت مشہور تھے۔ ہم چاہتے ہیں سندھ پر ان کے حملے کا پس منظر اور ان کے جنگی کارناموں کی تھوڑی سی وضاحت کر دی جائے، نیز برصغیر میں ان کی فتوحات اور غیر مسلموں پر ان کے اثر و رسوخ کی وسعتوں کو قدرے تفصیل سے بیان کیا جائے۔

گزشتہ صفحات کے مختلف مقامات میں اس حقیقت کی وضاحت کی جا چکی ہے کہ پہلی صدی ہجری کے ابتدائی دور ہی میں برصغیر پاک و ہند کے بہت سے لوگ اسلام سے آشنا ہو گئے تھے اور مسلمانوں کی تہذیب و ثقافت نے ان کو اپنے دائرۂ اثر میں لینا شروع کر دیا تھا۔ اسلام کا اولین کارواں جس کا جہاز بحرِ ہند کے ساحل پر لنگر انداز ہوا، اور جس نے سب سے پہلے برصغیر کی دہلیز پر قدم رکھا،

رسول اللہ صلی اللہ علیہ وسلم کے برگزیدہ صحابہ پر مشتمل تھا۔ اس مقدس گروہ نے ۱۵ ہجری کو خلیفہ ثانی حضرت عمر فاروق رضی اللہ عنہ کے عہدِ خلافت میں قارہ ہند کا رخ کیا اور پھر قصور سے ہی عرصے میں اس سرزمین کے بہت سے حصوں کو پامال کر ڈالا، جن علاقوں کو فتح کیا، ان میں حسبِ حال امارتیں قائم کرتے گئے تاکہ مفتوحہ مقامات نظم و نسق کی سبک میں باقاعدہ طور سے منسلک ہوتے جائیں۔

محمد بن قاسم کے حملے کا پس منظر

برصغیر پر محمد بن قاسم کا حملہ، پہلا حملہ نہیں تھا، اس سے قبل متعدد مرتبہ عرب مسلمان اس وسیع و عریض خطۂ ارض کے مختلف علاقوں کو زیر کر کے وہاں اپنے امیر مقرر کر چکے تھے۔ البتہ یہ ایسا فیصلہ کن حملہ تھا کہ جس نے اس ملک کے بہت سے علاقوں اور شہروں کو اپنی لپیٹ میں لے لیا تھا، اور اس حملے کا ایک خاص پس منظر تھا۔

علاقوں کی بغاوت اور داہر کی مدد

۶۵ھ میں جب کہ اموی خلیفہ مروان بن حکم کا آخری زمانہ تھا، عمان کے قبیلے بنو ساسم کے دو شخص جو کہ حقیقی بھائی تھے، علاقہ سندھ کے اس حصے پر پوری طرح غالب اور قابض ہو گئے تھے، جسے مسلمان کچھ عرصہ پہلے فتح کر چکے تھے۔ یہ تھے معاویہ بن حارث علانی اور محمد بن حارث علانی۔ انھوں نے مرکزی حکومت سے بغاوت کی راہ اختیار کر لی تھی اور مرکز کے احکام و ہدایات کو ماننے سے انکار کر دیا تھا۔ ۶۵ھ سے ۷۹ھ تک تقریباً چودہ سال یہی صورتِ حال رہی۔ علانی برادران کی بغاوت کا آغاز مروان بن حکم کے دورِ خلافت میں ہوا تھا۔ انہی دنوں مروان کا انتقال ہو گیا تو عبدالملک بن مروان تختِ خلافت پر متمکن ہوا۔ اس کے دور میں بھی کافی عرصہ ان کے انکار و بغاوت کا یہ سلسلہ جاری رہا۔

حجاج بن یوسف عراق اور ممالکِ مشرق کا گورنر تھا، اس حیثیت سے سندھ اور ہند کے معاملات اس کے سپرد تھے۔ اس نے یکے بعد دیگرے کئی جبری و شجاع اور فہیم و دانا لوگوں کو سندھ کے مفتوحہ علاقوں کے انتظامی امور کو صحیح خطوط پر چلانے

کے لیے بھیجا، مگر حالات درست نہ ہوئے اور متعدد قابل و لائق آدمی قتل کر دیے گئے۔ علاقائی برادران اور اُن کے ہم نواؤں کو درحقیقت راجا داہر کی امداد حاصل تھی۔ سی کی اعانت اور پشت پناہی کی بنا پر وہ سندھ کے مفتوحہ علاقوں پر قبضہ جملائے بیٹھے تھے اور مرکزی نافرمانی کر رہے تھے۔ حجاج بن یوسف نے راجا داہر کو بار بار خط لکھے اور کئی پیغام بھیجے کہ وہ ان باغیوں کی مدد نہ کرے، مگر وہ اس سے باز نہ آیا اور مرکزی حکومت سے بغاوت کرنے والوں کی برابر مدد کرتا رہا۔ راجا داہر کے اس طرز عمل سے حجاج بن یوسف کو سخت صدمہ پہنچا۔

عبدالرحمن بن محمد کی بغاوت میں غیر مسلم حکمرانوں کی مدد

علائیوں کا زور تو حجاج بن یوسف کی کوششوں سے ٹوٹ گیا، لیکن اس کے فوراً بعد برصغیر کے اسلامی مقبوضات میں ایک اور فتنہ کھڑا ہو گیا۔ اس کی مختصر سی تفصیل یہ ہے کہ ۸۰ھ میں والی عراق حجاج بن یوسف نے عبدالرحمن بن محمد بن اشعث کو سبستان کا امیر مقرر کیا، جس نے بڑی فتوحات حاصل کیں اور اس نوح کے حکمرانوں کو ہر میدان میں شکست دی۔ اس کی فتوحات کا دائرہ برصغیر کے بعض مقامات تک پھیلتا چلا گیا۔ ۸۱ھ میں عبدالرحمن نے عراق کے علما و قراء کی ایک بڑی جماعت کو اپنے ساتھ ملا لیا۔ ان لوگوں نے پہلے حجاج بن یوسف کے مظالم کے خلاف صدائے احتجاج بلند کی، پھر خلیفہ عبدالملک بن مروان کی مخالفت میں علمِ جہاد لہرایا۔ مخالفین کی فوج کے بہت سے لوگ سبستان، مکران اور سندھ کے غیر مسلم حکمرانوں کی پناہ میں آ گئے تھے اور ان کی ایلگت پر مرکزی حکومت کی شدید مخالفت کر رہے تھے۔ ۸۰ھ سے ۸۵ھ تک چار سال یہ سلسلہ جاری رہا۔ حجاج بن یوسف کو اس کا بھی شدید قلق تھا اور سندھ کے راجوں ہمارا جوں نے جو روش اختیار کر لی تھی، وہ حجاج کے مزاج و فطرت کے قطعی خلاف تھی، جس کا اسے انتہائی رنج تھا۔

راجا داہر کے آدمیوں کا کشتیوں پر حملہ

اسی زمانے میں ایک اور حادثہ رونما ہوا، جس نے جلتی پر تیل کا کام کیا۔

کچھ عرصے سے عرب کے چند مسلمان خاندان تجارت کے سلسلے میں سرندپ (سیلون) میں فروکش تھے۔ ان کے آبا و اجداد وقات پاگئے تو سرندپ کے حکمران نے ان کی عورتوں اور بچوں کو اپنی خاص کشتیوں کے ذریعے واپس عرب بھیجنے کا انتظام کیا۔ ان کا مال و اسباب بھی کشتیوں میں لاد دیا گیا تھا۔

سرندپ کے راجانے نہایت اکرام و اعزاز کے ساتھ اپنے قابل اعتماد اور خاص درباری آدمیوں کی نگرانی میں ان لوگوں کو روانہ کیا تھا۔ اس سے اس کا ایک مقصد یہ بھی تھا کہ مسلمانوں کی فتوحات کا دائرہ روز بروز وسیع ہو رہا ہے، ایسا نہ ہو کہ وہ سرندپ پر حملہ کر دیں اور اس کی حکمرانی ختم ہو جائے۔ عین ممکن ہے، ان یتیم بچوں اور اور بیوہ عورتوں کے واپس بھیجنے کی بنا پر مسلمان خلیفہ اس کے ملک میں فوجی کارروائی نہ کرے۔ اس نے حجاج بن یوسف اور خلیفہ عبدالملک بن مروان کے لیے قیمتی ہدایا و تحائف بھی ان کشتیوں میں بھیجے تھے۔

یہ کشتیاں سرندپ سے روانہ ہو کر ساحل سمندر کے قریب قریب سفر کرتی ہوئی خلیج فارس کی طرف بڑھ رہی تھیں کہ وہاں یہ لوگ خشکی پر اتریں گے اور پھر حاکم سرندپ کے تحائف سمیت حجاج کی خدمت میں کوئے پہنچ جائیں گے۔ لیکن راستے میں بادِ مخالف کے طوفان نے ان کشتیوں کو سندھ کی بندرگاہ دیبل میں لا ڈالا۔ ان کو دیکھتے ہی وہاں بحری ڈاکو اپنی کشتیوں میں سوار ہو کر آگئے اور ان کو گھیر لیا۔ حملہ کر کے عورتوں اور بچوں کو گرفتار کر لیا، ان کا سامان لوٹ لیا اور خلیفہ عبدالملک بن مروان اور حجاج بن یوسف کی طرف جو تحائف بھیجے گئے تھے، وہ ان سے چھین لیے۔

جہاز میں عرب کے قبیلے بنی یربوع کی ایک عورت بھی سوار تھی۔ جب جہاز کو لوٹا اور عورتوں کو گرفتار کیا جا رہا تھا، اس عورت نے نہایت دردناک آواز میں حجاج بن یوسف کی دہائی دی اور پکارا ”یا حجاجاہ“ یعنی اے حجاج! تو کہاں ہے، ہماری مدد کو آ۔ تاریخ کی کتابوں لکھا ہے کہ حجاج کو کسی نے اس

پکلا کے بارے میں بتایا تو اس نے جواب دیا: "یالبیٹک"۔ "ا میں اپنی ان تمام فکری و عملی توانائیوں اور ذہنی صلاحیتوں کے ساتھ جو اللہ نے مجھے عطا فرمائی ہیں، حاضر ہوں۔ یہ حادثہ راجداداہر کے علاقے میں ہوا تھا اور جن بحری قزاقوں نے مسلمان عورتوں اور بچوں کو گرفتار کیا اور لوٹا تھا، وہ داہر کی رعیت تھے جب یہ خبر عراق پہنچی اور اس کی تفصیل حجاج بن یوسف کے علم میں آئی تو وہ سخت پریشان ہوا اور راجداداہر کو پیغام بھیجا کہ جن لوگوں نے یہ حرکت کی ہے، انھیں سزا دی جائے۔ راجدانے حجاج کے پیغام پر عمل کرنے سے انکار کر دیا اور کہا کہ نہ میں ان کو گرفتار کر سکتا ہوں، نہ کوئی سزا دے سکتا ہوں۔ حجاج ایک ملک کے با اختیار حکمران کی طرف سے اس قسم کے جواب کی توقع نہ رکھتا تھا۔ وہ یہ جواب سن کر آگ بگولا ہو گیا۔ یہ عبدالملک بن مروان کا دورِ حکومت تھا۔ حجاج نے دوبار خلافت سے داہر پر براہِ راست حملے کی اجازت طلب کی، مگر بعض مصالح کی بنا پر اجازت نہ ملی۔ پھر حجاج نے ڈاکوؤں اور حملہ آوروں کے ٹھکانوں پر حملہ کرنے کے لیے ایک مهم روانہ کی، جو کامیاب نہ ہو سکی۔ دو مرتبہ ایسا ہی ہوا، ڈاکوؤں کو ختم کرنے یا ان کی گوشمالی کے لیے جو کوششیں کی گئیں وہ ناکام رہیں اور ہر مرتبہ مسلمانوں کو نقصان اٹھانا پڑا۔

یہ تھے وہ اسباب جنھیں محمد بن قاسم کے سندھ پر فیصلہ کن حملے کا پس منظر کہنا چاہیے۔

اسلامی حکومت کی وسعت و حدود

عبدالملک بن مروان کے دورِ حکومت میں عرب باہمی اختلافات کی زد میں تھے، لیکن اس کے باوجود اسلامی حکومت کا دائرہ دور دراز علاقوں تک پھیلا ہوا تھا۔ اس کا اندازہ اس سے کیجیے کہ مغرب میں یورپ تک، جنوب میں افریقہ تک، شمال میں قسطنطنیہ تک کے علاقے اس کے زیرِ نگین تھے اور مشرق میں اس کے مقبوضات حدودِ چین کو چھو رہے تھے۔ حجاج کے لیے یہ سخت اذیت ناک بات تھی کہ راجداداہر اتنی بڑی سلطنت کی صحیح بات ماننے سے صاف لفظوں میں انکار کر رہا تھا حالانکہ

ایک عرصے سے علاقہ سندھ کے بعض مقامات پر مسلمان قابض تھے اور ان کا سلسلہ ولایت و امارت جاری تھا۔ پھر راجا دہراد اس کے وزیر و امرا عرب مسلمانوں کی فطرت و طینت سے آگاہ بھی ہو چکے تھے اور مسلمانوں کے جذبہ ملی اور جو شہاد کے ہر پہلو کا انھیں اچھی طرح علم تھا۔

عبدالملک بن مروان نے بیس برس حکومت کی۔ اس کے بعد اس کا بیٹا ولید تختِ خلافت پر متمکن ہوا۔ ولید کا عہد حکومت ۸۶ھ سے ۹۶ھ تک دس برس پر محیط ہے۔ حجاج نے سندھ اور ہند پر فوج کشی کے لیے اب ولید کی طرف رجوع کیا اور اس سے اجازت طلب کی۔

کئی سال سے عربوں میں جو باہم اندرونی اختلافات جاری تھے، وہ اب بہت حد تک ختم ہو گئے تھے۔ حجاج بن یوسف نے ہر طرف سے فارس، ہوکر خراسان، فارس، سبستان، کرمان، مکران، سندھ اور دیگر مشرقی ملکوں کے انتظامی امور کو مرکزِ توجہ ٹھہرایا اور ان میں جو امرا و حکام پہلے سے متعین تھے، ان کی جگہ نئے امیر اور نئے حاکم مقرر کیے گئے اور ان میں سے ہر ایک کو چو کسی اور مستعدی سے اپنی ذمہ داریاں پوری کرنے کی ہدایت کی گئی۔ خراسان کا علاقہ ملتب بن ابوصفرہ کی امارت میں دیا گیا اور سبستان کی ولایت عبید اللہ بن ابوبکرہ کے سپرد کی گئی۔

۸۳ھ میں فارس اور شیراز کا حاکم محمد بن قاسم کو مقرر کیا گیا۔ ان علاقوں میں مرکزی حکومت کے خلاف گردوں نے بغاوت کر دی تھی اور نافرمانی اور سرکشی میں بہت آگے بڑھ گئے تھے۔ محمد بن قاسم نے ان کو چاروں طرف سے گھیر کر شکست دی اور ان کے سرغنوں کو موت کے گھاٹ اتارا۔ حالات کے پیش نظر اس نے شیراز کو فوجی چھاؤنی اور اس نواح کی حکومت کا دارالامارت بنایا۔ اس وقت اس کی عمر اٹھارہ برس کی تھی اور زمانہ خلافت عبدالملک بن مروان کا تھا۔

اس سے نو سال بعد ۹۲ھ جب کہ محمد بن قاسم فارس ہی کے منصبِ امارت پر فائز تھے، حجاج نے ان کو ارضِ ہند کی طرف روانہ کیا اور انھیں اس ملک میں جہاد

کرنے کا حکم دیا۔ ان دنوں وہ علاقہ رے کی جنگی محکم پر روانہ ہونے والے تھے، مگر حجاج نے وہاں جانے سے روک دیا اور خطہ سندھ کی طرف جانے کی ہدایت کی۔ یہ ولید بن عبد الملک کا عہدِ خلافت تھا اور محمد بن قاسم کی عمر اسی وقت ستائیس برس کی تھی۔

سندھ پر حملے کی اجازت

حجاج نے ولید سے سندھ پر حملہ کرنے کی اجازت انتہائی عزم و اعتماد کے ساتھ حاصل کی تھی۔ اسے بارگاہِ خداوندی سے پورا یقین تھا کہ نئے انتظامات کے تحت وہ محمد بن قاسم کے زیرِ نگرانی جو فوج روانہ کر رہا ہے، وہ ضرور فتح و نصرت سے ہم کنار ہوگی۔ یہی وجہ ہے کہ اس نے ولید کو یہ لکھ کر دے دیا تھا کہ اس جنگ میں جس قدر روپیہ خرچ ہوگا، وہ پورے کا پورا بیت المال میں داخل کر دیا جائے گا۔ یہ جنگ انتہائی اہمیت کی حامل تھی، اس لیے کہ ایک تو یہ علاقہ سمندر پار کا تھا اور عرب سے بہت دور تھا۔ دوسرے یہ کہ سندھ اور مکران کے علاقوں کی معاشی حالت بہت خراب تھی، تیسری بات یہ تھی کہ یہاں کی آب و ہوا عربوں کے لیے قطعی ناسازگار تھی۔ یہی وجہ ہے کہ حجاج نے اس فوج کی تمام ضروریات کا پورا خیال رکھا اور خاص طور سے ہدایات دیں کہ روزانہ استعمال میں آنے والی چھوٹی بڑی تمام چیزیں ہر فوجی کے پاس ہونی چاہئیں اس نے حکم جاری کیا کہ سوئی دھلگے کا بھی انتظام کیا جائے۔ سندھ میں سرکہ نہیں ملتا تھا، اس لیے سرکے میں روٹیاں ترک کر کے سلٹے میں خشک کی گئیں اور پھر سامانِ رسد میں نہایت احتیاط کے ساتھ رکھی گئیں، تاکہ فوجی جب میدانِ جنگ میں جائیں اور بھوک کے وقت پانی میں بھگو کر روٹی کھائیں تو اس میں سرکے کا ذائقہ محسوس کریں۔

برہی اور بحری فوج

سندھ پر حملہ کرنے کے لیے برہی فوج کے علاوہ بحری فوج بھی روانہ کی گئی تھی جس کا بحری بیڑا بہت مضبوط اور مستحکم تھا۔ اس کا انتظام بحری معاملات کے ماہرین کے سپرد کیا گیا تھا جو اس کی نقل و حرکت کے تمام پہلوؤں کی نگرانی کرتے تھے۔

محمد بن قاسم نے جب فارس سے سندھ کی طرف یلغار کی تو بہت بڑی فوج ان کی کمان میں تھی، اس کے علاوہ چھ ہزار نفوس پر مشتمل شامی سپاہ ان کے ہم رکاب تھی۔ اور بھی بہت سے رضا کار اور سپاہی ان کے لشکر میں شامل تھے۔ اس ضمن میں بلاذری کے الفاظ لائق تذکرہ ہیں۔

وَضَمَّ سِتَّةَ آلَافٍ مَتَجِدًا هَلَّ الشَّامَ وَخَلَقًا مِنْ غَيْرِهِمْ عَلَيْهِ
یعنی حجاج بن یوسف کے علاوہ شام کے چھ ہزار فوجیوں کو محمد بن قاسم کی کمان میں روانہ کیا۔ اس کے ساتھ ہی اور بہت سے لوگ ان کے لشکر میں شامل کیے۔
تمام جنگی ساز و سامان انھوں نے قیام شیراز کے زمانے میں تیار کیا۔ چھوٹی بڑی چیزوں کو جمع کرنے، فوج کو تربیت دینے اور برصغیر کے حالات و کوائف سے اچھی طرح مطلع ہونے کی غرض سے وہ چھ مہینے شیراز میں مقیم رہے۔ اس کے بعد مکران کی طرف روانہ ہوئے، اور کینر کے مقام پر پہنچے جو حد مکران سے پانچ دن کی مسافت پر تھا۔ کینر سے مکران کے مرکزی شہر فز پور کا عزم کیا۔ دو دن میں اس شہر میں آئے اور اس پر علم فتح لہرایا۔ وہاں سے چل کر چار دن میں ارمائیل کے مقام پر آئے اور اسے فتح کیا۔ مکران کا جو حصہ اس سے چند سال پہلے فتح ہو چکا تھا، اس کے امیر محمد بن ہارون نمیری تھے، وہ بھی اپنی فوج اور ساتھیوں سمیت محمد بن قاسم کے ہم رکاب ہو گئے، مگر راستے ہی میں محمد بن ہارون کا انتقال ہو گیا اور انھیں قبیل کے مقام پر دفن کر دیا گیا۔

یہاں یہ یاد رہے کہ ارمائیل کو ارمیل بھی کہا جاتا ہے۔ یہ مکران اور دہیل کے وسط میں سمندر سے تھوڑی دُور واقع تھا۔ اب اسے ارمین بیلہ کے نام سے موسوم کیا جاتا ہے اور قللات ڈوئرن میں ضلع لس بیلہ کا صدر مقام ہے، کراچی سے ساٹھ ستر میل کے فاصلے پر شمال میں واقع ہے۔

فز پور اور ارمائیل کے شہر محمد بن قاسم نے اچھی خاصی جنگ کے بعد فتح کیے

اور فتح کے بعد کئی مہینے وہاں مقیم رہے۔ ان علاقوں میں اپنے امیر اور والی مقرر کیے اور ان کے انتظامات کو مضبوط و مستحکم رکھنے کے لیے ان کے نام احکام جاری کیے۔

اسلامی فوج کا دیہیل پر حملہ اور اس کی فتح

اب محمد بن قاسم نے عساکر اسلامی کو دیہیل کی طرف حرکت کرنے کا حکم دیا جو ارمائیل سے چار دن کی مسافت پر اس زمانے کا بہت بڑا شہر تھا اور ساحل سمندر پر واقع تھا۔ یہی وہ شہر تھا، جہاں سے بحری ڈاکوؤں نے ان کشتیوں کو لوٹا تھا جن پر سرندیپ کے راجہ نے مسلمان عورتوں اور بچوں کو سوار کر کے عراق کی طرف روانہ کیا تھا۔ محمد بن قاسم نے ۹۳ھ کو رمضان کے مہینے میں جمعۃ المبارک کے دن اس شہر کی حدود میں قدم رکھے، اس وقت بہت بڑا لشکر ان کے ساتھ تھا جس کے ایک حصے کی قیادت ابوالاسود جہم بن احر جعفری کر رہے تھے، جو فارس کی جنگوں میں شان دار خدمات سر انجام دے چکے تھے اور محمد بن قاسم ان کے جنگی کارناموں سے بہت متاثر تھے۔ ہزاروں افراد پر مشتمل بڑی فوج کے علاوہ تربیت یافتہ بحری بیڑا بھی ساتھ تھا، جس میں فوج، سامان جنگ، بہترین اسلحہ، رسد اور بہت سی ضروری چیزیں موجود تھیں۔ اس وقت محمد بن قاسم اٹھائیس برس کی عمر کو پہنچ چکے تھے اور وہ تجربہ کار جرنیل، بہادر جنگ جو اور صاحب تدبیر سپہ سالار اور امیر تھے۔

اس واقعے سے ٹھیک اٹھتر سال قبل ۱۵ ہجری میں برصغیر کی سر زمین میں مسلمانوں کے قدم پہنچ چکے تھے اور اس کے بہت سے حصے ان کے گھوڑوں کی ٹاپوں سے آشنا ہو چکے تھے۔ اس کے بعد اس خطۂ ارض کے کئی علاقے مسلمانوں نے فتح کر لیے تھے اور وہاں کسی نہ کسی پیمانے پر ان کی حکومت بھی قائم ہو گئی تھی، لیکن بہت بڑی فوج کے ساتھ اور ایک خاص منصوبے اور اہتمام کے ساتھ ۹۳ھ میں محمد بن قاسم نے حملہ کیا اور سندھ کے اس شہر پر کیا، جس کی فتح کے بعد اسلامی فوج مسلسل آگے بڑھتی اور فتوحات حاصل کرتی گئی۔

اسلامی فوج نے دیبل پہنچتے ہی شہر کا محاصرہ کر لیا اور نہایت تیزی کے ساتھ اس کے ارد گرد خندق کھود ڈالی۔ یہ خندق حجاج بن یوسف کے حکم سے کھودی گئی تھی۔ اس پر ہزاروں کی تعداد میں بڑے بڑے نیزے گاڑ دیے اور ان پر جھنڈے لہرا دیے گئے۔ ہر نیزے اور جھنڈے کے نیچے مسلح سپاہی کھڑے کر دیے گئے تھے۔ فوج کے ساتھ ایک منجیق تھی، جس کا نام عروس تھا۔ یہ اتنی بڑی اور وزنی تھی کہ اسے پانچ سو آدمی کھینچتے تھے، اسے نہایت مناسب مقام پر نصب کر دیا گیا تھا۔

دیبل شہر کے وسط میں ایک بہت بڑا بت خانہ تھا، جس کی چھت پر بڑا مضبوط اور لمبا بانس گرٹا ہوا تھا، جو شہر سے بھی زیادہ موٹا تھا۔ اس پر بہت بڑا جھنڈا ہر وقت لہراتا رہتا تھا۔ جب زیادہ تیز ہوا چلتی تو وہ جھنڈا تمام شہر پر لہراتا اور اس پر اپنا سایہ ڈال دیتا تھا۔

حجاج بن یوسف کا دھیان ہر وقت سندھ کے محاذ جنگ کی طرف رہتا تھا اور اس کو خاص طور سے اس نے مرکز توجہ قرار دے لیا تھا۔ محمد بن قاسم کو حکم تھا کہ ہر تیسرے دن اسے محاذ کی صورت حال سے مطلع کیا جائے۔ خود وہ بھی عراق میں بیٹھا ہوا محمد بن قاسم کو جنگ کے سلسلے میں باقاعدہ ہدایات دیتا تھا۔ دونوں طرف سے التزام کے ساتھ خط و کتابت کا سلسلہ جاری تھا۔

محمد بن قاسم نے دیبل کے بارے میں پوری تفصیل لکھ کر حجاج کو بھیجی تو اس نے جواب دیا کہ تم اپنی منجیق عروس کو شہر دیبل کی جانب مشرق میں نصب کرو اور اس بات کا خاص طور سے خیال رکھو کہ اس کا دھانہ اوپر کی طرف ہو۔ منجیق چلانے والے کو ہدایت کرو کہ وہ بت خانے کے اس بانس کو نشانہ بنائے، جس کی تم نے اپنے خط میں تفصیل بیان کی ہے، تاکہ باشندگان شہر کے دلوں سے بت خانے کی شان و شوکت کا خیال بھی نکل جائے اور ان کا جانی نقصان بھی نہ ہو۔ چنانچہ اسی طرح منجیق چلائی گئی تو نشانہ ٹھیک لگا، گولے سے بت خانے کا لمبا بانس ٹوٹ گیا اور جھنڈا زمین بوس ہو گیا۔

اہل شہر کے لیے یہ بہت غم ناک اور باعثِ ہلاک واقعہ تھا۔ وہ جوڑوں میں آگئے اور غیظ و غضب سے بے قابو ہو گئے۔ محمد بن قاسم نے جو شہر سے باہر خندق پر کھڑا تھا، ان کو لٹکایا۔ وہ غصے سے پھہرے ہوئے باہر نکلے اور جنگ کے لیے تیار ہو گئے۔ شدید جنگ ہوئی اور مسلمان فوجوں نے انھیں شکست دے کر دوبارہ شہر میں گھسنے پر مجبور کر دیا۔ اب اسلامی فوج شہر میں داخل ہونے کے لیے بے تاب تھی، مگر وہ تفصیل جو شہر کے ارد گرد حفاظت کے لیے تعمیر کی گئی تھی اور جسے شہر پناہ کہا جاتا تھا، اتنی مضبوط اور اونچی تھی کہ اسے توڑنا بھی مشکل تھا اور اس کے اوپر چڑھنا بھی آسان نہ تھا۔ محمد بن قاسم نے تفصیل پر لمبی لمبی سیڑھیاں لگانے کا حکم دیا۔ چنانچہ مضبوط لکڑیوں کی سیڑھیاں لگائی گئیں اور سیڑھیوں کے ذریعے فوج دیسل شہر کے اندر داخل ہو گئی۔ منقول ہے کہ پہلا فوجی جو تفصیل پر چڑھا اور شہر میں داخل ہوا وہ کوفے کے قبیلے بنی مراد سے تعلق رکھتا تھا

تھوڑے عرصے میں دیسل فتح ہو گیا اور راجا داہر شہر چھوڑ کر بھاگ گیا۔ محمد بن قاسم یمن دن اس شہر میں مقیم رہے۔ جو لوگ جنگ میں شریک تھے، انھیں قتل کر دیا گیا۔ جنگ کرنے والوں میں بیت خانے کے جو بعض بیجاری اور مہنت شامل تھے، انھیں بھی موت کے گھاٹ اتار دیا گیا۔ پھر شہر کے ایک علاقے میں مناسب مقام پر مسجد تعمیر کی گئی اور چار ہزار مسلمانوں کو اس شہر میں آباد کیا گیا۔

دیسل اس نواح کا بہت بڑا شہر تھا اور علاقے کا مرکزی مقام تھا۔ راجا داہر کا دار الحکومت یہی شہر تھا اور بیت خانے کی وجہ سے اس کو اور بھی اہمیت حاصل تھی۔ بت غلنے میں سات سو پچاس بیجاری اور مہنت ہر وقت موجود رہتے تھے، جن کے پاس نقد روپے اور سونے چاندی کے ڈھیر لگے ہوئے تھے۔ اس شہر کو فتح کرنا آسان کام نہ تھا۔ یہ انتہائی مشکل مرحلہ تھا جو تاریخ یعقوبی کی روایت کے مطابق کئی مہینوں میں طے ہوا۔ اس کی فتح کا نتیجہ یہ ہوا کہ مسلمان فوجیوں کے حوصلے بڑھ گئے اور مخالفوں کی ہمت ٹوٹ گئی۔

دبیل کا محل وقوع

اب سوال یہ ہے کہ دبیل شہر کہاں واقع تھا ؟ اور موجودہ دور میں اس کی نشان دہی کیسے کی جاسکتی ہے ؟۔ اس سلسلے میں بہت سے اہل تحقیق نے بہت کچھ لکھا ہے ؛ لیکن اہم یہاں برصغیر کے ممتاز عالم مولانا مفتی محمد شفیع مرحوم کی مشہور تصنیف ” اسلام کا نظام اراضی “ کے ایک انداز کا خلاصہ بیان کرنا کافی سمجھتے ہیں۔ اس سے پتا چلے گا کہ دبیل کس مقام کا نام ہے۔ مفتی صاحب کی تحریر کا مفاد یہ ہے کہ دبیل کا محل وقوع کراچی کے قرب و جوار میں تھا۔ بعض حضرات کا کہنا ہے کہ کراچی کی بندرگاہ کیمارڈی سے کچھ فاصلے پر جزیرہ ” منورہ “ کے پہاڑ کے اوپر جو بہت پرانا قلعہ ہے، وہی دبیل تھا۔ محمد بن قاسم نے مغنیق کے گولے سے جو مینار گرایا تھا وہ اسی قلعے کا مینار تھا بعض حضرات نے ٹھٹھہ شہر کو دبیل قرار دیا ہے۔ یا قوت صوی کے بیان کے مطابق دبیل وہ مقام ہے جو کراچی کے شمال مشرق میں تقریباً پچاس میل کے فاصلے پر آج ” ڈابے جی “ کے نام سے مشہور ہے اور اسی نام کا ریلوے اسٹیشن بھی ہے۔ اسٹیشن سے چند فرلانگ دور ساحل سمندر پر ایک پُرانے قلعے کے نشان ملے ہیں؛ پورا قلعہ مٹی کی تہ میں دبا ہوا برآمد ہوا ہے۔ کھدائی کے دوران وہاں کچھ قبریں بھی پائی گئی ہیں، جن میں مردوں کے ڈھلپٹے صحیح سالم موجود ہیں، جن کو محکمہ آثارِ قدیمہ نے آئینے کے غول میں محفوظ کر دیا ہے۔ ان ڈھانچوں کے دیکھنے سے معلوم ہوتا ہے کہ یہ وہ مسلمان شہداء ہیں جنہوں نے دبیل کی فتح کے موقع پر جہاد شہادت نوش کیا تھا۔ بعض لاشوں میں تیر پیوست ہیں، تیر کا حصہ بھی اسی طرح محفوظ ہے۔ اس قلعے کے نیچے سندھ کی قدیم صنعت رنگ سازی کے ایک بڑے کارخانے کے نشان بھی برآمد ہوئے ہیں۔ ممکن ہے، مرورِ ایام سے اس کا نام ” دبیل جی “ سے بدل کر ” ڈابے جی “ ہو گیا ہو۔ ۴۸

نیرون (حیدر آباد) کی طرف پیش قدمی

دیسل کی فتح اور وہاں کے انتظامی امور کی تکمیل کے بعد محمد بن قاسم نے نیرون کی طرف پیش قدمی کی، جو دیسل سے بجانب جنوب چار دن کی مسافت پر تھا۔ نیرون اس زمانے میں وہ شہر تھا، جیسے اب حیدر آباد (سندھ) کے نام سے موسوم کیا جاتا ہے۔ یہاں یہ واقعہ قابل ذکر ہے کہ نیرون کے حاکم کا نام سندھ تھا جو عملاً راجا داہر کے ماتحت تھا، لیکن اس نے محمد بن قاسم کے حملے سے کئی سال پہلے حجاج بن یوسف کے پاس آدمی بھیج کر اس وقت اس سے صلح کر لی تھی، جب دیسل کے قریب مسلمان عورتوں اور بچوں کا جہاز لوٹا گیا تھا اور حجاج نے راجا داہر کو پیغام بھیجا تھا کہ ڈاکوؤں کو گرفتار کر کے سزا دی جائے، لیکن راجا داہر نے اس پیغام کو درخور اعتنا نہیں سمجھا تھا اور ڈاکوؤں کو گرفتار کرنے اور سزا دینے سے انکار کر دیا تھا۔ اس کے بعد راجا داہر کے علاقے پر عربوں کے حملے کا خطرہ پیدا ہو گیا تھا اور اس موقع پر نیرون کے حاکم سندھ نے دور اندیشی سے کام لیتے ہوئے، حجاج بن یوسف کی طرف مصالحت کا پیغام بھیجا تھا، جو حجاج نے منظور کر لیا تھا۔ اس کا نتیجہ یہ ہوا کہ محمد بن قاسم نے جب نیرون (حیدر آباد) کی طرف پیش قدمی کی تو سندھ سے کوئی تعرض نہیں کیا، نہ سندھ نے ان سے لڑائی جھگڑے کی کوشش کی، بلکہ اس نے اور اس کی رعایا نے اس معاہدے پر پورا عمل کیا جو کئی سال پہلے حجاج سے کیا گیا تھا۔

نیرون (حیدر آباد) کے لوگوں نے اپنے حاکم سندھ کی قیادت میں شہر سے باہر نکل کر محمد بن قاسم کا استقبال کیا اور نہایت اعزاز و احترام کے ساتھ انھیں شہر میں لے کر گئے۔ تمام اسلامی فوج کے کھانے پینے اور آرام و آسائش کا بہترین انتظام کیا اور انھیں ہر قسم کی سہولتیں مہم پہنچائیں۔

نیرون سے محمد بن قاسم نے حجاج کو خط لکھا اور یہاں کی صورت حال سے مطلع کیا۔ اس خط میں اس نے حجاج سے آگے بڑھنے اور مزید علاقے فتح کرنے کی اجازت طلب کی۔ ان دنوں خراسان کے امیر قتیبہ بن مسلم باہلی تھے جو مشرق میں

فتوحات کرتے ہوئے حدودِ چین تک پہنچ گئے تھے۔ انھوں نے بھی حجاج سے آگے قدم بڑھانے کی درخواست کی تھی۔ حجاج نے دونوں کو ایک ہی جواب دیا کہ جہاں تک فتوحات حاصل کر سکتے اور آگے بڑھ سکتے ہو، بڑھتے جاؤ۔ محمد بن قاسم کو حجاج کا یہ جواب نیروں ہی میں موصول ہوا۔

نیروں سے آگے کو روانگی

محمد بن قاسم نے چند روز نیروں میں قیام کیا، اس کے بعد اگلی منزل کی طرف روانہ ہوئے، جدھر کا رخ کیا، فتح سے ہم کنار ہو تے گئے۔ مورخین نے ان کی اگلی منزل کو سندھ اور سہیدان کے دو دریاؤں سے موسوم کیا ہے، لیکن یہ معلوم نہیں ہو سکا کہ وہ کن کن علاقوں سے گزرتے تھے۔ اتنا البتہ پتا چلتا ہے کہ ان دریاؤں کے قریب کے ایک علاقے کا حاکم ایک شخص سرپ داس تھا۔ اسلامی لشکر اس کے علاقے میں داخل ہوا تو اس نے آگے بڑھ کر اپنی رعایا کی طرف سے محمد بن قاسم کا استقبال کیا اور صلح کی درخواست کی۔ اس طرح اس نے اپنے علاقے کے باشندوں کو لڑائی کے خطرات سے بچالیا۔ محمد بن قاسم نے وہاں کے لوگوں کے ساتھ نہایت اچھا برتاؤ کیا اور ان سے خراج ادا کرنے کے لیے کہا، انھوں نے خراج دینا بخوشی منظور کر لیا اور اسلامی فوج آگے کو روانہ ہو گئی۔

اب محمد بن قاسم اور عسا کر اسلامی کا رخ دریائے سندھ کی طرف تھا۔ انھوں نے ایک وسیع میدان میں پڑاؤ کیا، اس سے کچھ فاصلے پر ایک شہر آباد تھا، جسے عربی کتب تاریخ میں ”سدوسان“ لکھا گیا ہے۔ یہ شہر دریائے سندھ کے مغربی جانب تھا اور اس کے قرب و جوار میں بدھ مذہب سے تعلق رکھنے والے لوگ آباد تھے۔ محمد بن قاسم نے قبیلہ بنو ثقیف کے ایک بہادر فوجی محمد بن مصعب ثقفی کو سدوسان کی فہم پر روانہ کیا۔ محمد بن مصعب اور اس کے فوجی گھوڑوں اور اونٹوں پر سوار ہو کر سدوسان پہنچے۔ وہاں کے لوگوں نے صلح کی درخواست کی اور امن و امان کے طالب ہوئے۔ محمد بن مصعب نے ان کی درخواست قبول کی اور خراج ادا کرنے کا حکم دیا۔ انھوں

نے خراج گزار اور وفا شعار ہونے کا وعدہ کیا اور یہی بات فریقین کے درمیان صلح کی شرط قرار پائی۔

مسلمان فوج کے ساتھ غیر مسلم فوج

سدوسان سے روانہ ہوتے وقت محمد بن مصعب ثقفی نے وہاں کے کچھ آدمی اس لیے اپنے ساتھ کر لیے کہ یہ لوگ شرط صلح پر قائم رہیں۔ بلاذری کی روایت کے مطابق محمد بن مصعب جب محمد بن قاسم کے پاس پہنچے تو سدوسان کے چار ہزار جہاٹ ان کے ساتھ تھے، یہ سب لوگ مسلمانوں کی فوج میں شامل ہو گئے تھے۔ محمد بن قاسم نے سدوسان کی امارت اپنے ایک ساتھی کے سپرد کی، جس نے وہاں کا انتظام اپنے ہاتھ میں لے لیا۔ ۷۹ھ

راجاداہر سے جنگ اور اس کا قتل

محمد بن قاسم نے جب دیبل پر حملہ کر کے اسے فتح کر لیا تو راجاداہر وہاں سے بھاگ گیا تھا اور حدودِ سندھ سے نکل کر راجاراسل کی راجدھانی میں "کچھ" کے مقام پر پہنچ گیا تھا۔ یہ علاقہ ہندوستان میں شامل تھا جو موجودہ دور میں گجرات کا ٹھیاواڑ کا حصہ ہے۔ راجاداہر نے راجاراسل سے مل کر محمد بن قاسم کے خلاف وسیع پیمانے پر جنگی تیاریاں شروع کر دی تھیں۔ محمد بن قاسم سندھ کے بڑے اور مشہور شہروں کو زیر نگین کر کے اپنی فوج کا رخ ہندوستان کے اس علاقے کی طرف موڑنا چاہتے تھے، جہاں راجاداہر اسلامی لشکر کے خلاف معرکہ آرا ہونے کی تیاریاں میں مصروف تھا۔ چنانچہ ہنگامی طور سے دریائے سندھ پر لکڑی کا پل باندھ دیا گیا جسے عبور کر کے مسلمان فوج کچھ کے علاقے میں داخل ہو گئی۔ راجاداہر جو دیبل کی شکست کا بدلہ لینے کے لیے ایک مدت سے یہاں بیٹھا حربی ساز و سامان جمع کر رہا تھا، نہایت عزم و ہمت اور انتہائی تیزی اور مستعدی کے ساتھ بہت بڑے لشکر کی معیت

میں میدان جنگ میں نمودار ہوا۔ وہ ایک جنگی ہاتھی پر سوار تھا، مورخین کے بیان کے مطابق مزید ستائیس ہاتھی، اس کے آگے پیچھے چل رہے تھے، اور یہ وہ ہاتھی تھے، جنھیں خاص طور سے جنگی تربیت دی گئی تھی۔

راجا داہر اس جنگ کو فیصلہ کن جنگ کی حیثیت دینا چاہتا تھا، اور یہ جنگ واقعی فیصلہ کن ثابت ہوئی۔ اس میں ٹھاکروں کی فوج بھی ہزاروں کی تعداد میں داہر کے زیرِ کمان تھی۔ یہ بڑی بہادر فوج تھی جس نے مسلمانوں کا مقابلہ جرأت اور بے جگری سے کیا۔ تاریخ کی کتابوں میں بتایا گیا ہے کہ اس جنگ کی شدت کا یہ عالم تھا کہ اس نواح میں اس سے قبل کبھی ایسی شدید اور زوردار جنگ نہیں ہوئی تھی۔ برصغیر کے قدیم حکمران جنگی ہاتھیوں کو اس انداز سے میدان جنگ میں لاتے تھے کہ جو ہاتھی سب سے زیادہ طاقت ور اور سرکش ہوتا، اس کی سونڈ پر ایک بہت بڑا تیز خنجر باندھ دیا جاتا، جسے کٹا لکھا جاتا ہے۔ پھر پوری سونڈ لوہے کی زمرہوں سے پھپھادی جاتی تھی۔ اس کے جسم پر بھی لوہے کی زریں اور مچھیں ہوتی تھیں، اس کے بعد اسے دشمن کے مقابلے میں میدان میں چھوڑ دیا جاتا، اور پانچ سو بہادر جنگجو سپاہیوں کی پیدل فوج اسلحہ سے لیس ہو کر اس کے ارد گرد چلتی تھی۔ ایک ہاتھی تقریباً چھ ہزار شہسواروں سے نبرد آزما ہوتا تھا اور جس طرف حملہ کرتا، دشمن کی صفوں کی صفیں الٹا جاتا۔ اس قسم کے ستائیس جنگی ہاتھی راجا داہر کی فوج میں شامل تھے، جن کے ساتھ چودہ ہزار سپاہی میدان جنگ میں موجود تھے۔ پیدل اور سوار فوج اس کے علاوہ تھی، جو کئی ہزار افراد پر مشتمل تھی۔ مجموعی اعتبار سے راجا داہر کی فوج چالیس ہزار سے زیادہ تھی۔

راجا داہر خود میدان جنگ میں موجود تھا، وہ ایک جنگی ہاتھی پر سوار تھا اور خوب دادِ شجاعت دے رہا تھا۔ سخت گرمی کا موسم تھا اور سورج کی پتلیں سے زمین آگ کے شعلے اُگل رہی تھی۔ ایک مرتبہ ایسا ہوا کہ داہر نے آگے بڑھ کر مسلمان فوجیوں پر شدید حملہ کیا۔ اس اثنا میں اس کا ہاتھی پیاس کی شدت کے باعث

فیل بان کے قابو سے باہر ہو گیا۔ اب راجا ہاتھی سے اترا اور حریف پر تیزی سے تلوار کے وار کرنے لگا۔ وہ پیدل فوجی کی حیثیت سے لڑ رہا تھا۔ ادھر مسلمانوں کے پاؤں بھی مضبوطی سے جم چکے تھے، دونوں طرف کے فوجیوں کی گردنیں کٹ کٹ کر زمین پر گر رہی تھیں اور لاشے خاک و خون میں تڑپ رہے تھے۔ فریقین کے جنگجو گرفتار بھی ہو رہے تھے اور معرکہ زوروں پر تھا کہ راجا داہر مقابلہ کرتا ہوا بھاگ کھڑا ہوا، اس کے ساتھ ہی اس کی فوج کے حوصلے ٹوٹ گئے اور اس نے میدان چھوڑ کر فرار کی راہ اختیار کی۔ مسلمانوں نے شکست خوردہ فوج کا تعاقب کیا اور بے شمار لوگوں کو قتل کر دیا گیا، راجا داہر کو بھی مار دیا گیا۔

راجا داہر کو کس نے قتل کیا۔ ۹

ایک روایت میں بتایا گیا ہے کہ اسے قبیلہ بنی کلاب کے ایک فوجی نے قتل کیا تھا۔

دوسری روایت کے مطابق قبیلہ بنو طے سے تعلق رکھنے والے ایک سپاہی قاسم کی تلوار سے راجا داہر کا سر تن سے جدا ہوا۔ قاسم کے والد کا نام ثعلبہ، دادا کا عبد اللہ اور پردادا کا حصن تھا۔ اس سلسلہ نسب کی رُو سے اسے قاسم بن ثعلبہ بن عبد اللہ بن حصن طائی کہا جاتا تھا۔

ایک اور روایت میں بتایا گیا ہے کہ اس کے قاتل کا تعلق تو قبیلہ بنو طے ہی سے تھا، لیکن قاتل کا نام قشعم بن ثعلبہ طائی تھا۔ ۱۰
قشعم بن ثعلبہ نے اپنے اس بہت بڑے بہادرانہ کارنامے کو جن اشعار کے قالب میں ڈھالا ہے، وہ لائق ملاحظہ ہیں۔

الخيل تشهد يوم داهور القضا	و محمد بن القاسم بن محمد
اني فرجت الجمع غير معدود	حتى علوت عظيمهم بمهند
فتركت تحت الحجاج مجدلا	متعض الخدين غير مود

۱۰ دیکھئے فتوح البلدان ص ۲۷۷۔ جہرۃ انساب العرب ص ۴۴۔ کتاب الاشتقاق ص ۳۹۹

یعنی جس دن داہر سے جنگ ہوئی، گھوڑے اور نیزے اور محمد بن قاسم گواہی دیتے ہیں۔

کہ اس دن میں فوجیوں کی صفوں کو پیر تا پھاڑتا ہوا، اہل سندھ کے عظیم حکمران راجا داہر پرہمندی تلوار سے غالب آگیا۔

میں نے اسے گردوغبار کے نیچے پڑا ہوا، اس حالت میں چھوڑا کہ اس کے رخساروں پر مٹی کی تہہ جمی ہوئی تھی اور اس کے سر کے نیچے کوئی تکیہ نہ تھا۔

راجا داہر کے قتل کی خبر فوری طور پر عراق میں حجاج بن یوسف کو پہنچائی گئی، جو نہایت بے تابی سے جنگ کے نتیجے کا انتظار کر رہا تھا۔ اس کے بعد اس کا سر کاٹ کر حجاج کے دربار میں بھیجا گیا۔

منصور بن حاتم نخوی کے حوالے سے ہندوستان کے ممتاز مورخ قاضی اطہر مبارک پوری رقم طراز ہیں:

”راجا داہر اور اس کے قاتل دونوں کی تصویریں یا مجسمے شہر بھڑوچ

میں بنے ہوئے ہیں۔ ہندوستان میں قدیم زمانے سے نامور افراد کے مجسموں

اور تصویروں کے ذریعے ان کی یادگار قائم کرنے کا رواج ہے۔ چونکہ سندھ

کا راجا داہر سورا شطر اور گجرات کے علاقے کچھ میں قتل ہوا، جو راجا راسل

کی ملکیت تھا، اس لیے اس کی اور اس کے قاتل دونوں کی یادگار گجرات

کے قدیم شہر بھڑوچ میں قائم کر کے دونوں بہادروں کے کارناموں کو یاد رکھا

گیا۔ دونوں اپنے اپنے کارناموں میں بہادر تھے۔ راجا داہر نے عرب کی

عظیم فوج کا حجم کا مقابلہ کیا اور قشعہ نے اس عظیم راجے کا کام تمام کیا۔

راجا داہر کے مرنے کے بعد پورے سندھ پر محمد بن قاسم کا مکمل قبضہ ہو گیا

اور وہ اطراف و جوانب کے قریہ قریہ اور شہر شہر کو فتح کرتے ہوئے اردور

جا پہنچے۔ اے

اے خلافت امویہ اور ہندوستان ص ۱۱۴

راجاداہر سے لڑنا اور اس کو قتل کر دینا بہت بڑا کارنامہ تھا جو محمد بن قاسم کی قیادت میں عرب فوج نے سرانجام دیا۔ جب راجاداہر کا سر عراق پہنچا تو کئی شاعروں نے محمد بن قاسم اور ان کی بہادر فوج کی تعریف میں شعر کہے۔ یہ شعر کہنے میں وہ بلاشبہ حق بجانب تھے۔

حضرت حسن بصری کے فرزند گرامی حضرت کمس جو نامور تابعی تھے، اس جنگ میں فوجی کی حیثیت سے محمد بن قاسم کے لشکر میں شامل تھے۔ وہ اس جنگ کا حال بیان کرتے ہوئے فرماتے ہیں کہ راجاداہر بہت بڑی فوج لے کر ہمارے مقابلے میں آیا، اس میں جنگی ہاتھی اس کے ساتھ تھے۔ دریا نے سندھ عبور کر کے ہم اس کے لشکر جہرا کا مقابلہ کرنے کے لیے گئے اور پھر شدید جنگ ہوئی، جس میں عددی اعتبار سے بھی داہر کی فوج بہت زیادہ تھی، حربی ساز و سامان کا بھی کوئی حساب نہ تھا، سب سے بڑی بات یہ کہ جہاں جنگ ہو رہی تھی، اس کے گرد و پیش کا تمام علاقہ خود اس کی یا اس کے ہم مذہب راجوں ہمارا جوں کی قلمرو میں شامل تھا، لیکن اس کے باوجود دشمن کو ہزیمت اور مسلمانوں کو کامیابی ہوئی۔ یہ سب اللہ کی مہربانی اور اس کی رحمت تھی۔

اس پر عرب مسلمانوں کا خوش ہونا اور مختلف طریقوں سے مسرت و شادمانی کا اظہار کرنا انسانی فطرت کے عین مطابق تھا۔

الوریا اُڑوڑ کی طرف پیش قدمی

کچھ کے عظیم معرکے سے فارغ ہونے اور میدان جیت لینے کے بعد محمد بن قاسم نے اُڑوڑ کی طرف پیش قدمی کی۔ ایک روایت کے مطابق راجاداہر کی بیوی اور اس کے اہل خانہ اُڑوڑ کے حکمران کے ہاں مقیم تھے اور اس نے ان کو پناہ دے رکھی تھی۔ خدام کی ایک جماعت ان کے ساتھ تھی اور مال و دولت کے ڈھیر ان کے پاس تھے۔ داہر کی بیوی کو جب پتا چلا کہ محمد بن قاسم کی فوج نے ارور کا رخ کر لیا ہے تو اپنی بہت سی باندیوں اور کنیزوں کے ساتھ اس نے اپنے آپ کو آگ لگا دی تھی اور جیل کر زندگی کا خاتمہ کر لیا تھا تاکہ مسلمان فوجیوں کی گرفت میں نہ آسکیں۔ یہ فتوح البلدان کی روایت

ایک اور روایت میں جو تاریخ یعقوبی میں درج ہے، بتایا گیا ہے کہ ارور علاقہ سندھ کا بہت بڑا شہر تھا۔ راجا داہر کی بیوی اپنی بہت سی خادماؤں کے ساتھ اس شہر میں مقیم تھی اور وہاں کے حکمران کی پناہ میں تھی۔ محمد بن قاسم نے یہاں پہنچ کر اس کا محاصرہ کر لیا تھا۔ اس کے باشندوں کو ابھی تک راجا داہر کے مارے جانے کی خبر نہیں ہوئی تھی۔ محمد بن قاسم نے کچھ لوگوں کے ذریعے داہر کی بیوی کو اس کے مرنے کی اطلاع دی اور امان طلب کرنے کے لیے کہا۔ چنانچہ باشندگان شہر نے امان طلب کر لی اور محمد بن قاسم کے لیے شہر کا دروازہ کھول دیا گیا۔ محمد بن قاسم نے شہر میں داخل ہو کر نئے انتظامات کیے اور وہاں کے لوگوں کو امان دی۔ پھر اپنا نائب مقرر کر کے آگے نکل گئے۔ ۵۲

آٹور یا آٹور علاقہ سندھ کا قدیم شہر اور رائے خاندان کا دار الحکومت تھا اور دریائے سندھ کے کنارے واقع ہونے کی وجہ سے بہت سرسبز اور آباد تھا۔ اس کی حدود سلطنت جنوب میں گجرات اور سورا شطر تک پھیلی ہوئی تھیں۔ آج کل اسے اردو کہتے ہیں۔ سندھ میں روہڑی اسٹیشن سے چار میل جنوب میں واقع ہے اور دور دور تک کھنڈر پھیلے ہوئے ہیں۔ ۵۳

برہمن آباد کی تسخیر

راجا داہر کی موت کے بعد اس کی فوج کے بہت سے سپاہی بھاگ کر برہمن آباد چلے گئے تھے۔ یہ سندھ کا وہ پُرانا شہر تھا، جس کے ارد گرد دور تک پھیلی ہوئی بھاڑیاں اور بے شمار درخت تھے۔ یہ ایسا جنگل تھا، جس میں لوگوں کے

۵۲ دیکھیے فتوح البلدان ص ۲۶۶

۵۳ تاریخ یعقوبی ص ۳۲۷

۵۴ خلافت امویہ اور ہندوستان ص ۱۱۶

چھپ جانے اور روپوش ہو جانے کی بڑی گنجائش تھی، چنانچہ داہر کی فوج کے ہزاروں سپاہی اس جنگل میں چھپ گئے تھے، وہ موقع پا کر مسلمانوں پر حملہ کرنا چاہتے تھے تاکہ داہر کی شکست اور موت کا بدلہ لیا جاسکے۔ محمد بن قاسم کو اس کی اطلاع ہوئی تو انھوں نے براہمن آباد اور اس کے قرب و جوار کے علاقے کی تسخیر کا عزم کیا اور نہایت تیزی سے یہاں پہنچے اور دشمن پر حملہ آور ہوئے۔ داہر کی فوج کے ان سپاہیوں نے جو اس نواح میں چھپے بیٹھے تھے، مسلمانوں کا ڈٹ کر مقابلہ کیا، لیکن مسلمان فوج نے ان کو بڑی طرح شکست دی۔ ایک روایت کی رو سے دشمن کے آٹھ ہزار اور ایک روایت کی رو سے چھبیس ہزار آدمی مارے گئے۔

حضرت حسن بصری رحمۃ اللہ علیہ کے فرزند دینندہ حضرت کمس اس لڑائی میں محمد بن قاسم کے ہم رکاب تھے۔ انھوں نے ”براہمن آباد“ کے بجائے اس شہر کو ”براہما“ کہا ہے۔ لیکن اس سے کوئی فرق نہیں پڑتا۔ براہمن آباد اور براہما کا اطلاق ایک ہی شہر پر ہوتا ہے۔

بعض اور شہروں کی طرف پیش قدمی

راجا داہر کی فوج سے بھاگ کر جو سپاہی اروڑ اور براہمن آباد میں روپوش ہو گئے تھے، وہ ہزاروں کی تعداد میں تھے۔ ان کی سرکوبی کے بعد محمد بن قاسم نے اگلے شہروں کی طرف پیش قدمی کی۔ وہ دراصل اس نواح کے دو بڑے شہروں کو فتح کرنا چاہتے تھے۔ ایک شہر کا نام اس زمانے میں الرور اور ایک کا بغور تھا۔ راستے میں ایک قصبہ ساوندری پڑتا تھا۔ وہاں پہنچے تو لوگوں نے قصبے کی حد سے باہر نکل کر ان کا استقبال کیا اور طالبِ امان ہوئے۔ محمد بن قاسم نے ان کی درخواست اس شرط کے ساتھ منظور کی کہ وہ خیر سگالی کے جذبے سے مسلمانوں کی ضیافت اور اگلے سفر کے لیے ان کی رہنمائی کریں گے۔ یہ شرط مانی گئی تو وہ آگے بڑھے اور بسدنام کے ایک قصبے میں پہنچے۔ وہاں کے لوگوں نے بھی باشندگان ساوندری طرح امن و صلح کی التجا کی۔ ان پر بھی وہی شرط عائد کی گئی جو ساوندری کے باشندوں پر عائد

کی گئی تھی، جس پر بخوشی عمل کیا گیا۔

اب اسلامی فوج الرور پہنچی اور شہر کا محاصرہ کر لیا۔ یہ اس علاقے کا ایک بڑا شہر تھا۔ باشندگان شہر سے اس شرط پر صلح ہوئی کہ مسلمان نہ مقامی باشندوں کو قتل کریں گے، نہ ان کا بیت خانہ منہدم کریں گے اور نہ بیتوں کو توڑیں گے۔ ان کے بیت خانے کو وہی حیثیت حاصل ہوگی جو یہود و نصاریٰ اور عیسویں کے عبادت خانوں کو حاصل ہے۔ محمد بن قاسم نے ان پر خراج مقرر کیا، جو ادا کرنا ضروری ہوگا۔ طے پایا کہ اگر وقت مقررہ پر خراج ادا نہ ہو سکے اور اس میں کچھ دیر ہو جائے تو کوئی حرج نہیں۔ خراج ادا کرنے والوں پر سختی نہیں کی جائے گی۔ شہر الرور میں ایک مسجد تعمیر کی گئی اور مسلمان وہاں آباد کیے گئے۔ ۵۵ھ

بغور کے باشندوں سے بھی اسی طرح صلح کی گئی۔ وہاں بھی بالکل امن و امان رہا اور فریقین میں سے کسی فریق نے کسی پر سختی نہیں کی۔

محمد بن قاسم نے ۹۳ھ میں سرزمین سندھ میں قدم رکھا تھا اور مذکورہ بالا تمام واقعات ۹۳ھ ہی میں ہوئے، یعنی ان کے ورود سندھ کے پہلے سال ہی اتنی فتوحات حاصل ہو گئیں۔

راجا چچ سے لڑائی اور اس کا قتل

اس کے بعد ۹۴ھ شروع ہوا۔ بالفاظ دیگر محمد بن قاسم کے سندھ میں وارد ہونے پر ایک سال گزر گیا اور دوسرے کا آغاز ہوا۔ اس سال ان کی جنگ راجا داہر کے بیٹے راجا چچ سے ہوئی جو دوران جنگ میں مارا گیا۔ اس کے علاوہ بھی اس سال میں کئی معرکے ہوئے اور ہر معرکے میں مسلمان کامیاب رہے۔

پنجاب کا عزم اور ملتان کی فتح

محمد بن قاسم کی سندھ میں آمد پر اب دو سال پورے ہو چکے تھے اور تیسرا

سال شروع ہو گیا تھا، یعنی ۹۳ھ کے بعد ۹۴ھ کا سورج بھی غروب ہو گیا تھا اور ۹۵ھ نے اپنے سفر کا آغاز کر لیا تھا۔ اس اثنا میں سندھ کا تمام علاقہ فتح کر لیا گیا تھا بلکہ حدودِ سندھ سے آگے رن کچھ کے بھی اچھے حصے علاقے کو اسلامی فوجیں زیرِ نگیں کر چکی تھیں۔ اب انھوں نے پنجاب کا رخ کیا اور ملتان کی طرف بڑھنے لگیں۔ دریائے بیاس عبور کر کے راستے کے چند شہروں پر تسلط جمایا اور پھر تیزی سے ملتان کے دروازے پر جادستک دی۔ وہاں کے لوگوں نے لڑائی کو دعوت دی تو اسلامی لشکر کے ایک فوجی زائدہ بن عمیر طائی نے بڑی ہزمندی اور چابک دستی سے اپنے دستے کی کمان کی اور نہایت دلیری اور بہادری سے دشمن کا مقابلہ کیا۔ نتیجہ یہ ہوا کہ حریف کے جنگجو شہر سے باہر نکل کر لڑ رہے تھے، مسلمانوں کے تابڑ توڑ حملوں کی تاب نہ لاسکے اور میدان چھوڑ کر بھاگنے پر مجبور ہو گئے۔ اس موقع پر محمد بن قاسم نے جو جنگ کی تمام صورتِ حال کا جائزہ لے رہے تھے، فوج کو نہایت تیزی سے شہر کے چاروں طرف پھیلادیا اور اس کا جلدی سے محاصرہ کر لینے کا حکم جاری کیا۔ محاصرے نے اتنا طول کھینچا کہ اسلامی لشکر میں سامانِ رسد کی شدید قلت پیدا ہو گئی اور کھانے پینے کی چیزوں کا دستِ یاب ہونا مشکل ہو گیا۔

یہ انتہائی اذیت ناک صورتِ حال تھی۔ اس دوران میں شہر کا ایک شخص طلبِ امان کے لیے محمد بن قاسم کی خدمت میں آیا اور اس مقام کی نشان دہی کی جہاں سے پینے کا پانی شہر کو جاتا تھا۔ مسلمان فوج نے فوراً اس مقام پر قبضہ کر لیا اور پھر نہایت آسانی سے شہر فتح ہو گیا۔

بات یہ تھی کہ دریا کا پانی ایک جگہ سے گزر کر شہر کے اندر جاتا اور ایک تالاب میں جمع ہوتا تھا۔ اسی تالاب سے پورے شہر کے لوگ پانی حاصل کرتے تھے۔ اس شخص کی نشان دہی کے بعد محمد بن قاسم نے فوجیوں کو حکم دے کر شہر کے باہر نہر اس قدر گہری کر دی کہ سارا پانی وہیں رُک گیا اور شہر میں جانا بند ہو گیا۔ اب

پانی کی نایابی اور پیاس کی شدت سے تمام شہر بنسلا اٹھا اور باشندگانِ ملتان نے خود ہی مسلمان فوج کے لیے شہر کے دروازے کھول دیے۔

محمد بن قاسم نے شہر کے اندر جا کر ان فوجیوں کو قتل کر دیا جنہوں نے مسلمانوں سے لڑائی کی تھی اور جو سپاہی میدانِ جنگ میں نہیں آئے تھے، انہیں گرفتار کر لیا گیا۔

ملتان میں جو بہت بڑا بت خانہ تھا، اس میں چھ ہزار بجاری اور منبت ہر وقت موجود رہتے تھے۔ دس گز لمبی اور آٹھ گز چوڑی اس کی ایک کوٹھری تھی، اس کی چھت میں ایک سوراخ تھا، جس میں بت خانے کی نذر و نیاز اور چڑھاوے کی رقم ڈالی جاتی تھی اور وہ رقم کوٹھری میں گرتی جاتی تھی۔

ملتان کے اس بت خانے میں میں سندھ اور ہند کے بے شمار لوگ روزانہ عبادت کے لیے آتے تھے اور بہت بڑی مقدار میں سونا چاندی اور نقد روپے اس کی بھینٹ چڑھاتے تھے۔ محمد بن قاسم نے بت خانے سے چھ ہزار بجاریوں اور منبتوں کو گرفتار کر لیا اور سونے چاندی کے ڈھیر اور نقد روپے سرکاری خزانے میں جمع کرانے کے لیے الگ رکھ لیے۔

اب تک کا خرچ اور آمدنی

مسلمان فوجوں کے سندھ میں داخل ہونے پر اب دو سال ہو چکے تھے۔ سندھ پورا فتح کر لیا گیا تھا، رن کچھ کے اچھے خاصے علاقے پر قبضہ کر لیا گیا تھا، ملتان زیرِ نگیں ہو چکا تھا اور راجا دہرموت کے گھاٹ اتر چکا تھا۔ حجاج بن یوسف نے محمد بن قاسم کو خط لکھا کہ میں نے امیر المومنین ولید کو یہ تحریریں ضمانت دی ہے کہ ہندوستان کی مہات پر میں نے جس قدر مال و دولت خرچ کیا ہے، وہ سب بیت المال میں جمع کر دیا جائے گا۔ اب تم مجھے میری اس ذمہ داری سے سبکدوش کرو اور بتاؤ کہ تمہارے اس علاقے میں آنے اور اس کو فتح کرنے میں اب تک کتنی رقم خرچ ہوئی اور کیا آمدنی ہوئی۔ ۹

اس کے جواب میں محمد بن قاسم نے حجاج کو کثیر مقدار میں مال بھیجا۔ اسے دیکھ کر حجاج نے مہات ہند اور سندھ پر خرچ اور آمدنی کا حساب لگایا تو پتا چلا کہ اب تک کل ساٹھ لاکھ درہم خرچ ہوئے ہیں اور ایک کروڑ بیس لاکھ درہم کی آمدنی ہوئی ہے۔ یہ صورت حال سامنے آئی تو حجاج نے اطمینان کا اظہار کیا اور کہا:

شفینا غیظنا وادركنا ثادنا وازدنا ستین الف الف درہم وراہم

داهر ۵۶

یعنی ہم نے اپنا غصہ ٹھنڈا کیا اور خون بہا لیا، اور مزید ساٹھ لاکھ درہم کی رقم اور راجا داہر کا سر نفع میں پایا۔

حجاج بن یوسف کا انتقال

محمد بن قاسم ملتان کی فتح کے بعد وہاں کے انتظام و انصرام کو آخری شکل دینے میں مصروف تھے اور بہت سے انتظامی معاملات سے فارغ ہو چکے تھے کہ رمضان ۹۵ھ میں حجاج بن یوسف کے انتقال کی خبر پہنچی۔ یہ خبر سنتے ہی وہ ملتان سے الرور اور بغور کی طرف لوٹے اور کچھ دن اس نواح میں قیام کیا۔ وہاں کے دوران قیام میں انھوں نے اس علاقے کے لوگوں سے انتظامی معاملات سے متعلق گفتگو کی اور ان کی رائے کو خاص اہمیت دی، اس لیے کہ وہ اس علاقے کے رہنے والے تھے اور ان کے مشورے اور تعاون کی ہر معاملے میں ضرورت تھی۔ مختلف افراد کو انعام و اکرام اور ہدایا و تحائف سے نوازا۔ مستحقین، غریب و مساکین، یتیم و عورتوں اور بوڑھے اور لاوارث لوگوں کی مدد کی۔ بعض مقامات پر فوجی مهم روانہ کی۔

بھیلماں اور سورتھہر پر چڑھائی

سندھ اور ملتان کی فتح کے بعد محمد بن قاسم نے ان شہروں اور علاقوں کو مرکز توجہ ٹھہرایا جو سندھ سے ملحق ہیں اور ہندوستان کے موجودہ جغرافیے کے لحاظ سے

راجستان اور گجرات کا ٹھیاواڑ میں شامل ہیں۔ اس نواح کے بعض مقامات مثلاً کچھ وغیرہ اس سے تھوڑا عرصہ قبل راجاداہر کے ساتھ لڑائی کے نتیجے میں فتح ہو چکے تھے، اب باقی علاقوں اور شہروں کو فتح کرنے کا عزم کیا گیا۔ اس کے لیے انھوں نے سب سے پہلے بھیلمان پر فوج کشی کی جسے عربی کتب تاریخ میں بیلمان لکھا گیا ہے۔ یہ شہر اس زمانے میں گوجر قوم کا مرکزی مقام تھا، جو اچھی خاصی تعداد میں اس نواح میں آباد تھے۔ بھیلمان کے باشندوں نے مسلمان فوج کا مقابلہ نہیں کیا اور اس کی شرائط کے مطابق صلح کر لی۔

اس کے بعد محمد بن قاسم کی فوج اس علاقے کے ایک اور شہر سورٹھ کی طرف بڑھی، جسے عرب مورخوں نے "سرست" تحریر کیا ہے۔ یہاں کے لوگوں نے بھی لڑائی سے گریز کیا اور کسی قسم کی مزاحمت کے بغیر مسلمانوں کی اطاعت گزاری کا اعلان کر دیا۔

کھیرا کی جنگ اور فتح

بھیلمان اور سورٹھ کو بلا مقابلہ زیر نگین کر لینے کے بعد اسلامی فوجوں نے کھیرا کا رخ کیا جو علاقہ گجرات کے وسط میں واقع ہے اور جسے عربوں کی تاریخ میں "کیرج" کے نام سے موسوم کیا گیا ہے۔ اس شہر اور اس کے گرد و نواح کا حکمران راجادوہر تھا۔ اسے محمد بن قاسم کی آمد کا پتہ چلا تو مقابلے کے لیے میدان میں اترا، دونوں طرف کی فوجیں آمنے سامنے آئیں اور قدم جما کر لڑنے لگیں۔ کچھ دیر بعد راجہ دوہر کی فوج کے پاؤں اکھڑ گئے اور راجا میدان چھوڑ کر بھاگ کھڑا ہوا۔

ایک روایت کے مطابق راجادوہر ان جنگ میں مارا گیا اور شہر کے لوگوں نے محمد بن قاسم کی خدمت میں حاضر ہو کر امان طلب کی۔ جن لوگوں نے لڑائی میں حصہ نہیں لیا تھا، انھیں امان دے دی گئی اور جو لوگ شریک جنگ تھے، ان میں سے بعض کو قتل کر دیا گیا اور بعض کو قید میں ڈال دیا گیا۔

محمد بن قاسم کی گرفتاری اور موت

برصغیر میں محمد بن قاسم کے ورود پر دو سال مکمل ہو کر تیسرا سال گزر رہا تھا۔ اس مختصر مدت میں اس خطہ ارض کے بہت سے اہم مقامات فتح کر لیے گئے تھے اور مفتوحہ علاقوں کے نظم و نسق کی حالت نہایت تسلی بخش تھی۔ ۹۵ھ کے ماہ رمضان میں حجاج بن یوسف نے وفات پائی، جس نے محمد بن قاسم کو سندھ اور ہند کے محاذ پر روانہ کیا تھا۔ اس کے بعد ۱۵ جمادی الاخریٰ ۹۶ھ (۲۵ فروری ۷۱۵ء) کو خلیفہ ولید بن عبد الملک نے انتقال کیا، جس کے دورِ خلافت میں محمد بن قاسم کو سرزمین ہند پر حملہ کرنے کے لیے بھیجا گیا تھا۔ ولید کے بعد اس کا بھائی سلیمان بن عبد الملک تختِ خلافت پر متمکن ہوا۔

یہاں چند لفظوں میں یہ وضاحت کرنا ضروری ہے کہ ولید بن عبد الملک کے بعد اس کا چھوٹا بھائی سلیمان بن عبد الملک تختِ خلافت کا متمنی تھا ماس کی وجہ یہ بھی کہ ان کے والد عبد الملک نے اپنے زمانہِ خلافت میں ولید کے بعد سلیمان کو ولی عہد بنایا تھا اور اسی کے لیے لوگوں سے بیعت لی تھی۔ لیکن باپ کی وفات کے بعد ولید خلیفہ ہوا تو اس کی نیت بدل گئی اور اس نے بھائی کو محروم کے اپنے بیٹے عبد العزیز کو ولی عہد بنانے کا ارادہ کیا۔ اس کا اظہار اس نے اپنے مختلف وزیروں اور سرکردہ لوگوں سے الگ الگ کیا۔ بعض لوگوں نے اس معاملے میں اس سے اختلاف کیا اور بعض نے اس کی تائید کی۔ حجاج بن یوسف نے اس کی تائید کی تھی اور کہا تھا کہ سلیمان کو محروم کر کے عبد العزیز کو ولی عہد بنایا جائے۔ لیکن ہوا یہ کہ ولید کے بعد سلیمان نے زمامِ خلافت ہاتھ میں لی۔

اس میں کوئی شک نہیں، سلیمان بن عبد الملک بہت سی خوبیوں کا مالک تھا اور ذاتی طور سے اچھے اوصاف و اطوار کا حامل تھا۔ حکمران کی حیثیت سے بھی اس کا دور بہت اچھا اور فتوحات کا دور تھا، لیکن ولید کی حکومت کے جن سرکردہ لوگوں نے اس کی ولی عہدی کی مخالفت کی تھی، وہ ان سے انتقام لینے

پر اتر آیا، ان میں حجاج بن یوسف بھی شامل تھا۔ حجاج ایک سال پہلے وفات پا چکا تھا، لیکن حجاج کے اعزہ و اقارب اور مملکت کے مختلف علاقوں میں اس کے مقرر کردہ سربراہ جو زندہ تھے، وہ ان کے درپے آزار ہو گیا۔ ان میں محمد بن قاسم بھی تھا، جو پورے سندھ پر فتح کا جھنڈا لہرا چکا تھا اور جس نے ہندوستان کے بہت بڑے علاقے کو مسخر کر لیا تھا۔ سلیمان نے اس کو گرفتار کرنے اور جان سے مار دینے کا فیصلہ کیا۔ یہ اس کی بہت بڑی غلطی تھی۔ اس کو منصب خلافت سے محروم کر دینے کی کوشش یا مشورے میں محمد بن قاسم کا قطعاً کوئی ہاتھ نہ تھا وہ لائق ترین سپہ سالار اور تجربہ کار جرنیل تھا اور فارخ کی حیثیت سے آگے بڑھ رہا تھا، اس کے بارے میں یہ الم ناک فیصلہ کرنا سلیمان بن عبد الملک کے لیے کسی صورت میں بھی روانہ تھا۔ لیکن اس کا کیا کیا جائے کہ حکمرانوں کی تاریخ ہمیشہ تلوار کے قلم اور خون کی سیاہی سے لکھی جاتی ہے۔ یہ لوگ انتہائی شکی مزاج ہوتے ہیں۔ اگر کسی شخص کے بارے میں انھیں شبہ پڑ جائے کہ وہ کسی معاملے میں ان سے اختلاف رائے رکھتا یا ان کی حمایت سے گریزاں ہے تو اس کے دشمن ہو جاتے ہیں، اس کی ایک ایک حرکت پر نگاہ رکھتے ہیں اور کوشش کرتے ہیں کہ کسی نہ کسی طرح اسے راستے سے ہٹا دیا جائے۔ بلکہ اس کے رشتے داروں اور متعلقین کو بھی اسی جرم میں پھنسا لیتے اور اسی سزا کا مستحق قرار دیتے ہیں۔ حجاج بن یوسف کے ساتھ یہی کچھ ہوا۔ وہ خود تو سلیمان بن عبد الملک کی خلافت سے ایک سال پہلے مر گیا، لیکن اس کے رشتے داروں، تعلق داروں اور اس کے مقرر کیے ہوئے حکومت کے اہل کاروں اور منصب داروں کو پکڑ لیا گیا۔ یہاں تک کہ سپہ سالاروں اور جرنیلوں کو بھی موت کے گھاٹ اتار دیا گیا۔ اس فہرست میں بہت سے لوگ شامل ہیں، مگر یہاں محمد بن قاسم کا ذکر ہو رہا ہے، اس لیے ہم اپنی گزارشات کو اسی تک محدود رکھیں گے۔

سلیمان بن عبد الملک کا یہ لائق مذمت فعل ہے کہ اس نے محمد بن قاسم کو

گرفتار کرنے کا حکم دیا اور اسے قتل کر دیا گیا۔ سلیمان کو اگر حجاج سے دشمنی تھی تو اس کی حدوں کو اس کے رشتے داروں تک نہیں پھیلا نا چاہیے تھا۔ افسوس ہے کہ اس نے محمد بن قاسم کو اسی طرح کشتی اور گردن زدنی قرار دیا، جس طرح وہ حجاج کو قرار دیتا تھا۔ محمد بن قاسم نہایت عاقل و نفیس، بہادر، مستقل مزاج، نیک طبیعت، عمدہ خصال اور جوان صالح تھا، جسے حجاج نے راجا داہر کی سرکوبی کے لیے سندھ کی طرف روانہ کیا تھا۔

اس سے قبل حجاج ان یتیم بچوں اور بیوہ عورتوں کی جو سر ندیپ سے عراق جلدی تھیں، کشتیاں لوٹنے کا بدلہ لینے کے لیے دو مہینے راجا داہر کے مقابلے میں سندھ بھیج چکا تھا اور دونوں ناکام رہی تھیں۔ اس نے پہلی مرتبہ عبداللہ اسلمی کو چھ ہزار فوج کے ساتھ سندھ کی طرف روانہ کیا، مگر عبداللہ سندھ میں راجا داہر کی فوج کا مقابلہ کرتا ہوا مارا گیا، اس طرح یہ مہم ناکام رہی۔ دوسری مرتبہ حجاج نے ایک اور سپہ سالار کو جس کا نام بدیل تھا، چھ ہزار فوج دے کر بھیجا۔ وہ دیبل شہر تک پہنچ گیا اور باقاعدہ لڑائی شروع ہو گئی، بدیل کے مقابلے میں راجا حبیب اپنی فوج کی کمان کر رہا تھا۔ لڑائی نے جب انتہائی شدت اختیار کی تو اچانک بدیل کا گھوڑا بدکا اور وہ حالت جنگ میں گھوڑے سے گر کر شہید ہو گیا، اس طرح یہ مہم بھی کامیابی سے ہم کنار نہ ہو سکی۔ تیسری مرتبہ محمد بن قاسم کو بھیجا گیا، جو ایک تجربہ کار اور نہایت جری و بہادر سپہ سالار تھا۔ وہ چھ ہزار شامی فوج، ہزاروں کی تعداد میں دوسری فوج اور بہت سے رضا کاروں کے ساتھ وارد سندھ ہوا تھا۔ اس نے پورے سندھ کو مسخر کیا، ملتان پر تسلط جمایا اور راجستان اور گجرات کا ٹھکانا واکے بہت سے شہروں کو زیر کیا۔ مفتوحہ علاقوں میں مسجدیں تعمیر کرائیں، مدر سے قائم کیے اور قرآن و حدیث کی تعلیم کے لیے اساتذہ مقرر کیے۔

اس کی بہت سی داد دیجیے کہ حجاج کی موت کے بعد بھی اسی طرح جہاد و فتوحات میں مصروف رہا، جس طرح حجاج کی زندگی میں مصروف رہا تھا۔ وہ خالص فوجی تھا،

صحراؤں اور جنگلوں میں گھومنا اور فوجی وردی کے ساتھ یخموں میں رہنا، اس کا اصل مشغلہ تھا۔ دارالسلطنت کی سیاسی اکھاڑ بکھاڑ سے اسے کوئی تعلق نہ تھا۔ لیکن افسوس ہے وہ اسی کی نذر ہو گیا۔

وہ فوج میں بہت مقبول تھا۔ تمام فوجی جو اس کے ارد گرد جمع تھے، دل و جان سے اس پر فدا تھے اور اس کے ہر حکم کی بسر و چشم تعمیل کرتے تھے۔ اس کے ارادے بہت بلند تھے۔ وہ پورے ہندوستان کو فتح کرنے کا متمنی تھا۔ اس کے بعد اس نے تمام بڑے اعظم ایشیا کی چین اور جاپان تک تسخیر کا منصوبہ بنا رکھا تھا۔ لیکن سلیمان کے جذبہ عداوت اور جوش غیظ و غضب نے اس کے قدم روک لیے اور پاؤں میں زنجیر ڈال دی۔

سلیمان نے انتظام خلافت ہاتھ میں لیتے ہی یزید بن ابوبکیشہ کو سندھ کا والی مقرر کیا اور حکم دیا کہ سندھ پہنچتے ہی محمد بن قاسم کو گرفتار کر لو اور پابجولاں کر کے ہمارے پاس بھیج دو۔ اس وقت محمد بن قاسم مخالفین اسلام سے جہاد کرتا اور علاقوں کے علاقے فتح کرتا ہوا، اودھ پور پہنچ چکا تھا، جو گجرات کا ٹھیکہ دار کا مشہور شہر ہے۔ یزید بن ابوبکیشہ نے اس سرزمین میں قدم رکھتے ہی اسے گرفتار کر لیا اور پھر قیدی کی حیثیت سے اس کو دمشق کی جانب روانہ کر دیا گیا۔ سلیمان نے حکم دیا کہ اسے واسطہ کے جیل خانے میں بند کر دیا جائے۔ اس کی نگرانی بالکلہ صحیح لفظوں میں کہنا چاہیے کہ ایذا رسانی پر صالح بن عبدالرحمن کو مامور کیا گیا، اس نے جیل میں محمد بن قاسم کو اتنی تکلیفیں اور اذیتیں پہنچائیں کہ چند روز میں اس کی زندگی کا خاتمہ ہو گیا۔

سندھ میں محمد بن قاسم کا اثر

یزید بن ابوبکیشہ یا کوئی بھی بڑے سے بڑا شخص زور اور قوت سے محمد بن قاسم کو نہ مغلوب کر سکتا تھا، نہ گرفتار کر سکتا تھا۔ وہ سندھ اور اپنے مقبوضہ علاقوں میں بے حد اثر و سوج کا مالک تھا۔ وہ جو فوج دمشق اور عراق وغیرہ علاقوں سے

اپنے ساتھ لے کر آیا تھا، وہ تمام تر مسلمان فوج تھی لیکن سندھ اور بعض مفتوحہ علاقوں کے نو مسلم اور غیر مسلم بھی اس کی فوج میں شامل ہو گئے تھے، جو نہایت اخلاص اور جرأت و شجاعت سے اس کے زیرِ کمان ہو کر دشمن سے نبرد آزما ہوتے تھے۔ یہ تمام فوجی اور سندھ و ہند کے سب باشندے ہر اعتبار سے اس کے اطاعت گزار اور فرمانبردار تھے۔ انھیں جب خلیفہ وقت کے نام معقول اور سراسر غلط حکم کا علم ہوا تو انھوں نے محمد بن قاسم پر زور دیا کہ اس حکم کی ہرگز تعمیل نہ کی جائے۔ ہم متفقہ طور پر اس سارے علاقے کی امارت آپ کو سونپتے اور آپ کے ہاتھ پر سماع و طاعت کی بیعت کرتے ہیں۔ خلیفہ سلیمان کا ہاتھ کسی صورت میں آپ تک نہیں پہنچ سکتا۔

محمد بن قاسم اگر ان لوگوں کی بات مان جاتے تو خلیفہ سلیمان بن عبد الملک کی حکومت کا کوئی گروہ پوری طاقت صرف کر کے بھی انھیں گرفتار نہیں کر سکتا تھا۔ ان کی ہر دلعزیزی سندھ کے تمام باشندوں پر محیط تھی، اس کے ریگستان کا ایک ایک ذرہ ان کی انداد و اعانت کے لیے تیار تھا اور وہاں کے قصبات و بلاد اور دیہات کی ایک ایک اینٹ ان کی نصرت کے لیے بے تاب تھی۔ مگر اس عالی ہمت اور بلند کردار سپہ سالار نے جس کے سامنے بڑے بڑے حکمرانوں نے ہار مان کر ہتھیار ڈال دیے تھے، بلا تامل اپنے آپ کو یزید بن ابوالکثیر کے حوالے کر دیا۔ اس نے فوج کے قانون پر پورا عمل کیا، وہ نہیں چاہتا تھا کہ اس سے خلیفہ وقت کے حکم کی نافرمانی کا جرم سرزد ہو۔

گرفتاری کا ہمہ گیر افسوس

سندھ اور ہند کے مختلف علاقوں میں محمد بن قاسم کی گرفتاری کی خبر پہنچی تو وہاں کے عوام و خواص نے انتہائی افسوس کا اظہار کیا۔ اس لیے کہ وہ اس نواح کا عادل اور انتہائی منصف امیر تھا۔ اس نے مفتوحہ علاقوں میں وہاں کے مکینوں کی پسند کے مطابق طرزِ حکمرانی کی طرح ڈالی تھی، جس سے ہر شخص مطمئن تھا۔ عدل و انصاف کا دور دورہ تھا، چوری، ڈکیتی اور رہزنی کا سلسلہ ختم ہو گیا تھا، ظلم و ستم کے دن بیت چکے تھے اور لوگ آرام و آسائش کی زندگی بسر کرنے لگے تھے۔

محمد بن قاسم کی گرفتاری اور موت تاریخ کا ایک عظیم المیہ تھا۔ اہل ہندو سندھ نے اسے بہت محسوس کیا اور بڑے آنسو بہائے۔ گجرات کے ایک شہر کھیرٹرا میں اس کا مجسمہ بنا کر وسط شہر میں نصب کیا گیا۔ یہ اس کے بہت بڑا انسان اور عادل امیر ہونے کی دلیل تھی۔ اس صحن میں بلاذری کے الفاظ لائق مطالعہ ہیں۔

فیہا اهل الهند وصور وکالکیوج ۷۵۵

یعنی محمد بن قاسم کی موت پر ہندوستان کے لوگ روئے اور کیرج (کھیرٹرا) میں اس کی تصویر ی یادگار قائم کی گئی۔

یہ اس کے ساتھ باشندگان ہند کی محبت و عقیدت کی انتہا تھی اور اس کی ہر دلعزیزی، معدلت گستری اور انصاف کے تقاضوں پر عمل پیرا ہونے کا واضح ثبوت تھا۔ مدتوں یہ صورت حال رہی اور عرصہ دراز تک لوگ اسے یاد کرتے اور آنسو بہاتے رہے۔ وہ بہت ادبچا امیر تھا۔ سندھ اور ہند کی فتوحات میں ایک طرف اگر اس نے اپنے آپ کو رستم و اسکندر سے بڑھا ہوا ثابت کیا تو دوسری طرف عدل و انصاف، رعایا پروری اور ہمدردی خلافت میں نوسرواں سے بازی لے گیا۔

ابتری اور یا نظمی

محمد بن قاسم کی گرفتاری کے بعد برصغیر میں اموی خلافت کے وقار کو نہایت دھچکا لگا۔ حالات بگڑ گئے، انتظامات میں ابتری پیدا ہو گئی اور نظم و نسق کا پورا ڈھانچا ہل گیا۔ تمام فوجی اپنے اپنے ٹھکانوں میں چلے گئے، ہر طرف خود سری اور سرکشی پھیل گئی، راجے مہاراجے بے لگام ہو کر من مانیال کرنے لگے، جس سے جو معاہدہ اور جو عہد ہوا تھا، وہ ٹوٹ گیا اور کسی کے دل میں کسی کا لحاظ نہ رہا۔ پورا مقبوضہ اور مفتوحہ علاقہ قابو سے باہر ہو گیا۔ مسلمان اپنی خاص آبادیوں اور بستیوں میں چلے گئے اور غیر مسلم سپاہی جو محمد بن قاسم کی ماتحتی میں دشمن سے برسر پیکار تھے، اپنے گھروں

میں جا کر بیٹھ گئے۔

یزید بن ابی کبشہ جس نے سندھ میں آکر محمد بن قاسم کو گرفتار کیا تھا، اٹھارہ دن بعد فوت ہو گیا۔ وہ ان کی گرفتاری کے علاوہ اس ملک میں کوئی خدمت انجام نہ دے سکا۔ اس کے بعد حبیب بن مہلب نے اس کی جگہ سنبھالی تو جنگ و جہاد کا سلسلہ شروع کیا اور اچھی خاصی خدمات سر انجام دیں۔ اس کو سلیمان بن عبد الملک نے اس نواح میں امیر حرب بنا کر بھیجا تھا۔ محمد بن قاسم کی گرفتاری کے بعد سندھ کے راجوں مہاراجوں نے سرکشی اور تمرّد کی جو راہ اختیار کر لی تھی، حبیب بن مہلب کی سرگرم کوششوں سے کافی حد تک بند ہو گئی اور مختلف لوگوں نے جو بغاوتیں شروع کر دی تھیں، ان کا کچھ نہ کچھ سدّ باب ہو گیا۔

محمد بن قاسم کے نام حجاج بن یوسف کے چند خطوط

حجاج بن یوسف کی فطرت اور اس کے اعمال و کردار کے بہت سے گوشوں سے لوگ واقف ہیں۔ تاریخی روایات کے مطابق وہ بہت بڑا ظالم و سفاک اور انتہائی بے رحم انسان تھا۔ اپنی گورنری کے زمانے میں اس نے بے شمار لوگوں کو بے حد تکلیفیں پہنچائیں اور بہت سی اونچی شخصیتوں کو بتلائے مصائب کیا۔ صحابہ اور تابعین بھی اس کی ایذا رسانی سے محفوظ نہ رہ سکے۔ لیکن اس کے بہترین کارناموں کی فہرست بھی بہت دراز ہے۔ اس کی کوششوں سے اندلس فتح ہوا، افریقہ پر اسلامی پرچم لہرایا، چین کی دیوالوں تک اسلام کی آواز پہنچی، پورا سندھ زیرِ نگیں ہوا، راجستان کے کئی شہر، گجرات کا ٹھیکہ دار کے متعدد مقامات اور پنجاب کے بعض اہم بلاد و قصبات اس کی وجہ سے مسلمانوں کے قبضے میں آئے۔ محمد بن قاسم کو اسی نے برصغیر میں بھیجا تھا، جس کی تنگ و تازِ مجاہدانہ سے اس ملک میں اسلام کی مشعل روشن ہوئی اور اس کے در دیوار سے قال اللہ و قال الرسول کی روح افزا صدا میں بلند ہونے لگیں۔ حجاج کا یہ بہت بڑا کارنامہ اور اتنی بڑی نیکی ہے کہ شاید اللہ تعالیٰ اس کی وجہ سے اس کی تمام برائیاں ختم کر دے۔

إِنَّ الْحَسَنَاتِ يُذْهِبْنَ السَّيِّئَاتِ (ہود: ۱۱۴)

کہ نیکیوں کی لہر آتی ہے تو برائیوں کا خاتمہ کر دالتی ہے۔

برصغیر کے حالات سے حجاج بن یوسف کو خاص طور سے دلچسپی تھی۔ وہ دوسرے سے دوسرے دن محمد بن قاسم کو خط لکھتا اور جنگی حالات معلوم کرتا تھا۔ ان خطوط سے پتا چلتا ہے کہ وہ کس درجے معاملہ فہم اور مسائلِ حرب سے کتنا واقف تھا، اور اس کے اندر کا انسان کتنا نیک، اسلام کی ترویج کے لیے کس درجے پر قرار اور دین کی تبلیغ کے سلسلے میں کتنا مخلص تھا۔ تاریخ کا یہ بہت بڑا المیہ ہے کہ اس کے ظلم و سفاکی کے واقعات نے اتنی شہرت پائی کہ اس کی اچھائیاں دب کر رہ گئیں۔ یہ خطوط اس کی اچھائیاں کو اجاگر کرتے ہیں۔

اس کے ان بہت سے خطوط میں سے جو اس نے محاذِ جنگ پر محمد بن قاسم کے نام لکھے، یہاں چند خطوط پیش کیے جلتے ہیں۔ یہ خطوط ہم نے "چچ نامہ" سے لیے ہیں جو نہ صرف سندھ کی تاریخ کے متعلق پہلی اور بنیادی کتاب ہے، بلکہ پورے برصغیر پاک و ہند کے تاریخی سلسلے کا اولین نوشتہ ہے۔ اس میں سندھ کی قبیل از اسلام کی حکومتوں کے مختصر حالات اور ۱۵ھ سے ۹۶ھ (۶۴۷ء سے ۶۷۴ء) تک ہندوستان کی شمال مغربی سرحدوں پر اسلامی فوج کے ابتدائی برقی اور بحری حملوں اور آخر میں مکران اور سندھ کی اسلامی فتوحات کا مفصل اور مستند ذکر موجود ہے۔ اس اعتبار سے کہا جاسکتا ہے کہ قدامت کے لحاظ سے یہ کتاب بڑی تاریخی اہمیت رکھتی ہے۔ اب ملاحظہ ہوں حجاج بن یوسف کے متعدد خطوط میں سے بارہ خطوط، اور ان کا تھوڑا سا پس منظر۔

پہلا خط

محمد بن قاسم کے لشکر نے جب شیراز میں جا کر منزل کی تو حجاج بن یوسف نے اسے چند لفظی خط لکھا کہ میں نے خرمیم اور ابنِ مغیرہ کو یہاں سے روانہ کیا ہے اور انھیں حکم دیا ہے کہ وہ دیبل کے آس پاس جا کر تم سے ملیں۔ اس لیے تمھیں بحری بیڑے کے پیچھے تک انتظار کرنا چاہیے۔ تم اللہ کی حفظ و امان میں روانہ

ہو۔ فی حفظ اللہ وامانہ۔

یہ خط لکھنے کی وجہ یہ تھی کہ عراق سے خلیج فارس کے ذریعے جو بحری بیڑا محمد بن قاسم کی مدد کے لیے دیبل بھیجا گیا تھا، اس کے نگران ابن مُغیرہ اور خرمیم کو مقرر کیا گیا تھا انھیں تاکید کی گئی تھی کہ اس بیڑے کی جو متعدد جنگی کشتیوں پر مشتمل ہے، اچھی طرح نگرانی کی جائے، ایسا نہ ہو کہ دشمن کو اس کی روانگی کا پتا چل جائے اور وہ اس کے اصل مقام تک پہنچنے سے پہلے ہی اس کو نقصان پہنچانے کی کوشش کرے۔ اگر اس کو نقصان پہنچا تو اس کے ذمہ دار نگران ہوں گے، نگرانی میں تساہل کی بنا پر انھیں سزا بھی دی جاسکتی ہے۔

دوسرا خط

محمد بن قاسم نے شیراز سے چل کر اریائیل فتح کیا تو وہاں حجاج بن یوسف کا خط پہنچا، جس میں لکھا تھا کہ جب تم دیبل کی حد میں جا کر کسی مقام پر منزل کرو تو ہر طرف سے ہوشیار رہنا اور پھر جب اس شہر کے قریب جا کر خیمہ زن ہو جاؤ تو اپنے چاروں طرف خندق کھود لینا تاکہ دشمن سے محفوظ رہ سکو۔ تمہیں زیادہ وقت جاگتے رہنا چاہیے۔ تمہاری فوج میں جو حضرات قرآن کے حافظ ہیں، وہ ہمیشہ تلاوت قرآن میں مشغول رہیں، جو لوگ قرآن کے حافظ نہیں، وہ اللہ کے حضور دُعا و استغفار کرتے رہیں، ہر وقت ہر طرف نگاہ رکھو۔ تحمل اور بردباری کو اپنا شعار بناؤ، اللہ عز و جل کا ذکر زبان پر جاری رکھو اور اس کی نصرت و توفیق کے طالب رہو تاکہ وہ تمہیں فتح و کامرانی عطا فرمائے۔ زیادہ تر لائحہ عمل و لا قوت الا باللہ العلیٰ العظیم کا مدد دیکھا کرو۔ (یعنی عظیم تر اور بزرگ تر اللہ تعالیٰ کی مدد کے سوا کوئی طاقت اور کوئی مدد انسان کے کام نہیں آسکتی)

جب دیبل میں پہنچو تو شہر کے ارد گرد بارہ گز چوڑی اور چھ گز گہری خندق کھودنا

اور اس کی مٹی کو سطح زمین سے چھ گز اونچی کر دینا تاکہ شہر میں بیٹھا ہوا کوئی شخص تم پر وار کرے تو تم خندق کی مٹی کی اوٹ میں آ سکو۔ دشمن کا مقابلہ کرتے وقت خاموش رہو، اگرچہ دشمن نعرے لگائیں اور تمہارے خلاف کتنا بھی بلکواس کریں، جب تک یحیٰ حکم نہ دوں، جنگ شروع نہ کرنا۔ جو رائے میں دوں، اس پر عمل کرنا، انشاء اللہ تعالیٰ تمہاری مشکل حل ہو جائے گی۔ ۵۹

تیسرا خط

محمد بن قاسم جمعۃ المبارک کے دن محرم کے مہینے ۹۳ھ کو دہسٹل پہنچا تھا، اسی دن خزیم بن عمرو اور ابن مغیرہ کی نگرانی میں بحری بیڑا اسے ملا۔ ان دونوں نے جملج بن یوسف کا خط اس کے حوالے کیا، جو مندرجہ ذیل سطور پر مشتمل تھا۔
تمہاری خدمت میں خاص آدمی مقرر کیے گئے ہیں۔ ان میں ایک عبدالرحمن بن مسلم بن کلینسی ہے، جس کی بہادری اور شجاعت کئی بار آزمائی جا چکی ہے، کوئی دشمن میدان جنگ میں اس کا مقابلہ نہیں کر سکتا۔

دوسرا سفیان بن آئزہ ہے جو نہایت دانا و زیرک، عقیل و فہیم، امین و صادق اور پاک دامن و پیار سا ہے۔

تیسرا قطن بن بُزک بکلابی ہے، جس نے بہت سے مشکل اور آڑے اوقات میں ہماری مدد کی ہے۔ ہم نے اس کو راست گو اور خوش اطوار پایا ہے۔ اپنے اوصاف گو ناگوں کی بنا پر ہمارے نزدیک یہ قابل احترام شخص ہے۔ جو کام اس کے سپرد کیا جائے گا، خوش اسلوبی اور فرماں برداری سے سرانجام دے گا۔ اسی کے دل میں ہمارے لیے کبھی سوئے ظن پیدا نہیں ہوا، یہ ہمیشہ ہمارا مددگار رہا ہے۔

چوتھا شخص جراح بن عبداللہ ہے، جس کا شمار جنگی معاملات میں تجربہ کار لوگوں میں ہوتا ہے۔ ہم اسے اہل فضیلت و شرافت میں سے گردانتے ہیں، بلکہ بہت

سے امود پسندیدہ میں ہم اسے دوسرے لوگوں پر ترجیح دیتے ہیں۔
پانچواں مُجاشع بن نوبہ ازدی ہے۔ اس کا مقام بھی بڑا اونچا ہے اور میں اسے
لائق اعتماد سمجھتا ہوں۔

یہ سب لوگ میرے مستند مشیر ہیں۔ میں کسی کو ان سے بڑھ کر امین، راست باز
اور حقیقت شناس نہیں سمجھتا۔ مجھے اُمید ہے، یہ تمہارے لیے نہایت مفید
ثابت ہوں گے اور تمہارے خلاف کبھی کوئی حرکت نہیں کریں گے۔

یہ بھی یاد رکھو کہ بعض معاملات میں ان سے بھی زیادہ میں خرم بن عمر کو عزیز
رکھتا ہوں، وہ مرد دلیر، نہایت حوصلہ مند اور شیر دل ہے۔ میدانِ جنگ میں بہادری
کا مظاہرہ کرتا ہے، نازک سے نازک موقع پر بھی اس کے چہرے پر پریشانی کے
آثار نمودار نہیں ہوتے۔ وہ میرے منتخب آدمیوں میں سے ہے اور لائقِ تکریم ہے۔

اس کے آباد اجداد سراپا خلوص اور پیکرِ صدق و صفا تھے، یہ بھی انہی کے نقشِ قدم پر
چل رہا ہے۔ خرم تمہارا ہم رکاب ہو تو پھر مجھے کوئی خطرہ اور خدشہ نہیں ہے،
اس لیے کہ یہ بڑا ہی پسندیدہ اخلاق اور نیک اطوار ہے۔ کسی کو یہ تمہارے خلاف
نہیں ہونے دے گا، اسے اپنے سے ہرگز علیحدہ نہ کرنا۔ یہ خط پڑھنے کے فوراً بعد
آج تک کے تمام حالات مجھے لکھ کر بھیجو۔ جب تک مفصل واقعات تحریر کر کے
ارسال نہیں کر دو گے، اس وقت تک اپنے لیے کھانا پینا حرام سمجھو۔

محمد بن قاسم سے حجاج بن یوسف کو بے حد اُنس تھا اور اس سے وہ بڑی محبت
کا برتاؤ کرتا تھا۔ سندھ کے محاذ پر بھیجنے کے بعد اس کی یہ حالت ہو گئی تھی کہ دین
میں کئی مرتبہ اس کی خیر و عافیت کے لیے صدقات کرتا اور بارگاہِ خداوندی سے اس
کی کامیابی کے لیے دعائیں مانگتا۔ محمد بن قاسم کے دو جنگری دوست تھے، جن میں سے
ایک کا نام بکر بن وائل اور ایک کا عدیل بن فرخ تھا۔ انھوں نے اس کے دیارِ سندھ

میں جانے کے بعد کئی اونٹنیاں قربان کیں اور ان کی قیمتوں میں اپنی بیویوں اور بیٹیوں کے زیورات دیے تاکہ ان کے صحیح ہونے میں کوئی شبہ نہ رہے۔

چوتھا خط

اس کے بعد محمد بن قاسم کے نام حجاج کا ایک اور خط آیا، جو محمد بن قاسم کے ایک خط کے جواب میں لکھا گیا تھا۔ اس خط کے مندرجات معلوم کرنے سے پہلے اس کا پس منظر معلوم کرنا ضروری ہے۔

منقول ہے کہ محمد بن قاسم جب دیبل کے نواح میں آ کر خیمہ زن ہوا تو فوراً خندق کھودنے کا حکم دیا اور ساتھ ہی اسلامی پرچم لہرایا اور تقارے بجلئے۔ فوج کا جو دستہ جس مقام پر متعین کیا گیا، وہیں جا رہا۔ منجھنقیں جنگی سامان سے نکال کر سیدی کھڑی کی گئیں۔ ایک منجھنقی کا نام "عروس" تھا جو اتنی بڑی اور ذہنی تھی کہ پانچ سو آدمی اس کو کھینچتے تھے۔

دیبل شہر کے عین وسط میں ایک بلند و بالا بت خانہ تھا۔ اس کے اوپر ایک گنبد تھا، جس پر ریشم کا سبز پرچم آویزاں تھا۔ بت خانے کی بلندی چالیس گز تھی اور اس کے اوپر جو گنبد تعمیر کیا گیا تھا، وہ بھی چالیس گز اونچا تھا۔ اس کے پرچم کی شکل کچھ اس طرح کی تھی کہ اس میں چار اور جھنڈے تھے، جن کے کھلنے پر ہر جھنڈا الگ الگ سمت میں پھیل جاتا تھا اور اس کے چکر اونچے اونچے برجوں کی طرح دکھائی دیتے تھے۔ جب باشندگان قلعہ نے اسلامی لشکر کو دیکھا تو بت خانے کا پرچم کھول کر جنگ کے لیے تیار ہو گئے، لیکن مسلمانوں کو ابھی جنگ کی اجازت نہیں ملی تھی۔

اس طرح سات دن گزر گئے۔ ہر روز حجاج بن یوسف کا خط آتا اور انتظار کرنے کا حکم دیا جاتا تھا۔ آخر آٹھویں دن اجازت کا پروانہ آیا۔ محمد بن قاسم نے خط پڑھتے ہی فوج کو آراستہ کر کے شہر پر حملہ کر دیا۔ اب قلعے کے قریب رہنے والے قلعے کی طرف دوڑے اور اس کے اندر جا کر پناہ لی۔ اتنے میں ایک برہمن

اچانک قلعے کے اندر سے نکل کر باہر آیا اور امان طلب کر کے بولا: "امیر عادل سلامت رہے۔ ہمارے علم نجوم کی کتابوں میں لکھا ہے کہ ملک سندھ لشکر اسلام کے ہاتھوں فتح ہوگا اور کافر شکست کھائیں گے۔ لیکن اس بت خدانے کا پرچم ایک طلسم ہے، جب تک یہ برقرار ہے، اس قلعے کا قبضے میں آنا ممکن نہیں۔ اس لیے اس بت خانے کی چوٹی مسمار کرنے کی کوشش کرنی چاہیے تاکہ اس کا جھنڈا پھٹ کر پارہ پارہ ہو جائے اور فتح حاصل ہو۔"

برائمن کی یہ بات سن کر محمد بن قاسم نے جعونہ سلمیٰ توپچی کو بلایا۔ اس سے پوچھا: کیا تم بت خانے کا بڑا پرچم اور باقی جھنڈے منجھنق کے پتھر سے گر سکتے ہو۔؟ اگر گرا دو گے تو دس ہزار درہم تمہیں انعام دیا جائے گا۔

جعونہ نے جواب دیا: یہ دارالخلافتہ کی خاص منجھنق ہے، جسے عروس (یا عروک) کہا جاتا ہے۔ اگر اسے دو گز کاٹ کر چھوٹا کر دیا جائے تو یہ ٹھیک زاویے میں آجائے گی اور نشانہ صحیح لگے گا۔ اس صورت میں یکے بعد دیگرے یں تین پتھر چلا کر بڑا پرچم اور تمام جھنڈے گرا کے بت خانے کی چوٹی مسمار کر دوں گا۔

محمد بن قاسم نے کہا: اگر تم پتھر سے بت خانے کی چوٹی اور جھنڈے کو گرا دو گے تو میں تمہیں دس ہزار درہم انعام دوں گا، لیکن اگر تم منجھنق بھی برباد کر دو اور بت خانہ بھی نہ ٹوٹے تو پتھر کیا ہوگا۔؟

جعونہ نے پُر اعتماد اسلوب میں کہا: اگر نشانہ خطا ہو جائے تو میرے ہاتھ کاٹ دیے جائیں۔

اب محمد بن قاسم نے حجاج بن یوسف کو خط لکھا، جس میں یہ باتیں درج کی گئی جو جعونہ سے ہوئی تھیں۔ حجاج بن یوسف کی طرف سے کرمان کے راستے سے اس خط کا جواب آیا، جس میں لکھا تھا کہ جو شرط تم نے جعونہ توپچی سے کی ہے، وہ صحیح ہے۔ اگر اس معاملے میں میرے ساتھ اس کی بات چیت ہوتی تو میں بھی یہی شرط پیش کرتا جو تم نے کی ہے۔ اس جوابی خط میں اس نے محمد بن قاسم کو یہ بھی لکھا کہ

”جب جنگ کے لیے آگے بڑھو تو مناسبت یہ ہے کہ سورج کی طرف پشت رکھو تاکہ دشمن کو اچھی طرح دیکھ سکو۔ جنگ شروع کرنے کے پہلے ہی دن اللہ تعالیٰ سے انتہائی عجز و عاجزی اور نہایت الحاح و زاری کے ساتھ نصرت و اعانت طلب کرو۔ اللہ ہی کامیابی عطا فرمانے والا ہے۔ سندھ کا جو آدمی امان طلب کرے، اسے امان دے دو۔ مگر یاد رکھو، دیہل کے کسی شخص کو کسی صورت میں پناہ نہ دینا“ اللہ یہ خط بہت مختصر تھا اور چند الفاظ پر مشتمل۔ اس سے آگے دیہل کی جنگ کے سلسلے کا ایک واقعہ قابل ذکر ہے۔ اور وہ یہ کہ جنگ شروع ہونے سے پہلے قلعہ دیہل کے بنجومیوں میں سے ایک بنجومی محمد بن قاسم کے پاس آیا۔ اس نے کہا کہ ”گزشتہ کچھ عرصے سے ہم جب بھی اپنی کتابوں سے نتیجہ نکالتے تھے، ہمیشہ یہی ظاہر ہوتا تھا کہ بادشاہ ہند کی مدتِ حکمرانی پوری ہو چکی ہے اور اس ملک میں مسلمانوں کا دورِ حکومت آنے والا ہے۔ چنانچہ ان مسلمان قیدیوں کو جو سرنذیب کی کشتیوں سے گرفتار اور بدیل کے لشکر میں سے قید کیے گئے تھے، اسلامی لشکر کے آنے کی تسلی دی جاتی تھی۔ اب اگر امیرِ عادل میرے اہل و عیال کو امان دیں اور ان کے لیے پروانہ امن لکھ دیں تو میں ابھی واپس جا کر انھیں اطمینان دلاؤں کہ انھیں جان کا کوئی خطرہ نہیں ہے۔“

محمد بن قاسم نے اسے امان کا وعدہ دے کر واپس بھیجا اور کہا کہ وہ اپنے متعلقین کو مسلمان قیدیوں کے قریب لا کر بٹھا دے۔ اس کے بعد وہ قلعے میں گیا اور مسلمان قیدیوں کو رہائی کا مژدہ سنایا اور بتایا کہ یہ شہر محمد بن قاسم کے ہاتھوں فتح ہوگا اور تمھیں آزادی نصیب ہوگی۔

دوسرے دن بول ہی سورج مشرق سے ابھرا، محمد بن قاسم نے جعوزہ توپچی کو بلایا۔ یہ دیہل کی حدود میں اسلامی فوج کے پڑاؤ کا نواں دن تھا جعوزہ نے جس جگہ سے

کہا، منجھنق کاٹ دی گئی۔ پھر فوج کو تیار کر کے قلعے کے چاروں طرف چکر لگائے اور تیر چلائے۔ پانچ سو آدمی مضبوط رستوں کے ساتھ منجھنق کھینچنے اور اسے صحیح مقام پر لانے کے لیے تیار کھڑے تھے۔ منجھنق لائی گئی تو جھونہ نے پہلا پتھر پھینکا اور مسلمان فوج نے نعرہ تکبیر بلند کیا۔ پہلے ہی وار میں جھنڈا پھٹ گیا اور لکڑی کے مضبوط سرے سے الگ ہو گیا۔ پھر ٹھیک نشانہ باندھ کر دوسرا پتھر بت خاندے کے گنبد پر مارا، اور گنبد ٹوٹ کر نیچے زمین پر آ رہا۔ اس کے ساتھ ہی طلسمات ختم ہو گئے اور باشندگان دیبل میں حزن و حیرانی کی لہر دوڑ گئی۔ پھر اللہ کی مدد سے قدیم اور مستحکم قلعہ بھی چند لمحوں میں زمین بوس ہو گیا۔

اس سے آگے تفصیل میں جانا مقصود نہیں۔ مختصر یہ کہ شہر کی ہر جانب سے اسلامی فوج نے یلغار کر دی اور شہر فتح ہو گیا۔ اسی اثنا میں راجا دہر اور اس کے بعض متعلقین جان بچا کر بھاگ گئے۔

دیبل کی فتح کے بعد محمد بن قاسم نے اس شخص کو حاضر کرنے کا حکم دیا، جسے امان دی گئی تھی۔ اس کی نشان دہی پر ان قیدی مسلمان عورتوں اور مردوں کو جو سرنریپ کی شاہی کشتیوں سے گرفتار کیے گئے تھے یا جن کو بدیل کے لشکر سے پکڑ کر قید کیا گیا تھا، جیل سے باہر نکال کر آزاد کیا گیا۔ لیکن طویل عرصے تک قید و بند میں رہنے کی وجہ سے جو تکلیف انھیں پہنچی تھی اور جن اذیتوں سے انھیں دوچار کیا گیا تھا، اس کے ازالے کے لیے، کچھ مدت تک آرام و سکون کی غرض سے انھیں وہیں رکھا گیا۔ اب ان کی حیثیت قیدی کی نہیں تھی، شاہی مہمان کی تھی اور قلعہ ان کے لیے قید خانہ نہیں رہا تھا، ریستہ ہاؤس میں بدل گیا تھا۔ محمد بن قاسم نے ان سے ملاقات کر کے انھیں تسلی دی اور ان کے لیے ہر قسم کی سہولتیں بہم پہنچانے کا اہتمام کیا۔

محمد بن قاسم کے نام حجاج بن یوسف کا اصل خط (خط نمبر ۴) تو چند الفاظ پر مشتمل ہے، لیکن اس کا پس منظر اور اس کی وصولی کے بعد کی باتیں کچھ تفصیل کی

طالب تھیں، اس لیے یہ سطور قدر سے طوالت اختیار کر گئی ہیں۔

پانچواں خط

اب ملاحظہ ہو خط نمبر ۵ جو حجاج بن یوسف نے ۲۰۔ رجب ۹۳ھ کو محمد بن قاسم کے نام تحریر کیا، جب کہ اس کے درودِ سندھ پر ایک مہینے سے چند روز اوپر ہوئے تھے۔

بسم اللہ الرحمن الرحیم

حجاج بن یوسف کی طرف سے محمد بن قاسم کی جانب۔

ہماری یہ دلی تمنا اور روحانی خواہش ہے کہ تمہیں ہر حال میں کامیابی حاصل ہو اور ان شاء اللہ ضرور حاصل ہوگی۔ تم کامران و فتح مند ہو گے اور اللہ عز و جل کے احسان سے دشمن دُینا کی سزائیں گرفتار ہوں گے اور عاقبت کے عذاب میں ہمیشہ مبتلا رہیں گے۔ تم اس وہم کا ہرگز شکار نہ ہونا کہ دشمن کئے ہاتھی اور گھوڑے اور بے پناہ حربی سامان تمہارا راستہ روک سکیں گے، ایسا کبھی نہیں ہوگا۔ دشمن تمہاری ہمت کے سامنے اللہ کی مدد سے مغلوب ہوگا۔ تمہیں اپنے حامیوں اور دوستوں کے ساتھ اچھی طرح رہنا چاہیے اور ہر ایک سے اس کے مقام و مرتبے کے مطابق عزت و احترام سے پیش آنا چاہیے۔ اس لیے کہ یہ ساری ولایت تمہاری ملکیت میں آئے گی۔ جس مفتوحہ قلعے سے لشکر کی ضروریات کی کوئی چیز میسر آئے، وہ لشکر پر خرچ اور جنگی تیاری میں صرف کرو۔ جہاں تک ممکن ہو، کھانے پینے کی ضروری چیزوں سے کسی کو مت روکو۔ اشیائے صرف کی ارزانی اور فراوانی کے لیے پوری کوشش کرو، تاکہ فوج میں غلہ سستا اور فراوان رہے۔ دیبل کے حاصل شدہ مال میں سے جو کچھ بچایا گیا ہے، اسے تنے میں ذخیرہ کر کے نہ رکھو، لوگوں میں تقسیم کر دو۔ ملک فتح کر لینے اور قلعوں پر قابض ہونے کے بعد رعایا کے آرام و آسائش کا خیال رکھنا اور وہاں کے باشندوں کی دلجوئی کے لیے سعی ہو نا بہت ضروری ہے۔ یاد رکھو اگر کاشت کار، صنعت کار، دست کار اور تاجر آسودہ حال ہوں گے تو ملک سرسبز و آباد رہے گا، انشاء اللہ تعالیٰ۔

۲۵: حج نامہ ص ۱۵۴، ۱۵۵

چھٹا خط

یہ اپنی نوعیت کا نہایت اہم خط ہے۔ اس میں محمد بن قاسم سے کہا گیا ہے کہ وہ اپنے عزم و ارادے میں استحکام پیدا کرے، معاملات جنگ میں عقل و تدبیر کی قوتوں کو بروئے کار لائے، مخالف اسلام حکمرانوں کے ساتھ سختی کا برتاؤ نہ کرے۔ نیز اس خط میں حکمرانی کے اصول واضح کیے گئے ہیں، سفارت کے آداب سکھائے گئے ہیں، پیغام رسانی کے لیے ہدایات دی گئی ہیں، اپنی بات پورے زور اور جذبے سے کہنے کی تلقین کی گئی ہے اور مملکت کے نازک اور اہم مناصب پر نہایت قابل اعتماد اور لائق ترین افراد کو متعین کرنے کا حکم دیا گیا ہے۔ خط کا ایک ایک لفظ لائق مطالعہ ہے۔ ترجمہ ملاحظہ ہو۔ !

بسم اللہ الرحمن الرحیم

پیارے بیٹے کریم الدین محمد بن قاسم۔ اللہ تعالیٰ تمہاری عزت برقرار رکھے۔ کئی قسم کے تکلفات اور طرح طرح کی تعظیمات سے آراستہ خط پہنچا اور جو حالات اس میں مرقوم تھے، معلوم ہوئے۔ اے بیٹے۔ آخر کیا بات ہے؟ تمہیں کیا ہو گیا ہے کہ اپنی عقل و تدبیر اور فہم و فراست سے کام نہیں لیتے؟ اے کاش۔ ! تم لڑائی کرتے کرتے مشرق کے تمام بادشاہوں کو مغلوب اور کافروں کے سب شہروں کو برباد کر ڈالو۔ تم اس مہم کو سر کرنے سے آخر کیوں عاجز ہو؟ اور دشمن کے شر کو ختم کر کے اب تک کیوں ان علاقوں پر مسلط نہیں ہو گئے؟ اللہ سے امید ہے حریف کے منصوبے ناکام ہوں گے اور وہ عساکر اسلام کے مقابلے میں مدافعت کی جو تجویزیں مرتب کر رہے ہیں، اس میں ان کو ہرگز کامیابی حاصل نہ ہوگی۔

تم ذل مضبوط اور ارادہ مستحکم کرو، اور جس قدر مال و دولت خرچ کر سکتے ہو، بے دریغ خرچ کرو۔ حریف کے مخالفوں کو قابو میں لاؤ اور ان پر بولہوں عطا یا و انعامات کی بارش کرو۔ جو شخص جو جاگیر مانگے یا جو علاقہ طلب کرے، بلا تاہل دے دو،

کسی کو ناامید نہ کرو اور کسی کو خالی ہاتھ نہ لوٹاؤ، بلکہ یہ کرو کہ اس کی عرض قبول کر کے اسے امن کے پروانے اور اطاعت شعاری کے فرمان بھی لکھ دو، تاکہ یہ اپنے قلب و ذہن کے نہاں خدے میں اطمینان و سکون محسوس کریں۔ حصول سلطنت کے چار طریقے ہیں، جو تمہیں یاد رکھنا چاہییں۔

اول: سب سے صلح، عوام سے ہمدردی، احکام نہ ملنے والوں سے چشم پوشی اور رشتے داری کا لحاظ۔

دوم: رعایا پر بے پناہ دولت خرچ کرنا اور انھیں انعام و اکرام سے نوازنا۔ سوم: دشمنوں کی مخالفت کو صحیح طور سے سمجھنا اور مخالفوں کے مزاج سے باخبر ہونا۔

چہارم: لوگوں کو مرعوب کرتا، ان پر ہیبت طاری کرتا، ہر معاملے میں دلیری کا ثبوت دینا، مشکلات پر طاقت سے قابو پانا اور احکام جاری کرنے کے لیے دبدبے کا مظاہرہ کرنا۔

دشمنوں کے شر سے محفوظ رہنے اور انھیں ہزیمت سے دوچار کرنے کے لیے بروقت کوشاں رہنا چاہیے۔ چھوٹے حکمران جو معروضات پیش کریں، اسے مانو اور موثق اقرار ناموں سے انھیں مطمئن رکھو۔ جب وہ تمہاری خدمت میں حاضر ہو کر خراج ادا کرنے کا وعدہ کریں تو پھر جو نقدی یا سامان کی صورت میں خزانے میں پہنچائیں، اسے قبول کرو اور ان سب کو ذہنی اور قلبی اعتبار سے مطمئن رہنے کی تلقین کرو۔

کسی کو کہیں قاصد اور پیغام رساں بنا کر بھیجتا چاہو تو ضروری ہے کہ پہلے اس کی عقل، مذہب، معاملہ فہمی، دور اندیشی اور امانت پر تمہیں کامل اعتماد ہو۔ ایسا نہ ہو کہ اس کے کہیں جانے اور کوئی بات کہنے کی وجہ سے اسلام کو کوئی نقصان پہنچ جائے۔

اپنے آپ کو دشمنوں کے اچانک حملے، کمزور فریب، جیلے بھانے، نقصان رسانی کے طریقے اور ان کے دھوکے سے محفوظ رکھو۔ ضروری معاملات

کی تکمیل میں دُور اندیشی سے کام لو اور ہر وقت ہوشیار اور چوکس رہو۔ جس غلطی میں تم اس وقت بیٹھے ہو، وہاں داہر تمہارا سب سے بڑا دشمن ہے، وہ تمہیں کئی طریقوں سے نقصان پہنچانے کی کوشش کرے گا، تم اس کے ہر وار کو سمجھنے اور اس سے بچنے کی کوشش کرو۔

اپنا کوئی مقصد یا نمائندہ کسی کام کے لیے کہیں روانہ نہ کرو تو اسے حکم دو کہ دشمن سے میل جول نہ رکھے اور اس کی ہم نشینی اختیار نہ کرے، ایسا نہ ہو کہ اس کا ذہن بدل جائے اور مسلمانوں کے اجتماعی مقاصد کو نقصان پہنچ جائے۔ ایسے شخص کو وضاحت سے بتا دینا چاہیے کہ خیر خواہی کے کیا تقاضے ہیں اور اہل اسلام کا مفاد کن امور سے وابستہ ہے۔

جس شخص کو کوئی ضروری پیغام پہنچانے کے لیے راجا داہر یا کسی اور حکمران کے پاس بھیجو، اسے تاکید کرو کہ اس کے تمام امرا نے مملکت اور رُوئسائے دربار کی موجودگی میں بے دھڑک ہو کر پیغام دے، کسی سے کسی قسم کا خوف محسوس نہ کرے اور کسی سے مرعوب نہ ہو۔ پیغام کا جو وہ جواب دے، اُسے بھی اچھی طرح غور سے، بات چیت میں کسی نوع کی نرمی اور چشم پوشی نہیں کرنی چاہیے۔ قاصدوں، پیغام رسانوں اور سفیروں کی ہمت دلکش وعدوں سے بڑھانی چاہیے اور ان کے ذہن میں یہ بات بٹھادی جی چاہیے کہ وہ پورے اسلامی لشکر کے لائق اعتماد نمائندے ہیں، سب کی اُمیدیں ان کی گفتگو سے وابستہ ہیں، انھیں چاہیے کہ پوری قوتِ دِیان سے پیغام رسانی کا فریضہ انجام دیں اور ان کا لہجہ زوردار اور مؤثر ہو۔

مسلمانوں کا قاصد اور پیغام رسان صاف زبان اور بے خوف آدمی ہونا چاہیے تاکہ پوری شان و شکوہ اور دھڑلے سے بات کر سکے اور کسی قسم کا لالچ اور حرص و طمع اس کے مافی الضمیر کے اظہار میں رکاوٹ نہ بن سکے۔ اس میں یہ خوبی ہونی چاہیے کہ جن لوگوں کے پاس جبار ہا ہے، انھیں بہترین الفاظ میں توحید پر ایمان لانے کی دعوت دے اور بتائے کہ جو شخص اللہ کی وحدانیت کو تسلیم کر لے گا، اس کے احکام کی

ابتدع کرے گا، اسے مال و دولت، جاگیریں اور زمینیں عطا کی جائیں گی۔
 جو شخص اسلام کے سامنے سر جھکانے سے انکار کرے، اسے تین سوہ کی جائے کردہ فرمانروا کی
 راہ اختیار کرے۔ اگر پھر بھی اللہ اور رسول کی اطاعت سے گریزاں ہو اور سرکشی پر اتر آئے تو اسے
 صاف لفظوں میں کہہ دیا جائے کہ اب تم جنگ کے لیے تیار ہو جاؤ۔ ہم میں کون بچا اور
 کون جھوٹا ہے، اس کا فیصلہ اب میدان جنگ میں تلوار کے ذریعے ہوگا۔

میری بات یاد رکھو، راجا دہر کو دریا ٹٹے سندھ پار کرنے کا موقع نہ دینا۔ اس
 سے صاف لفظوں میں کہو کہ اگر جھاگ کر جانا ہی چاہتے ہو تو ہم روکیں گے نہیں، لیکن
 ہم چونکہ اتنا لمبا سفر طے کر کے یہاں آئے ہیں، اس لیے خود ہمیں دریا پار کرنا اور تمہارے
 مقابلے میں آنا چاہیے تاکہ معاملہ صاف ہو جائے اور دونوں فریقوں میں شک و شبہ
 کی کوئی گنجائش باقی نہ رہے۔

یہ بات بھی ذہن میں رکھو کہ دشمن کا مقابلہ کھلی جگہ اور کشادہ میدان میں کرو تاکہ
 پیدل، پیدل کو اور سوار، سوار کو اچھی طرح دیکھ سکیں اور کسی کو کسی کے بارے میں کوئی
 غلط فہمی نہ رہے۔

جب جنگ شروع کرو تو اللہ کے فضل و کرم پر بھروسہ کرو اور اس کے احکام و
 فرامین کی رستی کو مضبوطی سے تھامے رکھو۔ جو تقدیر میں لکھا ہے اور جو پردہ غیب
 سے نمودار ہونے والا ہے، اس کا علم صرف اللہ وحدہ لا شریک له کو ہے۔ اللہ ہی کے
 دیہار سے کسی فریق کی بادشاہت ختم ہونے کا حکم جاری ہوتا ہے اور وہی کسی جماعت
 کو حکمرانی سے نوازتا ہے۔

اگر دشمن تم کو یہ پیغام بھیجیں اور تم سے کہیں کہ دریا ٹٹے سندھ تم عبور کر کے ہمارے
 پاس آتے ہو یا ہم تمہارے پاس آئیں۔؟ تو انہیں دیا پار کر کے اپنے پاس آنے
 کا اختیار نہ دے بلکہ کہو کہ ہم ہی دریا پار کر کے آتے ہیں، تاکہ تمہارا رعب اور ہیبت
 دشمن کے دل میں نہ پڑ جائے اور وہ یہ محسوس کریں کہ اگر اسلامی لشکر میں قوت اور طاقت
 نہ ہوتی تو یوں للکار کر یہ لوگ ہمارے سامنے نہ آتے۔

عرب کا اسلامی لشکر جو اس وقت تھاری کان میں ہے، مجھے یقین ہے اس کا کوئی سپاہی بھی پیٹھ دکھا کر نہیں بھاگے گا اور کسی صورت میں بھی جنگ سے مُنہ نہیں موڑے گا۔ یہ فوجی جان کی بازی لگادیں گے، یہ اللہ پر توکل کر کے جنگ کریں گے اور ہر موقع پر ثابت قدم رہیں گے۔ ان کا دل لڑائی میں اور تیری اطاعت شعاری میں بالکل صاف ہے۔ ان کا اصل مقصد اللہ کی رضامندی حاصل کرنا ہے۔ دریا عبور کرنے کے لیے ایسی جگہ کا انتخاب کرو جہاں مضبوطی کے ساتھ قدم جما سکو۔ اس وقت تم اپنے ملک سے باہر، دور دراز کے علاقے میں ہو، سیدھی سادی گزرگا ہوں سے بھی اچھی طرح سوچ سمجھ کر اور دیکھ بھال کر گزرو۔ دوراندیشی سے کام لو اور معاملات سے باخبر ہو، یہ بہت بڑی دولت اور اللہ کی نعمت ہے، اس کو ضائع نہ ہونے دو۔

میری ایک اور بات کو آویزہ گوش بناؤ۔ جہاں سے گزرو اور جس طرف سے جاؤ، لشکر کو ہوشیار اور چوکس رکھو۔ اس کا میمنہ، میسرہ، قلب، مقدمہ اور ساقہ سیدھا رکھو۔ پیادوں اور اکیلوں کو پہلے بھیجو اور کچھ لوگوں کو درمیان میں رکھو۔ ۶۳
حجاج کے اس خط نے محمد بن قاسم کو نہایت متاثر کیا اور آگے کو قدم زن ہونے کے لیے اس کے حوصلے بہت بڑھ گئے۔

ساتواں خط

ایک اور خط پڑھیے جو بہترین الفاظ کا احاطہ کیے ہوئے ہے۔ اس میں حجاج بن یوسف نے محمد بن قاسم کے نام جو کچھ تحریر کیا ہے، وہ درج ذیل ہے۔ بعد تسلیمات کے واضح ہو کہ تم نے دریائے مہران پار کرنے اور راجا داہر سے جنگ کرنے کے بارے میں تحریر کیا ہے۔ بے شک تائید الہی سے مجھے اُمید واثق ہے کہ تم فتح مند اور کامیاب ہو گے اور تمہارا دشمن داہر ذلیل ہو گا۔ مجھے

اللہ پر کامل بھروسہ ہے کہ جب دشمن تمہارے مقابلے میں آئیں گے تو آسمان کی گردش سے تمہیں کوئی بھی نقصان نہیں پہنچے گا، کیونکہ نمازوں کے پانچوں وقت اور خلوت و جلوت کا ایسا کوئی بھی لمحہ نہیں گزرے گا کہ جس میں یہ غائبانہ دُعا نہ کی جاتی ہو کہ اللہ تعالیٰ تمہیں کافروں پر فتح نصیب کرے اور وہ تمہارے مقابلے میں ذلیل و خوار ہوں۔ ازل میں جو حکم مقدم ہو چکا ہو، پرہیزگاروں سے وہی ظہور پذیر ہوتا ہے اور اللہ کے نزدیک جو بات مناسب اور موزوں ہو، وہی عملی شکل میں سامنے آتی ہے۔ میں بارگاہِ خداوندی میں عجز اور فغاں کے ساتھ ہمیشہ عرضِ کنناں رہتا ہوں کہ اے خداوند! تو ایسا بادشاہ ہے کہ کوئی بھی تیرا ہمسر نہیں۔ تو لشکرِ اسلام کو اس کی حیثیت سے زیادہ قوت عطا فرما اور کامیابی سے ہم کنار کر۔!

اللہ تعالیٰ کے فضلِ بے پایاں اور کرمِ لا انتہا سے اُمید ہے کہ تم اپنا مقصد حاصل کر کے ہم سے آملو گے۔

میں تمہیں تاکید کرتا ہوں کہ جس طرح بھی ممکن ہو، دریا پار کرو اور تائیدِ الہی کے لیے ہر وقت دستِ بدعا رہو۔ اس کی رحمت کو اپنے لیے ذریعہٴ پناہ سمجھتے رہو تاکہ وہ تمہیں ان لوگوں کے شر سے محفوظ و مامون رکھے جو اپنی عقلوں پر فخر کرتے اور اپنی تدبیروں کو حرفِ آخر قرار دیتے ہیں۔

دشمن کے مقابلے میں اُترتے وقت رضائے الہی کو اپنا اور رخصنا بچھونا بناؤ اور ساتھ ہی پوری ہمت اور شجاعت کا مظاہرہ کرو۔ یاد رکھو فتح و کامرانی اور تائیدِ الہی تمہارے ہم عنان اور نصرتِ خداوندی تمہارے شامل حال ہے۔ فرشتوں کی مدد اور مسلمانوں کی تلوار تمہاری طرف سے تمہارے حریفوں پر مسلط ہے۔ ان ذلیل لوگوں کو اللہ تعالیٰ مسلمانوں اور فرشتوں کی تلواروں اور نیزوں کی خوراک بنا دے گا۔ غضبِ الہی کا دروازہ ان کے لیے کھلا ہوا ہے اور یہ پورے انتقام اور عبرت ناک انجام کے سزاوار ہوں گے۔

تم دریائے مہران عبور کرنے لگو تو گھاٹ کے کنارے کو اچھی طرح دیکھ لو اور

دیا پار کرنے کا پورا انتظام رکھو۔ پہلے ملکِ سندھ کے ان باشندوں کو جو کشتیوں پر متعین ہوں، پختہ وعدہ لے کر اپنے اطاعت گزار اور مخلص ترین فرمانبردار بناؤ، ان کے دل و زبان کے اخلاص کو اچھی طرح جانچ پرکھ لو، پھر دیا پار کرو۔

پانی چونکہ تمھاری پشت پر ہوگا، اس لیے اس طرف سے تمھیں دشمن کا کوئی خطرہ نہ ہوگا اور تمھیں کوئی تکلیف نہ پہنچا سکے گا۔ اس کے بعد جب تم ان کے گاؤں اور شہروں اور قلعوں میں داخل ہو گے تو کوئی بھی تم سے مقابلہ اور جنگ نہ کر سکے گا۔ ان میں یہ جرأت نہ ہوگی کہ تمھارے مقابلے میں آکر اپنی جانوں کو ہلاکت میں ڈالیں۔ وہ جس قلعے کو اپنی پناہ گاہ اور حفاظت کا ذریعہ بنائیں گے، اس پر حیب تمھاری نظر پڑے گی، اللہ تعالیٰ کی نصرت و تائید سے اس کے دروازے تمھارے لیے کھل جائیں گے، اور ان کے دلوں پر تمھاری تلواروں کی ایسی ہیبت اور دہشت چھا جائے گی کہ کوئی ہتھیار ان کے کام نہ آئے گا۔ یہی ہیبت اور دہشت تمھاری کامیابی کا باعث بنے گی۔

جب وہ بھاگیں تو فوراً ان کے سامان اور خزانے پر قبضہ کر لو، لیکن اپنے آپ کو ان کے دھوکے اور فریب سے بچائے رکھو۔ اس کے بعد ان میں سے ہر شخص کو اسلام کی دعوت دو۔ جو شرفِ اسلام سے بہرہ ور ہو جائے، اس کی بہترین تہنیت کرو۔ مطلب یہ کہ کوئی دشمن دین و ہاں باقی نہ رہے۔ ان کا خون تمھاری تلواروں کے لیے مباح ہے۔

یہ دعا جو میرا وظیفہ اور معمول ہے ہر وقت پڑھتے رہو۔

بِسْمِ اللّٰهِ الرَّحْمٰنِ الرَّحِیْمِ - اَللّٰهُمَّ اِنَّا نَسْئَلُكَ ذَاکَ بِاَنَّکَ
اَنْتَ اللّٰهُ الْحَیُّ الْقَیُّوْمُ لَا تَاْخُذُہٗ سِنَةٌ وَّلَا نَوْمٌ - لَکَ مَا فِی السَّمٰوٰتِ
وَمَا فِی الْاَرْضِ - مَنْ ذَا الَّذِیْ یَشْفَعُ عِنْدَکَ اِلَّا بِاِذْنِکَ - تَعْلَمُ مَا
بَیْنِ اَیْدِیْنَا وَمَا خَلْفَنَا - وَلَا یُحِیْطُ بِشَیْءٍ مِنْ عِلْمِکَ اِلَّا بِمَا شِئْتَ -
وَسِعَ کُرْسِیُّکَ السَّمٰوٰتِ وَالْاَرْضَ - وَلَا یَؤُودُکَ حِفْظُهُمَا وَاَنْتَ

اَعْلٰی الْعَظِیْمِ - وَبِاَنَّكَ اَنْتَ الْاَحَدُ الْقَهْدُ لَمْ یَلِدْ وَلَمْ یُولَدْ وَلَمْ یَكُنْ لَّهٗ
 كُفُوًا اَحَدٌ - بِوَجْهِكَ اَلْكَرِیْمِ رَبِّ السَّجُوْدِ وَخَالِقِ السَّجُوْدِ وَقَابِ السَّجُوْدِ
 وَالتَّقَادِرِ عَلٰی السَّجُوْدِ لَكَ الْخِیْرُ وَالْكَرَمُ وَالْكَیْمَاتُ الشَّامَاتُ - فَادْرُسْنَا نَعِ
 ذَاكَ شُكْرًا لِّلنِّعْمَتِیْكَ وَمَعْرِفَةً لِّحَقِّكَ وَعَمَلًا بِرِضْوَانِكَ -
 وَالسَّلَامُ عَلَیْكَ وَرَحْمَةُ اللّٰهِ وَبَرَكَاتُهُ -

ترجمہ: اے ہمارے اللہ! ہم تیری بارگاہ میں کاسے سوال لیے کھڑے ہیں،
 اس لیے کہ تو ہمیشہ زندہ اور قائم رہنے والا ہے، جس پر نہ کوئی اونگھ طاری ہوتی ہے
 اور نہ اسے نیند آتی ہے۔ آسمانوں اور زمین میں جو کچھ بھی ہے، وہ سب تیری عطا
 ہے۔ ایسا کون ہے جو تیری اجازت کے بغیر تیرے پاس کسی کی سفارش کرے۔ جو
 بھی ہمارے آگے یا پیچھے ہے، اس کی تفصیل اور ماہیت کو تو ہی جانتا ہے اور
 تیری مشیت کے بغیر ہم تیرے علم میں سے کسی بھی چیز کو سمجھ نہیں سکتے۔ تیری حکمرانی
 آسمانوں اور زمین میں پھیلی ہوئی ہے اور اس کی حفاظت و نگرانی تیرے لیے ہرگز کسی
 قسم کی تکلیف کا باعث نہیں، تو غالب اور عظیم ہے۔ ہم اس لیے بھی تیرے حضور
 دست سوال دراز کرتے ہیں کہ تو واحد اور بے نیاز ہے، جس نے نہ کسی کو جنا ہے
 اور نہ کسی سے پیدا ہوا ہے اور نہ کوئی اس کے برابر کا درجہ رکھتا ہے۔ ہم اس
 لیے بھی تیری درگاہ میں ہاتھ پھیلاتے ہیں کہ تو ہی سب کا پروردگار اور سب پر غالب
 ہے، سب کا خالق اور سب پر قادر ہے، خیر و کرم کے لاتعداد خزانے تیرے ہی
 قبضے میں ہیں، مکمل و اکمل کلمے تیری ہی ذاتِ اعلیٰ وارفع کے ہیں۔ ان کی وجہ سے
 ہمیں اپنی نعمت کا شکر ادا کرنے، معرفتِ حق سے بہرہ ور ہونے اور اپنی رضا کے
 مطابق عمل کرنے کی توفیق عطا فرما۔ ۱۱۷

آٹھواں خط

اب ایک اور خط ملاحظہ فرمائیے جو حجاج بن یوسف نے محمد بن قاسم کے نام

اس کے ایک خط کے جواب میں تحریر کیا ۔

پیارے فرزند عماد الدین محمد بن قاسم ۔! تم نے جو کچھ لکھا ہے، وہ معلوم ہوا۔ تم نے دشمنوں کا جو طریقہ بیان کیا ہے، اس سے گھبرانے کی ضرورت نہیں، یہ سراسر مکر و فریب ہے۔ اللہ تعالیٰ کے حکم اور اس کی توفیق سے حالات تمہاری کامیابی کا پتا دیتے ہیں۔ اللہ کی بارگاہ میں پانچ وقت کی نماز ادا کرنا تمام ضروری کاموں پر مقدم قرار دو۔ تکبیر، قیام، قرأت، رکوع، سجود اور قعود کے وقت عجز و عاجزی کے ساتھ اللہ سے مدد طلب کرو اور زبان کو ذکرِ الہی سے تر رکھو تا کہ تمہارے سب کام باقاعدہ اور با ترتیب رہیں۔ یاد رکھو، اللہ کی عنایت اور کرم کے سوا کوئی شخص طاقت اور دبدبہ حاصل نہیں کر سکتا۔ اگر تم بادشاہوں کے بادشاہ اللہ عز و جل کے فضل و کرم پر کامل بھروسہ کر دو گے اور اسی کو مرکزِ عقیدہ و یقین قرار دو گے تو تمہاری سب تمنائیں پوری ہوں گی اور فتح و نصرت تمہارا مقدر ٹھہرے گی، ان شاء اللہ تعالیٰ ۱۵۷

نواں خط

جب پیرا سندھ فتح ہو چکا اور ہندوستان کے کئی علاقے مسلمانوں کے تسلط میں آ گئے تو محمد بن قاسم نے وہاں کے غیر مسلموں پر جزیہ مقرر کیا اور اس کی وصولی کے لیے انہی میں سے بعض لوگوں کا تقرر عمل میں لایا گیا۔ اس سے ان کو یہ یقین دلانا تھا کہ اسلامی حکومت کے نزدیک غیر مسلم رعایا کو خاص احترام کی نگاہ سے دیکھا جاتا ہے اور اس کا مقام و مرتبہ بڑا اونچا ہے۔

کاشت کاروں، تجارت پیشہ لوگوں، صنعت کاروں اور مزارعوں کی ایک فہرست بنائی گئی اور انھیں معززینِ ملک میں گردانا گیا۔ برہمنوں نے بھی درخواست کی کہ وہ بھی خاندانی اعتبار سے ملک کے عوام و خواص میں اپنا اثر و رسوخ رکھتے ہیں اور انھیں ہمیشہ لائقِ تکریم قرار دیا جائے۔ اس درخواست کی بہت سے سرکردہ مقامی لوگوں

نے تصدیق کی۔ اس کے بعد برہمنوں کو بھی بڑا اعزاز حاصل ہوا اور مختلف علاقوں میں انھیں اہم خدمات کی انجام دہی پر مامور کیا گیا۔ اس کا نتیجہ یہ ہوا کہ وہ حکومت میں باقاعدہ حصے دار کی حیثیت سے کام کرنے لگے اور اسلامی مملکت میں ان کا وقار بلند ہوا۔

اس کے بعد برہمنوں کا ایک نمائندہ وفد محمد بن قاسم کی خدمت میں آکر عرض گزار ہوا کہ لوگوں کے غمی شادی کے موقع پر ان کو خیرات دی جاتی اور نذرا سنے پیش کیے جاتے تھے، اب وہ ختم ہو چکے ہیں۔ نیز بت خانوں میں بتوں کے نام پر جو نذریں دی جاتی تھیں، اس کا خاص حصہ ان کے تصرف میں آتا تھا۔ بتوں کی پوجا کے لیے دور و نزدیک سے جو لوگ آتے تھے، وہ بھی ان کی مالی مدد کرتے تھے۔ اب یہ سارا سلسلہ ختم ہو گیا ہے۔ علاقے کے لوگوں نے بھی برہمنوں کی تصدیق کی۔ ان کا مطالبہ یہ تھا کہ بت خانوں میں پہلے کی طرح ان کا اثر و رسوخ قائم رہے اور ان کے مندروں کو نقصان نہ پہنچایا جائے۔

محمد بن قاسم نے یہ صورت حال حجاج بن یوسف کو لکھی تو اس نے برہمنوں کے مطالبے کو صحیح قرار دیا اور ان کی منشا کے مطابق اس پر عمل کرنے کی تاکید کی۔ حجاج بن یوسف کے خط کا ترجمہ یہ ہے :

تمہارا خط ملا۔ جو حالات تم نے تحریر کیے ہیں، وہ میرے علم میں آئے، جن میں سے ایک بات یہ ہے کہ براہمن آباد کے سرکردہ لوگ بدستور سابق بت خانے کی آبادی اور اپنے مذہب کے مطابق عمل کرنے کے لیے عرض گزار ہیں۔ جس طریقے سے انھوں نے ہماری فرمانبرداری کے دائرے میں داخل ہو کر دار الخلافہ کو جزیہ دینا منظور کیا ہے، وہ قابل تعریف ہے، جزیے کی وصولی کے علاوہ ہمارا ان پر کوئی مسحق اور تصرف نہیں۔ جب وہ ذمی ہو چکے تو ان کے مال اور خون پر ہم ہرگز دست درازی نہیں کر سکتے، بلکہ ان کی حفاظت کرتا، ہم پر فرض ہو گیا ہے۔ انھیں اپنے مذہب کے مطابق عبادت کرنے کی اجازت حاصل ہوگئی ہے۔ تم ان میں سے کسی کو اس کے عقیدے اور طریقے

کے مطابق عبادت کرنے سے مت روکو۔ انھیں اختیار حاصل ہے کہ اپنے عبادت خانوں میں، اپنے گھروں میں اور گھروں کے باہر، ہر جگہ اپنے مذہب پر بلا روک ٹوک عمل کریں اور اس کے مطابق زندگی بسر کریں۔ ۷۹

حجاج بن یوسف کا یہ خط حبیب محمد بن قاسم کو پہنچا تو اس نے ان لوگوں کو وہی مرتبہ عطا کیا جو اسلام میں یہود اور نصاریٰ کا بیان کیا گیا ہے۔

دسواں خط

حجاج بن یوسف نے ایک خط میں محمد بن قاسم کو مندرجہ ذیل باتیں تحریر کیں۔ جس طرح تم سپاہ داری، رعایا نوازی، خلق پروری اور کاروبارِ مملکت کے انتظام و انصرام میں کوشاں ہو، وہ ہر اعتبار سے قابل ستائش ہے۔ مختلف مقامات پر تم نے جو مال مقرر اور معین کیا ہے اور رعایا کے تمام طبقوں سے جس انداز میں شریعت کے دستور اور اصول کے مطابق برتاؤ کیا ہے، وہ حکومت کے استحکام اور سلطنت کے بہترین انتظام کا باعث ثابت ہوا ہے۔ لیکن تمہیں اب اس مقام پر جہاں تم مقیم ہو، مزید قیام نہیں کرنا چاہیے۔ ہند اور سندھ کی بادشاہت کے مرکز اور ستون اروڑ اور ملتان ہیں، جنہیں بادشاہوں کے تخت گاہ کی حیثیت حاصل ہے۔ بادشاہوں کے خزانے اور دینے بھی ان دونوں شہروں میں ہوں گے۔ اگر قیام ہی کرنا ہے تو کسی مرکزی جگہ پر کرو تا کہ تمام سندھ اور ہند پتھارے قبضے میں آجائے۔ جو شخص اسلام کی اطاعت سے گریزاں ہو، اُسے قتل کر ڈالو، اللہ تعالیٰ تمہاری مدد کرے گا۔

ہند کے شہروں سے لے کر چین کی حدود تک کے علاقے فتح کرنا تمہارا فرض ہے۔ قتیبہ بن مسلم کو بھی چین کے علاقوں کی فتوحات پر مامور کیا گیا ہے۔ تمام عراقی غلام اس کی طرف منتقل کیے جائیں اور ہمیں بن زہر بن قیس کو بھی اس کے پاس بھیجا جائے،

اور سب عراقی لشکر اس کی کان میں دے دیا جائے۔ تم خود بھی یہ کارنامہ انجام دیتا کہ تمہارے باپ قاسم کا نام روشن ہو اور دشمن عاجز اور پریشان ہوں۔ ان شاء اللہ تعالیٰ ۶۷

گیارہواں خط

حجاج بن یوسف کا گیارہواں خط درج ذیل الفاظ پر مشتمل ہے۔
اے محمد۔! تحریری طور پر ہم سے مشورہ لیتے رہو، یہی تمہاری چوکی اور مستعدی کی دلیل ہے۔ بعد مسافت کی وجہ سے ہمارے درمیان پرہہ حائل رہتا ہے۔ تم کوشش کرو کہ شہر کے چاروں سربراہ تمہاری اطاعت کے لیے بے قرار ہوں۔ تم ان کی ہر لحاظ سے دہلجائی کرتے رہو۔ ۶۸

حجاج کے اس خط میں شہر سے مُراد براہمن آباد ہے، جو بعد میں ”بھانہڑا“ کے نام سے موسوم ہوا۔ اس شہر اور اس کے قرب و جوار کے قصبات و دیہات کا انتظام محمد بن قاسم نے چار آدمیوں کے سپرد کیا تھا۔ انہی چار آدمیوں کے بارے میں حجاج بن یوسف نے لکھا ہے کہ انھیں تمہارے انتہائی وفادار اور اطاعت شعار ہونا چاہیے۔

بارہواں خط

ایک خط میں حجاج بن یوسف نے محمد بن قاسم کو لکھا کہ: جو شخص تمہارے ساتھ برسرِ پیکار ہو، اسے قتل کر دو، بصورتِ دیگر اس کی بیٹیاں اور بیٹے ضمانت کے طور پر قید میں بند رکھو۔ جو لوگ فرمانبردار ہیں اور اُن کے دل تمہاری طرف سے صاف ہیں، انھیں امان دے کر ان کے ذمے جزیہ مقرر کر دو۔ دست کاروں اور تاجروں پر بہت ہلکا بوجھ ڈالو۔ جس کے متعلق یہ معلوم ہو کہ یہ زراعت اور کاشت کاری میں

بہت محنت کرتا ہے، اس سے قانونی محصول کی وصولی میں رعایت اور ہمدردی کرو۔ جو اسلام قبول کر لے، اس کی زراعت سے دسواں حصہ وصول کیا جائے اور جو ہندو دھرم پر قائم رہے، اس کے کارخانے اور زراعت سے ملک کے قانون کے مطابق دیوانی محصول کا حصہ وصول کیا جائے، اور یہ خدمت وہ عامل سرانجام دیں۔ جنھیں حکومت کی طرف سے اس پر مامور کیا جائے۔ ۱۹۱۹ء

حجاج بن یوسف کے اُن بہت سے خطوط میں سے جو اس نے محمد بن قاسم کے نام سندھ اور ہند کی جنگ کے زمانے میں لکھے، یہ صرف بارہ خطوط ہیں جو اس موضوع کی قدیم کتاب حج نامہ سے نقل کیے گئے ہیں۔ ان کے علاوہ بھی متعدد خطوط حج نامہ اور دیگر کتب تاریخ میں مندرج ہیں۔ ان خطوط میں حجاج بن یوسف کا جہاں وہ کردار جھلکتا ہے جو اس کو ظالم و سفاک حکمران کی حیثیت سے لوگوں کے سامنے پیش کرتا ہے، وہاں اس کی زندگی کا وہ پہلو بھی اجاگر ہوتا ہے، جس میں نرمی، دُور اندیشی، ذکرِ الہی اور خوفِ خدا کا عنصر نمایاں نظر آتا ہے۔

ان خطوط سے یہ بھی واضح ہوتا ہے کہ وہ جہاد فی سبیل اللہ کا حریص اور مسلمانوں کی ترقی کا دل سے خواہاں تھا۔ وہ بہت بڑا جرئیل اور فتونِ حرب سے خوب آگاہ تھا۔ وہ چاہتا تھا، مسلمان ہر میدان میں آگے بڑھیں اور اسلام کا یول بالابو۔ اس کی قلبی تمنا تھی کہ ہر خطے میں اللہ کے دین کی آواز پہنچے اور احکامِ شریعت کی سر بلندی ہو۔ اس کے لیے وہ سختی کا بھی قائل تھا اور نرمی کا بھی۔! اگر یہ تمام خطوط جمع کیے جائیں جو بہت سی معلومات پر محیط ہیں تو اچھی خاصی کتاب مرتب ہو سکتی ہے۔

یہاں یہ بھی ذہن میں رہے کہ حجاج بن یوسف نے اسی سالانِ حرب کو کافی نہیں سمجھا جو محمد بن قاسم اپنے ساتھ لے کر واردِ سندھ ہوا تھا، بلکہ بعد میں بھی اس

نے مختلف مواقع پر جنگی سامان اور اشیائے اکل و شرب کی ترسیل کا سلسلہ باقاعدہ جاری رکھا۔ ایک مرتبہ محمد بن قاسم نے اسے خط لکھا کہ بہت سے گھوڑے مر گئے ہیں اور یہاں گھوڑوں کی ہر وقت ضرورت رہتی ہے، چنانچہ حجاج نے اسے دو ہزار بہترین گھوڑے بھیجے اور ساتھ ہی خط لکھا کہ قابل اعتماد بہادروں، فوج کے مستحق سرداروں اور خود تمھارے لیے گھوڑے نہایت ضروری ہیں۔ گھوڑے ان لوگوں کو دیے جائیں جو واقعی ان کے مستحق ہوں، اور اپنی سواری کو، اگرچہ وہ پرانی ہو، اپنی ذاتی سواری سمجھیں۔ لکھ

گھوڑوں کے علاوہ محمد بن قاسم کی طلب پر فوجیوں کے لیے عراق سے سرکہ بھی بہت بڑی مقدار میں بھیجا گیا۔ سرکہ لے جانے والوں کے ہاتھ حجاج بن یوسف نے محمد بن قاسم کے نام جو خط لکھا، اس میں تحریر کیا کہ تم نے رسول اللہ صلی اللہ علیہ وسلم کے اس فرمان **نَعْمُ الْإِدَاةُ** (سرکہ بہترین سالن ہے) کے مطابق سرکہ طلب کیا ہے۔ یہ سرکہ تمھیں دھنکی ہوئی روٹی میں جذب کر کے بھیجا جا رہا ہے۔ جب یہ پہنچے، اسے پانی میں تھکر لیا جائے، اس میں سے سرکہ نکل آئے گا۔ لکھ

محمد بن قاسم کے بارے میں سلسلہ کلام خاصا طویل ہو گیا ہے، اس کی وجہ یہ ہے کہ اس کے متعلق بعض ایسی باتیں مشہور کر دی گئی ہیں، جو اصل واقعات سے مطابقت نہیں رکھتیں۔ ہم نے ان سطور میں اپنے معزز قارئین کی خدمت میں صمیم واقعات پیش کرنے کی کوشش کی ہے۔

تسع مائة بعين

تعداد ۱۸

آئندہ سطور میں اُن تبع تابعین کا ذکر کیا جا رہا ہے جو برصغیر پاک و ہند میں تشریف لائے۔ تعداد میں یہ اٹھارہ بزرگ ہیں، جن کے تھوڑے بہت حالات میسر آ سکے ہیں۔ یہ لائق تکریم حضرات جو خیر القرون سے تعلق رکھتے ہیں، رسول اللہ صلی اللہ علیہ وسلم کے صحابہ کرام کے شاگردوں (یعنی تابعین) کے فیض یافتہ ہیں۔

۱۔ اسرائیل بن موسیٰ بصریؒ

اسرائیل بن موسیٰ بصری کی کیفیت ابو موسیٰ تھقی۔ یہ وہ تبع تابعی تھے جو دراصل باشندے تو بصرے کے تھے، مگر ہند میں اقامت گزریں ہو گئے تھے۔ انھوں نے حسن بصری، ابو حازم اشجعی، محمد بن سیرین اور وہب بن منبہ سے روایت حدیث کی جن کا شمار جلیل القدر تابعین کی جماعت میں ہوتا تھا۔ خود اسرائیل بن موسیٰ بصری سے استفادہ فی الحدیث کرنے والے بھی عللی مرتبت بزرگ ہیں اور وہ ہیں سفیان ثوری، ابن عیینہ، یحییٰ بن سعید قطان، حسین بن علی جعفی اور دیگر حضرات کرام۔

ابن جبان نے ان کو ثقہ راویان حدیث میں شمار کیا ہے اور لکھا ہے۔

كان يسافر الى الهند

کہ تجارت کے سلسلے میں ہندوستان میں آمد و رفت رکھتے تھے۔

صحیح بخاری میں ان کے سلسلہ سند کی ایک حدیث چار مقامات پر درج ہے۔ ولہ فی صحیح البخاری فرد حدیث مکس ر فی اربعۃ مواضع۔

ابو حاتم اور یحییٰ بن معین نے ان کو ثقہ قرار دیا ہے۔ یحییٰ بن معین کہتے ہیں۔
اسی اسرائیل صاحب المحسن ثقة

یعنی امام حسن بصری کے شاگرد اسرائیل بن موسیٰ ثقہ راوی ہیں۔
ابو حاتم ان کے متعلق فرماتے ہیں۔ لا بأس بہ۔
امام نسائی کا فرمان ہے۔ لیس بہ بأس۔

ازدی ان کو ”لین“ یعنی روایت حدیث میں کمزور قرار دیتے ہیں۔ ازدی کا
نقطہ نظر یہ ہے کہ یہ وہ اسرائیل بن موسیٰ نہیں ہیں جو وہاب بن منبہ سے روایت
کرتے ہیں اور جو سفیان ثوری کے استاد ہیں، بلکہ وہ ایک یمانی شیخ ہیں۔
سمعی نے الانساب میں ان کے انتساب ہند کے متعلق لکھا ہے۔
ابو موسیٰ اسرائیل بن موسیٰ المہندی بصری کا تین نزل المہند فنب
الیہا۔

یعنی ابو موسیٰ اسرائیل بن موسیٰ ہندی دراصل بصرے کے باشندے تھے۔
چونکہ ہندوستان میں ان کا آنا جانا تھا، لہذا ہند کی طرف منسوب گئے۔
ان کا تعلق محدثین کے طبقہ سادہ سے ہے
بہر حال اسرائیل بن موسیٰ حقیقتاً بصری ہوں یا ہندی۔ اس میں کوئی شبہ نہیں
کہ خطہ ہند سے ان کا تعلق تھا اور سکونت و اقامت کے اعتبار سے وہ
ہندی مشہور تھے۔

۱۔ الانساب سمعی، ورق ۵۹۳ زیر لفظ النندی۔ تہذیب التہذیب ج ۱

ص ۲۶۱۔ نزہۃ الخواطر ج ۱ ص ۲۳۔

۲۔ کرز بن ابوکرز عبدی

کرز بن ابوکرز عبدی حارثی کوئی۔ کرز کے والد کا نام دبرہ تھا، لیکن عربوں کے رواج کے مطابق وہ اپنی کنیت ابوکرز سے مشہور تھے۔ قبیلہ بنو عبد القیس سے تعلق رکھتے تھے جو بنو حارث بن انمار کی ایک شاخ تھی۔

کرز نہایت متقی، پرہیزگار اور عابد و زاہد تھے۔ ابن جوزی نے انھیں کوفے کے تابعین میں شمار کیا ہے اور لکھا ہے کہ ان کا تعلق اصحاب الحدیث کے طبقہ رابعہ سے ہے۔ کرز اصلاً کوفے کے رہنے والے تھے، لیکن وہاں سے ایران کے شہر جرجان چلے گئے تھے اور وہیں سکونت اختیار کر لی تھی۔ محمد بن فضیل اپنے باپ (فضیل) سے بیان کرتے ہیں کہ وہ (یعنی فضیل) کرز سے ملاقات کے لیے ان کے گھر گئے۔ وہ ٹاٹ کے مصالے پر کھلے اوڑھے بیٹھے تھے اور قرآن مجید کی تلاوت کر رہے تھے۔ اللہ نے ان کو یہ توفیق مرحمت فرمائی تھی کہ دن اور رات میں تین قرآن مجید ختم کر لیتے تھے۔ گھر سے باہر نکلتے تو لوگوں کو امر بالمعروف کرتے۔ لوگ ان کی تبلیغ سے تنگ آکر بعض اوقات انھیں اس قدر مارتے کہ وہ بے ہوش ہو جاتے۔

شہر مہ کہتے ہیں کہ ایک مرتبہ کرز حارثی کے ساتھ ہم سفر کر رہے تھے اور بصرے جا رہے تھے۔ راستے میں جہاں کوئی ایسا قطعہ زمین آتا جو کرز کی نگاہوں میں خوب صورت معلوم ہوتا، وہاں جا کر وہ نماز پڑھنا شروع کر دیتے اور نماز سے فارغ ہو کر اگلے سفر پر روانہ ہوتے۔ وہ کہتے ہیں کرز حارثی مستجاب الدعوات تھے، جو چیز اللہ سے مانگتے مل جاتی۔ انھوں نے اللہ سے اسم اعظم کا سوال کیا جو اللہ نے عطا فرمادیا۔ وہ چاہتے تھے اللہ سے دُنیا کی کوئی چیز نہ مانگیں، صرف اسم اعظم سے بہرہ مند ہونے کی التجا کریں۔ انھوں نے اللہ سے یہ دُعا بھی مانگی کہ انھیں اتنی ہمت اور طاقت عطا فرمادی جائے کہ وہ قرآن مجید پڑھنے میں مشغول رہیں۔ وہ دن اور رات میں تین قرآن مجید ختم کر لیتے تھے۔

خلف بن تمیم کہتے ہیں ایک مرتبہ کرزین و برہہ حادثی ہمارے ہاں کوئے میں آئے۔ قرآن کو فہ کثیر تعداد میں ان کی خدمت میں حاضر ہوئے۔ میں بھی ان کی اقامت گاہ پر گیا۔ کافی دیر ہم لوگ حاضر خدمت رہے۔ اس اثنا میں نے ان کی زبان سے صرف دو باتیں سنیں — ایک یہ کہ:

صلوا علی نبیکم صلی اللہ علیہ وسلم، فان صلا تکم تعرض علیہ۔
کہ نبی صلی اللہ علیہ وسلم پر درود بھیجا کرو۔ تمہارا درود بارگاہ پیغمبر میں پیش کیا جاتا ہے۔

دوسری بات یہ سنی۔

اللہم اختہ لنا بخیر۔

اے اللہ ہماری عاقبت بہتر فرما دے۔

خلف بن تمیم کہتے ہیں اس اُمت میں کرز حادثی سے زیادہ میں نے کسی کو اللہ کا عبادت گزار بندہ نہیں دیکھا۔ وہ سوار ہوتے جب بھی نماز پڑھتے اور سواری سے اترتے تو بھی نماز پڑھنا شروع کر دیتے۔

کرز حادثی کا غلام صبح کتا ہے مجھے ایک بزرگ ابو سلیمان نے بتایا کہ میں نے ایک مرتبہ کرز کی رفاقت میں مکہ مکرمہ کا سفر کیا اور اثنائے سفر میں ان کے متعلق بعض نہایت عجیب و غریب باتیں مشاہدے میں آئیں۔ ایک دن وہ ہم سے کہیں علیحدہ ہو گئے۔ قافلے کے تمام لوگ ان کی تلاش میں ادھر ادھر گھومنے لگے، مگر کسی کو ان کا سراغ نہ ملا۔ میں نے بھی ان کو ڈھونڈنا شروع کیا۔ جنگل کے ایک کونے میں پہنچا تو سخت گرمی کا احساس ہوا۔ اتنے میں آگے دیکھا تو کرز حادثی نماز پڑھ رہے ہیں اور بادل ان پر سایہ کیے ہوئے ہے۔ اس صورت حال سے مجھے انتہائی تعجب ہوا اور خاموشی سے کھڑا اُنھیں دیکھتا رہا۔ نماز سے فارغ ہوئے تو اُن کی نگاہ مجھ پر پڑی اور مجھے مخاطب ہو کر فرمایا: ابو سلیمان! مجھے آپ سے ایک کام ہے۔ میں نے عرض کیا: فرمائیے حاضر ہوں۔

بولے :- مجھ سے پکا وعدہ کرو کہ آج جو کچھ تم نے دیکھا ہے، کسی کو بتاؤ گے نہیں۔

میں نے قسم کھائی کہ جب تک آپ زندہ ہیں، کسی کو نہیں بتاؤں گا۔
 عمرو بن حمید کا کہنا ہے کہ جر جان کے ایک شخص نے بتایا کہ کرز کی وفات کے موقع پر ایک شخص نے خواب دیکھا کہ جر جان کے قبرستان میں مدفون لوگ نیا لباس پہنے اپنی اپنی قبر پر کھڑے ہیں۔ ان سے پوچھا گیا :- یہ کیا معاملہ ہے؟
 انھوں نے جواب دیا : قبرستان میں کرز حارثی تشریف لائے ہیں۔ ان کے استقبال کے لیے ہم نے نئے کپڑے پہنے ہیں۔

کرز حارثی تبع تابعین کی جماعت کے حلیل القدر رکن تھے۔ انھوں نے نعیم بن ابی ہند اور ربیعہ بن زیاد سے حدیث روایت کی اور کرز سے سفیان ثوری، ابن خیرمہ، فضیل بن غزوان، درقائین عمر اور عبید اللہ دھانی نے درس حدیث لیا۔
 حافظ ذہبی ان کو تابعی اور حافظ ابن حجر تبع تابعی قرار دیتے ہیں۔ ابن حبان نے ان کو ثقہ راویان حدیث میں گردانا ہے اور کہا ہے کہ یہ نہایت عبادت گزار محدث تھے۔

حضرت معاویہ رضی اللہ عنہ کے دور حکومت (۶۵ھ) میں جو فوج قلات کی طرف روانہ کی گئی، کرز حارثی اس میں شامل تھے۔ اس جنگ میں انھیں کامیابی حاصل ہوئی۔ کامیابی کے بعد واپس گئے تو حضرت معاویہ نے ان کو دوبارہ قلات بھیج دیا تھا۔

۲۔ التاریخ الکبیر ج ۲ ص ۲۲۸۔ الاصابہ ج ۳ ص ۳۰۲۔ جہرۃ النساب العرب ص ۲۹۵۔ الجرح والتعديل ج ۳ ص ۱۷۰۔ الکنی والاسما ج ۲ ص ۹۲۔
 تہذیب التہذیب ج ۱۱ ص ۱۱۱۔ العقد الثمین ص ۱۰۳ تا ۱۰۵۔

۳۔ معلیٰ ابن راشد بصریؓ

معلیٰ ابن راشد بنال ہذلی بصری۔ معلیٰ کی کنیت ابو الیمان تھی اور یہ سنان بن مسلمہ بن محبیق ہذلی کے مولیٰ تھے۔ تبع تابعین کی عالی مرتبت جماعت کے یہ وہ مرد مجاہد تھے، جنہوں نے حضرت معاویہ رضی اللہ عنہ کے عہد حکومت میں ۵۰ ہجری کو قلات کی جنگ میں حصہ لیا۔

راشد کے قتل کے بعد ۵۰ ہجری کو زیاد نے جب سنان بن مسلمہ بن محبیق کو ایک لشکر کے ساتھ حدود ہند کے مفتوحہ علاقوں کا والی بنا کر بھیجا تو معلیٰ ابن راشد اس لشکر میں شامل تھے اور اس لشکر نے سنان کے زیرِ کمان جہادِ قلات میں شرکت کی تھی۔ اس ضمن میں خلیفہ بن خیاط نے ۵۰ ہجری کے واقعات بیان کرتے ہوئے اپنی تاریخ میں معلیٰ ابن راشد کے متعلق جو الفاظ نقل کیے ہیں، ان کا ترجمہ ملاحظہ کیجیے۔ وہ کہتے ہیں۔

ہم سنان کی کمان میں قلات کے محاذِ جنگ پر آئے تو ہم نے دیکھا کہ سامنے دشمن کی بہت بڑی فوج کھڑی ہے۔ سنان نے یہ صورتِ حال دیکھ کر ہم سے کہا، تم خوش رہو، تمہیں دو چیزوں میں سے ایک ملنے والی ہے۔ جنت یا مالِ غنیمت۔! پھر سنان نے سات پتھر اُٹھائے اور فوج کو روک لیا۔ کہا جب تم دیکھو کہ میں نے حملہ کر دیا ہے تو تم بھی حملہ کر دو۔ پھر جب آفتاب آسمان کی تہ سے باہر آیا تو سنان نے دشمن کی طرف ایک پتھر پھینکا اور اللہ اکبر کہا۔ پھر ایک ایک پتھر پھینکتے گئے، یہاں تک کہ ساتواں پتھر باقی رہ گیا۔ جب آفتاب ڈھل گیا تو ساتواں پتھر پھینکا اور کہا، ”حم لاہ ینصرون۔“ پھر فوراً اللہ اکبر کا نعرہ بلند کیا اور دشمن پر حملہ کر دیا، ہم نے بھی حملہ کر دیا۔ دشمن کی فوج نے اپنے کندھے ہم کو دے دیے،

یعنی ہمارے آگے بھاگ کھڑی ہوئی اور ہم چار فرسخ تک اس کو قتل کرتے گئے۔ اس طرح دشمن کا تعاقب کرتے ہوئے ہم ایک قلعہ بند فوج کے پاس پہنچ گئے۔ انھوں نے ہم سے کہا، خدا کی قسم تم وہ لوگ نہیں ہو، جنھوں نے ہمارے ساتھیوں کو قتل کیا ہے۔ ہمیں قتل کرنے والوں میں سے تو ایک آدمی بھی تم میں نظر نہیں آتا۔ وہ تو ابلق گھوڑوں پر سوار تھے اور سفید عمامے باندھے ہوئے تھے۔ دشمن کی زبان سے یہ الفاظ سن کر ہم نے آپس میں کہا، یہ اللہ کی مدد ہے۔ ہم نے واپس آکر سنان سے پوچھا: آپ نے فوج کو روک لیا اور آفتاب ڈھلا تو دشمن پر حملہ کیا، اس کی کیا وجہ ہے۔؟ جواب دیا: رسول اللہ صلی اللہ علیہ وسلم کا عمل یہی تھا۔

امام بخاری نے تاریخ الکبیر میں لکھا ہے کہ معلی بن راشد نے، جنھیں ابوالیمان النبال القواس بھی کہا جاتا ہے، اپنی دادی سے سماع حدیث کی اور دادی نے نبی شہ سے روایت کی۔ معلی کا شمار اہل بصرہ میں ہوتا ہے اور ان سے تیسرے بن حماد نے روایت کی۔

طبقات ابن سعد میں بھی معلی بن راشد کا ذکر آیا ہے اور ان کی دادی کا نام ام عاصم عاصم بیان کیا گیا ہے، جنھوں نے بنو ہذیل کے ایک شخص نبی شہ الخیر سے روایت حدیث کی۔

حافظ ابن حجر تہذیب التہذیب میں لکھتے ہیں کہ معلی نے اپنی دادی ام عاصم کے علاوہ میمون بن سیاہ، حسن بصری اور زیاد بن میمون ثقفی سے روایت کی۔ خود معلی نے بھی مسند حدیث آراستہ کی۔ ان سے یزید بن ہارون، عبد اللہ بن صالح عجل، روح بن عبد المؤمن، ابوبشر بن بکر بن خلف اور نصر بن علی جہضمی وغیرہ محدثین نے سماع حدیث کا شرف حاصل کیا۔

سماعی کی روایت کے مطابق معلی سے حصول علم حدیث کرنے والوں کی

فہرست میں نعیم بن حاد، مسلم بن ابراہیم، معلیٰ بن اسد، حفص بن عمر جعدی، عبد اللہ قویریری، ابراہیم بن موسیٰ اور احمد بن عبید اللہ بن صخر الغدانی کے اسمائے گرامی شامل ہیں۔

ابن جہان نے معلیٰ کو ثقہ راویان حدیث میں گردانا ہے اور امام نسائی نے ان کے بارے میں لکھا ہے۔ لیس یہ بأس۔

کھانے کا برتن صاف کرنے والی حدیث معلیٰ بن راشد سے مروی ہے، جسے یہ اپنی دادی ام عاصم سے روایت کرتے ہیں اور ام عاصم قبیلہ بنو ہذیل کے ایک شخص نبیشہ الخیر سے روایت کرتی ہیں۔ حدیث کے الفاظ مع سند یہ ہیں۔

اخبرنا عفان بن مسلم قال حدثني المعلى ابن راشد الهذلي قال حدثني جدتي ام عاصم عن رجل من هذيل يقال له نبيشة الخير، قالت دخل علينا نبيشة ونحن ناكل في قصعة فقال لنا حدثنا النبي صلى الله عليه وسلم انه من اكل في قصعة ثم لحسها استغفرت له۔

راوی کہتا ہے ہم سے عفان بن مسلم نے روایت بیان کی، وہ کہتے ہیں مجھ سے معلیٰ بن راشد ہذلی نے حدیث بیان کی، وہ کہتے ہیں مجھ سے میری دادی ام عاصم نے بنو ہذیل کے ایک شخص کی زبانی جسے نبیشہ الخیر کہا جاتا ہے، حدیث بیان کی۔ وہ کہتی ہیں، ہمارے پاس نبیشہ آیا، ہم اس وقت پیالے میں کچھ کھا رہے تھے۔ نبیشہ نے ہم سے کہا کہ میں رسول اللہ صلی اللہ علیہ وسلم نے فرمایا: جو شخص پیالے میں کھائے، پھر اسے اچھی طرح صاف کر دے، پیالہ اس کے لیے دُعائے مغفرت کرتا ہے۔ ۱۰

۴۔ جنید بن عمرو العدوانی المکیؒ

جنید بن عمرو العدوانی المکیؒ اہل مکہ کے ممتاز و مشہور قاری تھے۔ علم حدیث میں بھی ان کا مرتبہ بڑا اونچا تھا، ثقہ اور کثیر الحدیث راوی تھے۔ آل زبیر بن عوام رضی اللہ عنہ کے آزاد کردہ غلام تھے، انھوں نے حمید بن قیس سے روایت کی اور خود ان سے محمد بن عبد اللہ بن قاسم نے درس حدیث لیا۔

قرأت مجاہد سے سیکھی۔ منقول ہے کہ مکہ مکرمہ میں جنید بن عمرو اور عبد اللہ بن کثیر سے بڑھ کر کوئی قاری نہ تھا۔

جنید بن عمرو وہ تبع تابعی تھے، جو فتح سندھ کے موقع پر محمد بن قاسم کے ساتھ دار بدر صغیر ہوئے۔ محمد بن قاسم ساندیری کے مقام پر پہنچے تھے تو ہراور میں قیام کیا تھا۔ ہراور سے انھوں نے جنید بن عمرو کو فوج کے ایک دستے کا کمان دار بنا کر مخالفین اسلام کے خلاف جہاد کے لیے بھرپور روانہ کیا تھا۔

۵۔ محمد بن زید عبدیؒ

محمد بن زید (ایک روایت کے مطابق زیاد) عبدی فتح سندھ کے زمانے میں محمد بن قاسم کے امراء و معاونین میں سے تھے۔ انھوں نے ابو شریح، سعد بن جبیر، ابراہیم نخعی اور ابوالاعین سے روایت حدیث کی۔ پھر خود ان سے علی بن ثابت انصاری، معمر بن راشد، داؤد بن ابوالفرات اور اعلمش نے روایت کی۔

محمد بن قاسم نے سندھ پر حملے کے وقت محمد بن زید عبدی کو ایک ہزار گھڑ سوار

۴۷ طبقات ابن سعد ج ۵ ص ۴۸۶ — لسان المیزان ج ۱ ص ۱۴۱ —

معارف ابن قتیبہ ص ۲۳۱ — المجرع والتقدیل ج ۱ ص ۱۲۸ —

رجال السند والسند ص ۳۷۳ —

نوح کا کمانڈر مقرر کیا تھا۔

بعض حضرات کا کہنا ہے کہ یہ محمد بن زید نہیں، بلکہ محمد بن زیاد ہیں۔ ۵

۶۔ محمد بن غزان کلبیؒ

محمد بن غزان عرب کے قبیلے بنو کلب سے تعلق رکھتے تھے۔ ممتاز محدث امام
اوزاعی سے روایت حدیث کی۔ ابو زرعه انھیں منکر الحدیث قرار دیتے ہیں۔ ابن
جہان کا کہنا ہے کہ یہ سند روایت بدل دیتے اور موقوف روایت کو موضوع بنادیتے
تھے، اس لیے لائق اعتماد نہ تھے۔ عمر بن محمد عن سالم عن ابیہ کی سند سے مرفوعاً روایت
کرتے ہیں۔

من صلیٰ ست رکعات بعد المغرب غفر لہ بہا ذنوب خمسين سنة
یعنی (آنحضرت نے فرمایا) جس نے نماز مغرب کے بعد چھ رکعتیں پڑھیں،
اس کے پچاس سال کے گناہ بارگاہ الہی سے معاف کر دے جلتے ہیں۔
پھر عن الاوزاعی عن یحییٰ عن ابی سلمۃ عن ابی ہریرۃ رضی اللہ عنہ کی
سند سے دریا کے پانی کے بارے میں مرفوعاً روایت کرتے ہیں۔
هو الطہور ما دۃ والحل میتہ۔

یعنی دریا کا پانی پاک ہے اور اس کا مردار حلال ہے۔
ابن عساکر بیان کرتے ہیں کہ محمد بن غزان نے دریا کے پانی کے بارے میں
اوزاعی سے جو حدیث روایت کی ہے وہ منکر ہے۔

علامہ طبری نے تاریخ طبری میں ۱۲۶ ہجری کے واقعات میں محمد بن غزان کا
ذکر کیا ہے کہ جب محمد بن قاسم کا لڑکا عمر بن محمد سندھ کا والی تھا، اس زلمے میں

محمد بن غزان بھی یہیں تھے، ان پر بہت بڑی رقم کا الزام عاید کیا گیا تھا جو یہ قسط وار ادا کرتے تھے، اگر کوئی قسط نہ دے پاتے تو پندرہ کوڑے لگائے جاتے تھے، جس سے ان کی ہاتھ کی انگلیاں سخت متاثر ہو گئی تھیں۔

اس کے بعد ایک وقت آیا کہ خود محمد بن غزان کو سندھ کا والی مقرر کر دیا گیا۔ انھوں نے عمر بن محمد کو گرفتار کر کے قتل کر دیا تھا۔ یہ ایک لمبا قصہ ہے، جس کے ذکر کی یہاں ضرورت نہیں۔ ۱۶

۷۔ ابو عیینہ ازدیؓ

ابو عیینہ بن محمد بن ابو عیینہ بن مہلب بن البصرہ ازدی۔ ابو عیینہ نے اعمش سے حدیث روایت کی ہے۔ ان کے بیٹے کا نام محمد بن ابو عیینہ تھا جنھوں نے اپنے باپ (ابو عیینہ) سے علم حدیث پڑھا۔ محمد بہت اچھے شاعر بھی تھے۔ اولاد مہلب میں سے تیرہ آدمی تھے جو سندھ میں قیام پذیر تھے، ان میں ایک ابو عیینہ تھے جو تبع تابعی تھے۔ ان تیرہ آدمیوں کو قندابیل سے پکڑا گیا اور قیدی کی حیثیت سے اموی خلیفہ یزید بن عبد الملک کے سامنے پیش کیا گیا۔ پھر اس کے حکم سے ان کو قتل کر دیا گیا تھا۔

مہلب کی بیٹی ہند نے یزید بن عبد الملک سے اپنے بھائی ابو عیینہ کے لیے جان بخشی کی درخواست کی تھی جو منظور کر لی گئی تھی اور ابو عیینہ کو قتل نہیں کیا گیا تھا۔ ۱۷

۱۶ تاریخ طبری ج ۷ ص ۳۷۲ — لسان المیزان ج ۵ ص ۳۳۸ —

رجال السند والمند ص ۴۹۹، ۵۰۰

۱۷ لسان المیزان ج ۵ ص ۳۷۲ و ۳۷۳ — رجال السند والمند ص ۵۵۷

۸۔ سندی بن شماس السمان بصریؒ

سندی بن شماس السمان بصری کا ذکر امام بخاری نے اپنی کتاب التاريخ الكبير میں کیا ہے۔ ابن ابی حاتم کہتے ہیں، سندی بن شماس، بصرے کے رہنے والے تھے، جنھوں نے عطاء بن رباح اور محمد بن یسہٰب سے حدیث روایت کی، اور خود سندی سے موسیٰ بن اسماعیل اور حوثرہ بن الاشرس نے روایت کی۔ سندی بن شماس السمان وہ تبع تابعی تھے، جن کا تعلق سندھ سے تھا اور پھر بصرے چلے گئے تھے۔ ۵۵

شاید لوگ ان کا اصلی نام بھول گئے ہوں گے اور باپ کا نام ذہنوں میں محفوظ رہ گیا ہوگا، اس لیے اسمی اعتبار سے اپنے حلقہٴ تعارف میں یہ سندھی مشہور ہو گئے۔ بعض دفعہ ایسا ہوتا ہے کہ کوئی شخص دوسرے ملک میں چلا جائے تو اپنے پہلے اور آبائی وطن کی نسبت سے شہرت حاصل کر لیتا ہے، مثلاً ترک ہے تو ترکی، عرب سے تعلق رکھتا ہے تو عرب، ہندوستان کا رہنے والا ہے تو ہندی، آبائی علاقہ تبست ہے تو تبستی، کشمیر ہے تو کشمیری وغیرہ کی وطنی نسبت ہی اس کا اصل نام قرار پا جاتی ہے۔

۹۔ عبد الرحیم دیلمی سندھیؒ

عبد الرحیم بن حماد ثقفی دیلمی سندھی بصری۔ عبد الرحیم دراصل عرب کے قبیلہٴ بنو ثقیف سے تعلق رکھتے تھے۔ معلوم ہوتا ہے ان کے آبا و اجداد میں سے بنو ثقیف کے کوئی بزرگ حملہٴ سندھ کے زمانے میں فوجی کی حیثیت سے محمد بن قاسم کے ساتھ واردِ سندھ ہوئے اور دیلم شہر فتح ہوا تو وہیں سکونت

۵۵ التاريخ الكبير ج ۲ ص ۱۱۷ — کتاب الجرح والتعديل ج ۲ ص ۲۱۸۔

العقد الثمین ص ۲۲۲۔

پذیرہ ہو گئے۔ دیبل ہی میں عبدالرحیم کی ولادت ہوئی۔ بنو ثقیف کے فرد ہونے کی وجہ سے انھیں ثقفی، اور دیبل اور سندھ سے تعلق کی بنا پر دیبلی سندھی کہا جانے لگا۔

تحصیل علم سندھ کے اہل علم اور اصحاب الحدیث سے کی، اور بہت بڑے محدث کی حیثیت سے شہرت پائی۔ جب دل میں مزید حصول علم کے جذبے نے کوڑ لی تو عازم بصرہ ہوئے اور پھر وہیں اقامت اختیار کر لی، لہذا بصری کہلائے حافظ ابن حجر لسان المیزان میں لکھتے ہیں:-

قال العقيلي قال جدّي قدم علينا من السند شيخ كيدوكان يحدث عن الاعمش۔

یعنی عقیلی کہتے ہیں، میرے دادا نے بیان کیا کہ ہمارے ہاں (بصرے میں) سندھ سے ایک بہت بڑے شیخ آئے جو اعمش سے روایت حدیث کرتے تھے۔ ان الفاظ سے پتا چلتا ہے کہ اس زمانے میں علم حدیث کی تعلیم کے سلسلے میں سندھ کا علاقہ پر فروت اور زر خیز علاقہ تھا، جہاں سے حصول علم کے بعد عبدالرحیم بصرے گئے اور وہاں کی مجالس محدثین میں ”شیخ کبیر“ کہلائے۔

عبدالرحیم نے اعمش اور عمرو بن عبید وغیرہ حضرات سے روایت کی اور خود ان سے اہل عراق نے سماع حدیث کا شرف حاصل کیا۔

ابن جبان نے ان کو ثقافت میں شمار کیا ہے۔ یہی ثقفی نے ان کے ضعف کی طرف اشارہ کیا ہے۔ عقیلی کا کہنا ہے کہ یہ اعمش سے مناکیر روایت کرتے ہیں۔

بہر حال عبدالرحیم دیبلی علاقہ سندھ کے ائمہ حدیث میں سے تھے اور تبع تابعی تھے۔ ۹

۱۰۔ عبد الرحمن بن عمرو اوزاعیؓ

دورِ قدیم کے عالی مرتبت محدثین کی جماعت میں امام اوزاعی کا مقام بڑا بلند ہے۔ علمِ حدیث میں جو مہارت و کمال انھیں حاصل ہے، تذکرہ درجال کی کتابوں میں اس کا تفصیل سے ذکر کیا گیا ہے۔ یہ ابو عمرو عبد الرحمن بن عمرو بن یحییٰ دمشقی ہیں جو حافظ الحدیث تھے۔

امام اوزاعی ۸۸ ہجری میں پیدا ہوئے۔ ایک روایت کے مطابق ان کا مقام ولادت یعلبک ہے۔ بچپن ہی میں باپ وفات پا گئے تھے، حالتِ یتیمی میں ماں کی گود میں پرورش پائی اور فقر و فاقے کی حالت میں شعور کی منزل کو پہنچے۔ عطین بن رباح، زہری، ربیعہ بن زید، قاسم بن مخیمرہ، محمد بن ابراہیم تیمی، شداد بن ابی عمار، یحییٰ بن ابی کثیر اور بہت سے محدثین سے روایتِ حدیث کی سعادت حاصل کی۔ محمد بن سیرین کی خدمت میں حاضر ہوئے تو وہ بسترِ مرض پر دراز تھے۔ ایک روایت کے مطابق ان سے سماعِ حدیث کیا۔

حصولِ علمِ حدیث کے بعد خود امام اوزاعی مسندِ درس پر متمکن ہوئے۔ ان سے بہت سے نامور ائمہ حدیث نے استفادہ کیا اور فرقہ حدیث میں مرتبہ بلند پر فائز ہوئے۔ ان خوش بخت حضرات میں عبد اللہ بن مبارک، شعبہ بن سعید القطان، ولید بن مسلم، ہشام بن زیاد، یحییٰ بن حمزہ، ابو عاصم، ابو المغیرہ، یحییٰ بن سعید القطان، محمد بن یوسف فریابی اور خلقِ کثیر شامل ہے۔

امام اوزاعی عمر کے آخری دور میں بیروت تشریف لے گئے تھے، پھر وہی فوت ہوئے۔ انھیں ”امام السند والشام“ کہا جاتا ہے۔

امام ذہبی نے تذکرۃ الحفاظ میں لکھا ہے کہ کان من سببی السند۔

یعنی اوزاعی کا شمار اسیرانِ سندھ میں ہوتا ہے۔

ان کے واقعات و حالات تاریخ و رجال کی تمام کتابوں میں تفصیل سے مرقوم

ہیں۔ ابو زرعه دمشقی کہتے ہیں، امام اوزاعی کی آمدنی کا ذریعہ کتابت و ترسل تھا اور اس میں بڑی مہارت رکھتے تھے۔

ان کی صالحیت اور تدقین و تقویٰ کا یہ عالم تھا کہ ملوک و سلاطین حصولِ علم و ادب کے لیے اپنے بچوں کو ان کی خدمت میں بھیجتے تھے۔ گفتگو میں نہایت محتاط تھے، ضرورت سے زیادہ بات زبان سے نہ نکالتے تھے۔ بہت بڑے عالمِ حدیث، مجتہد اور فقیہ تھے۔ ان کے بعض ہم عصر علما نے ان کو اپنے دور کے ”عالم الامت“ قرار دیا ہے۔

حکم کہتے ہیں اوزاعی اپنے عصر کے بالعموم اور شام کے بالخصوص امامِ حدیث و سنت تھے۔

ابو اسحاق خزازی کہتے ہیں امام اوزاعی فرمایا کرتے تھے، صحابہ و تابعین پانچ چیزوں کے پابند تھے اور وہ یہ ہیں، التزامِ جماعت، اتباعِ سنت، آبادیِ مساجد، تلامذتِ قرآن اور جہاد فی سبیل اللہ۔

امام اوزاعی کے حالات بے حد سبق آموز ہیں، جن کی حدود بڑی وسیع ہیں۔ یہاں صرف یہ عرض کرنا مقصود ہے کہ اس عظیم محدث و فقیہ کا تعلق برصغیر کے علاقے سندھ سے تھا۔^۱

سوال یہ ہے کہ انھیں ”اوزاعی“ کیوں کہا جاتا تھا۔؟ منقول ہے کہ جب یہ علاقہ سندھ سے ملکِ شام میں گئے تو دمشق کے قریب ایک گاؤں میں سکونت پذیر ہو گئے تھے، جس کا نام ”اوزاع“ تھا، اس بنا پر انھیں اوزاعی کہا جانے لگا۔ کہا جاتا ہے کہ ان کا اصل نام عبد العزیز تھا، بعد میں عبد الرحمن خود ہی اپنا نام رکھا اور اسی نام سے شہرت پائی۔

۱۔ تہذیب التہذیب ج ۶ ص ۲۳۸ تا ۲۴۲۔ وفيات الاعیان ج ۲ ص ۳۱۰

۳۱۱۔ تذکرۃ الحفاظ ج ۱ ص ۱۶۸ تا ۱۷۲۔

اس عظیم المرتبت محدث و فقیہ نے باختلاف روایات ۲۔ صفر ۱۵۷ھ یا ۱۵۸ھ ہجری کو کم و بیش بہتر سال کی عمر میں وفات پائی۔ موت اس طرح واقع ہوئی کہ بیروت کی ایک سرائے میں مقیم تھے کہ اس کے حمام میں گئے، پاؤں پھسلا اور گر گئے۔ پھر بے ہوش ہو گئے اور اسی حالت میں روح قفسِ عنصری سے پرواز کر گئی۔

۱۱۔ عبدالرحمن بن السدیؒ

عبدالرحمن بن السدی کے اس سے زیادہ حالات معلوم نہیں ہو سکے کہ یہ سندھ کے وہ تبع تابعی ہیں، جنہوں نے عراق بن خالد بن یزید بن صالح بن صبیح المری ابوالفضاک دمشقی سے تحصیلِ علم حدیث کی۔ حافظ ابن حجر نے تہذیب التہذیب میں عراق بن خالد بن یزید کے ذیل میں ان کا ذکر کیا ہے۔ اللہ

معلوم ہوتا ہے، یہ سندھ سے حصولِ علم کے لیے دمشق گئے تو لوگوں کو ان کے نام کا تو پتا چل گیا کہ عبدالرحمن ہے، مگر عرب چونکہ باپ کا نام بھی بولتے اور لکھتے ہیں، اس لیے ان کو جب ان کے باپ کے اصلی نام کا علم نہ ہو سکا تو سندھی ہونے کی بنا پر انھیں عبدالرحمن بن السدی کہا جانے لگا اور لوگوں کی زبانوں پر ان کی نسبت ابوتِ سندھی قرار پائی۔

۱۲۔ عمرو بن عبید بن باب السدیؒ

عمرو بن عبید کی کنیت ابو عثمان تھی اور معتزلی تھے۔ قبیلہ بنو تمیم کے آزاد کردہ غلام تھے۔ حضرت حسن بصری سے بہت سی احادیث روایت کرتے ہیں۔ لیکن حدیث کے سلسلے میں کوئی حیثیت نہ رکھتے تھے۔ محدثین کے نقطہ نظر سے یسوی بشی فی الحدیث۔

عمر بن عبید سندھی کے دادا ابابہؓ اور اصل کاہل کے رہنے والے تھے، وہاں سے سندھ آئے اور باب السندی کے نام سے مشہور ہوئے۔ بعد ازاں یہ خاندان بصرے میں جا کر آباد ہو گیا تھا۔

عمر بن عبید سندھی نے ۱۴۰ھ یا ۱۴۲ھ کو مکہ اور بصرے کے راستے میں دوران سفر وفات پائی۔ نماز جنازہ سلیمان بن علی نے پڑھائی اور مران میں دفن کیے گئے۔ ۱۳۰ھ

۱۳- فتح بن عبد اللہ سندھی

فتح بن عبد اللہ کی کنیت ابو نصر ہے۔ یہ محدث اور فقیہ و متکلم سندھی تھے۔ پہلے آل حسن بن الحکم کے غلام تھے، پھر آزاد کر دیے گئے تھے۔ روایت حدیث حسن بن سفیان اور بعض دیگر اصحاب حدیث سے کی اور فقہ و کلام کا علم ابو علی محمد بن عبد الوہاب ثقفی سے حاصل کیا۔ سمعانی نے اپنی کتاب "الانساب" میں ابو العلاء محمد بن محمد بن فضل کے سلسلہ روایت کے ذریعے عبد اللہ بن حسین سے ایک عجیب و غریب روایت بیان کی ہے۔ اس روایت سے پتا چلتا ہے کہ ابو نصر فتح بن عبد اللہ سندھی کس درجے حق گو، صاف بیان اور عالم و فاضل بزرگ تھے۔ اس روایت کے الفاظ جو سمعانی نے نقل کیے ہیں، مندرجہ ذیل ہیں۔

حدثني عبد الله بن الحسين قال كنا يوماً مع أبي نصر السندي وفينا كثرة حواريه ونحن تمشي في الطين، فاستقبلنا شريف سكران، قد وقع في الطين، فلما نظر إلينا، شمه أبو نصر، وقال تافق يا عبد، انا كما تراه، وانت تمشي وخلفك هولا^۱ - فقال له أبو نصر ايها الشريف تدرى لم هذا - ؟ لاني متبع اثار جدك وانت متبع آثا لجدى -

۱۳۰ طبقات ابن سعد ج ۱، ص ۲۷۳ - مروج الذهب ج ۳، ص ۳۱۴ -
 ۱۴۰ معارف ابن قتيبة ص ۱۱۲ - العقد الثمين ص ۲۲۲ -

یعنی عبداللہ بن حسین کہتے ہیں کہ ایک دن ہم ابوالنصر سندھی کے ساتھ دھول اور کھجڑ سے اٹی ہوئی زمین میں جا رہے تھے اور ان کے بہت سے مداحین و متاثرین ساتھ تھے۔ ہم نے دیکھا کہ ایک شہزادہ مدہوشی کی حالت میں زمین پر خاک اور کھجڑ میں لت پٹ پڑا ہے۔ اس نے ہماری طرف نظر اٹھا کر دیکھا تو ابوالنصر نے منہ قریب کر کے اس کو سونگھا۔ اس کے منہ سے شراب کی بو آ رہی تھی۔ شہزادے نے ابوالنصر سے کہا:

او غلام! میں جس حالت میں پڑا ہوں، تم دیکھ رہے ہو، لیکن تم ہو کہ اطمینان سے چلے جا رہے ہو اور اتنے لوگ تمہارے پیچھے جا رہے ہیں۔ ابوالنصر نے بے باکی سے جواب دیا! شہزادے! تمہیں معلوم ہے، اس فرق مراتب کی کیا وجہ ہے۔ وہ یہ ہے کہ میں نے تمہارے آبا و اجداد کی پیروی شروع کر دی ہے اور تم میرے آبا و اجداد کے نقش قدم پر چل پڑے ہو۔

ابوالنصر فتح بن عبداللہ سندھی، دوسری صدی ہجری کے دیارِ سندھ دہندہ کے ان عالی قدر حضرات میں سے تھے، جنہوں نے تابعین کرام کا زمانہ پایا، ان سے روایتِ حدیث و فقہ کی ادب تبع تابعین کی خوش بخت جماعت میں شامل ہونے کا اعزاز حاصل کیا۔ ۱۳

۱۴۔ قیس بن بسیر بن سندھی البصری

ان کا مختصر سلسلہ نسب یہ ہے: قیس بن بسیر بن سندھی بن عبداللہ بن سعید بن عبدالواحد بن عبداللہ نصری۔ عبداللہ نصری کے بارے میں کہا جاتا ہے کہ یہ رسول اللہ صلی اللہ علیہ وسلم کے صحابی تھے۔

قیس بن بسیر اصلاً علاقہ سندھ کے رہنے والے تھے ادب تبع تابعین کی برگزیدہ جماعت سے تعلق رکھتے تھے۔ افسوس ہے ان کے حالات معلوم نہیں ہو سکے۔ ۱۵

۱۵۔ ابو معشر بن نجیح بن عبد الرحمن سندھی مدنی

یہ نجیح بن عبد الرحمن سندھی مدنی مشہور محدث اور معروف تبع تابعی تھے۔ ان کی کنیت ابو معشر تھی۔ جن تابعین کے امام سے ابو معشر نے حدیث رسول (صلی اللہ علیہ وسلم) کی سماعت کی، ان کا ذکر حافظ ابن حجر نے تہذیب التہذیب میں، ذہبی نے تذکرۃ الحفاظ میں، خطیب بغدادی نے تاریخ بغداد میں اور سمعی نے الانساب میں کیا ہے۔ انھوں نے ابوامامہ بن سہل بن حنیف کو دیکھا اور سعید بن مسیب، محمد بن کعب قرظی، ہشام بن موسیٰ بن یسار، ابوبردہ بن ابی موسیٰ، سعید بن ابی سعید المقری، محمد بن المنکدر، نافع، محمد بن قیس اور اصحاب حدیث کی کثیر جماعت سے روایت حدیث کا شرف حاصل کیا۔ حصول علم حدیث کے بعد خود ابو معشر نے سند درج حدیث پکھائی اور ان سے ان کے بیٹے محمد، سفیان ثوری، لیث بن سعد، عبد اللہ بن ادريس، وکیع، ابن ہدی، ہشیم، محمد بن بکار، سعید بن منصور اور محمد بن عرق کی ایک بڑی جماعت نے روایت کی۔

بعض تذکرہ نگاروں کا کہنا ہے کہ درحقیقت ابو معشر قید حمیر سے تعلق رکھتے تھے۔ ان کے پوتے واؤد اپنے والد محمد سے روایت کرتے ہیں کہ ابو معشر اصلاً یمن کے رہنے والے تھے اور اس وقت قید کیے گئے تھے، جب یزید بن مہلب نے یمامہ اور بحرین پر حملہ کیا تھا۔

امام احمد بن حنبل ان کے بار سے میں فرماتے ہیں۔

کان بصیراً یا لمغازی۔

یعنی ابو معشر مغازی کے ماہر تھے۔

سمعی کے نزدیک یہ ام سلمہ کے مولیٰ تھے جو اہل مدینہ سے تھیں، اسی بنا پر یہ مدنی کہلائے۔ بعض حضرات کا کہنا ہے کہ یہ بنو ہاشم کے مولیٰ تھے۔

امام نسائی نے سنن نسائی میں ان کی سند سے روایات درج کی ہیں اور یہ بھی

کہا ہے کہ لیس بالقوی۔ (قوی الحافظہ راوی نہیں ہیں)
دارقطنی نے ان کو ضعیف کہا ہے۔ خلیل کا قول ہے کہ مختلف علوم، تاریخ
اور مغازی میں تو ائمہ ان سے استدلال کرتے ہیں، لیکن حدیث میں ضعیف قرار دیتے
ہیں۔

ابوزرعہ کہتے ہیں۔

صدوق فی الحدیث ولیس بالقوی۔

کہ یہ قوی حافظہ تو نہیں ہیں، لیکن روایت حدیث میں انتہائی پُرسج بولنے والے
ہیں۔

عروبن عوف نے ہشیم کا قول نقل کیا ہے۔

مادائیت مدنیاً شیبہ، ولا اکیس منہ۔

میں نے کسی مدنی کو ابو معشر سے بڑھ کر صاحب عقل و بصیرت نہیں دیکھا۔

عمر کے آخری دور میں حافظہ متزلزل ہو گیا تھا۔ لیکن اس کے باوجود حدیث و فقہ

کی یادداشت بڑی تیز تھی اور علوم میں مہارت رکھتے تھے۔

کان من اوغیة العلم علی نقص فی حفظہ

کہ حفظ میں نقص کے باوجود علم میں ماہر تھے۔

محدثانہ نقطہ نظر سے مختلف ماہرین رجال نے ابو معشر کے بارے میں مختلف

آرا کا اظہار کیا ہے۔

ابن کثیر نے ان میں ہکلاہٹ تھی اور کعب کو قعب کہتے تھے۔

اس سندھی محدث اور تبع تابعی کا رنگ سُرخ، آنکھیں نیل گوں اور جسم بھاری

بھہر کم تھا۔

عباسی خلیفہ مہدی ۱۷۰ھ میں ان کو اپنے ساتھ عراق لے گیا تھا اور ایک ہزار

دینار عطا کیے تھے۔ وہ ان سے بہت تعلق رکھتا تھا۔ اس نے ان سے لوگوں کو تعلیم

دینے کی درخواست کی تھی۔

ابومعشر رمضان، ۱۰ھ میں فوت ہوئے۔ اسی سال ہارون الرشید تخت خلافت پر
 متمکن ہوا۔ ابومعشر کے مرتبہ علم اور عباسی خلفاء کے نزدیک ان کی حکمرانیم و احترام کا اندازہ اس
 سے لگایا جاسکتا ہے کہ خلیفہ ہارون الرشید نے ان کا جنازہ پڑھایا اور ان کی موت پر رجز و
 ملال کا اظہار کیا۔ بغداد کے مقبرۃ البکیرہ میں دفن کیے گئے ۱۵ھ

۱۶۔ محمد بن ابراہیم بیلمانیؒ

محمد بن ابراہیم کا تعلق بھی برصغیر سے تھا اور یہ بیلمان کے رہنے والے تھے۔
 ان سے عبید اللہ بن ربیع بخرائی نے روایت حدیث کی۔ ان کے حالات نہیں مل سکے ۱۶ھ

۱۷۔ محمد بن حارث بیلمانیؒ

محمد بن حارث دراصل بھیلمان کے رہنے والے تھے۔ انھوں نے اپنے والد
 حارث بیلمانی سے روایت حدیث کی اور پھر ان سے محمد بن حارث حارثی نے روایت
 کی۔

حافظ ابن حجر نے لکھا ہے کہ صحیح بات یہ ہے کہ محمد بن حارث حارثی
 نے محمد بن عبد الرحمن بیلمانی سے روایت کی۔

محمد بن حارث بیلمانی وہ تبع تابعی تھے جو سندھ اور ہند سے تعلق رکھتے تھے ۱۷ھ

۱۵ھ تہذیب التہذیب ج ۱۰ ص ۴۱۹ تا ۴۲۲۔ الانساب بذیل لفظ سندھی ورق ۴۱۲۔

تذکرہ الحفاظ ج ۱ ص ۲۳۴۔ معجم البلدان ج ۳ ص ۲۶

۱۹ھ العقد الثمین ص ۱۱۹۔

۱۷ھ تہذیب التہذیب ج ۹ ص ۱۰۴ و ۲۹۳، ۲۹۴

۱۸۔ یزید بن عبد اللہ قرشی سندھی

یزید بن عبد اللہ قرشی بیسری سندھی کا شمار تبع تابعین کی جلیل القدر جماعت میں ہوتا ہے۔ ان کی کنیت ابو خالد ہے، اس لیے ان کو ابو خالد بیسری بھی کہا جاتا ہے۔ مرویج الذهب میں مسعودی نے لکھا ہے کہ لفظ "بیسر" کی جمع "بیاسر" ہے۔ دورِ اول میں جو مسلمان ہندوستان میں پیدا ہوئے، انھیں "بیاسر" کہا جاتا تھا، اس کا واحد "بیسر" ہے اور اس کی نسبت بیسری ہے۔ یزید بن عبد اللہ قرشی کی ولادت چوں کہ علاقہ سندھ میں ہوئی، اس لیے یہ سندھی بھی کہلاتے اور بیسری بھی۔ یزید بن عبد اللہ نے سفیان ثوری، ابن جریر اور عمر بن محمد عمری سے احادیثِ رسول روایت کیں۔ پھر خود یزید بن عبد اللہ سے علی بن ابی ہاشم طبرخ، محمد بن ابی بکر مقدنی، ابوداؤد طیالسی اور محمد بن ابی جماعت نے سماعِ حدیث کی۔

ایک حدیث کی سند میں، جس میں رسول اللہ صلی اللہ علیہ وسلم نے حضرت علی رضی اللہ عنہ سے مندرجہ ذیل الفاظ فرمائے، یزید بن عبد اللہ بیسری راوی ہیں۔
عن علی قال، قال لی رسول اللہ صلی اللہ علیہ وسلم لا تبوز فخذ ک
ولا تنظر الی فخذ حی ولا میت۔

یعنی حضرت علی رضی اللہ عنہ کہتے ہیں، مجھے رسول اللہ صلی اللہ علیہ وسلم نے فرمایا:
اپنی ران ظاہر نہ کرو اور نہ کسی زندہ اور مردہ شخص کی ران کی طرف دیکھو۔
مشہور صحابی حضرت ابو جحیفہ رضی اللہ عنہ سے ایک حدیث مروی ہے، اس کی سند میں یزید بن عبد اللہ قرشی سندھی ایک راوی ہیں۔

عن ابی جحیفۃ قال، قال رسول اللہ صلی اللہ علیہ وسلم جالسوا العلماء
سائلوا الکبراء وخالطوا الحکماء۔

یعنی حضرت ابو جحیفہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: علماء کی مجلس میں بیٹھا کرو، بڑوں سے سوال پوچھا کرو اور دانشمندوں

سے ملاحظہ کرو۔

ابن جہان نے یزید بن عبد اللہ سندھی کا ذکر ثقات میں کیا ہے اور کہا ہے کہ
 یہ اصلاً سندھی تھے۔ ذکرہ ابن جہان فی الثقات فقال اصلہ من السند۔
 یزید بن عبد اللہ سے روایت حدیث کرنے والوں میں ایک راوی محمد بن ابوبکر
 مقدمی ہیں جنہیں اصحاب رجال نے ”مستقیم الحدیث“ قرار دیا ہے۔^{۱۵}

^{۱۵} لسان المیزان ج ۶ ص ۲۹۰ — کتاب المخرج والتعديل ج ۴ ص ۲۷۱ —
 مروج الذهب ج ۳ ص ۳۱۴ —

لآخذ ومصادر

www.KitaboSunnat.com

اس كتاب كى تصنيف ميں مندرجہ ذيل كتابوں سے استفادہ كيا گيا۔

- ۱۔ احسن التقايم فى معرفة الاقاليم ابو عبد الله محمد بن احمد بن ابوبكر مقدسى طبع ليڈن
- ۲۔ الادب المفرد امام محمد بن اسماعيل بخارى
- ۳۔ الاستيعاب فى معرفة الاصحاب ابو عمر يوسف بن عبد الله بن عبد البر اندلسى طبع مصر
- ۴۔ اسد الغاية فى معرفة الصحابة ابو الحسن عز الدين على ابن اثير جزرى
- ۵۔ اسلام كا نظام اراضى مولانا مفتى محمد شفيع طبع كراچى
- ۶۔ اسلامى عہد كى عظمت و رفعت قاضى اطهر مبارك پورى " دہلى
- ۷۔ الاصابہ فى تميز الصحابة حافظ ابن حجر عسقلانى " مصر
- ۸۔ البدايه والنهايه ابو الفدا اسماعيل ابن كثير دمشق " مصر
- ۹۔ البيان والتبيين ابو عثمان عمرو بن بحر جاحظ " مصر
- ۱۰۔ الامامة والسياسة ابو محمد عبد الله بن مسلم بن قتيبة و ثغر بلى طبع مصر
- ۱۱۔ كتاب الاموال ابو عبيد قاسم بن سلام - طبع حيدرآباد (دكن)
- ۱۲۔ كتاب الانساب ابو سعد عبد الكريم سمرقانى
- ۱۳۔ تلخيص العروس من جواهر القاموس سيد مرتضى زبيدى بنگرامى - طبع كويت
- ۱۴۔ تاريخ بغداد ابو بكر احمد بن على خطيب بغدادى - " مصر

عبد الرحمن بن محمد ابن خلدون طبع مصر
سید ابو ظفر ندوی - دار المصنفین ،
اعظم گڑھ

ابن اثیر

ابو جعفر محمد ابن جریر طبری طبع مصر
میر محمد معصوم بلگرامی - سندھی ادبی بورڈ،

کراچی

امام محمد بن اسماعیل بخاری - حیدر آباد
(دکن)

احمد بن یعقوب طبع بیروت
حافظ ذہبی - حیدر آباد (دکن)

میر علی شیر قانع - سندھی ادبی بورڈ، کراچی

حافظ ذہبی - حیدر آباد (دکن)

حافظ ابن حجر عسقلانی - طبع مصر

عماد الدین اسماعیل طبع پیرس

حافظ ابن حجر عسقلانی - مصر

ابو عیسیٰ محمد بن عیسیٰ ترمذی - کراچی

ابو محمد عبد الرحمن بن ابی حاتم رازی -

حیدر آباد (دکن)

ابن حزم اندلسی طبع مصر

علی بن حامد بن ابوبکر - سندھی ادبی بورڈ

حیدر آباد (سندھ)

قاضی ابویوسف طبع مصر

۱۵ - تاریخ ابن خلدون

۱۶ - تاریخ سندھ

۱۷ - تاریخ الکامل

۱۸ - تاریخ الملوک والامم

۱۹ - تاریخ معصومی

۲۰ - التاريخ الكبير

۲۱ - تاریخ یعقوبی

۲۲ - تجرید الاسماء الصحابة

۲۳ - تحفة الکرام

۲۴ - تذكرة الحفاظ

۲۵ - تقریب التہذیب

۲۶ - تقویم البلدان

۲۷ - تہذیب التہذیب

۲۸ - جامع ترمذی

۲۹ - کتاب المجرح والتعديل

۳۰ - جمهرة النساب العرب

۳۱ - چچ نامہ

۳۲ - کتاب الخراج

یحییٰ بن آدم قرشی - طبع مصر
 قاضی اطہر مبارک پوری - سکھر (سندھ)
 قاضی اطہر مبارک پوری - طبع مصر
 سید غلام علی آزاد بلگرامی - بمبئی
 سلیمان بن الشعث ابو داؤد سجستانی - کراچی
 ابو عبد الرحمن احمد بن شعیب نسائی - لاہور
 ابو محمد عبد الملک بن ہشام - طبع مصر
 ابو الفرج عبد الرحمن ابن حمزی - حیدر آباد
 (دکن)

ابو القاسم صاعد بن احمد اندلسی - مصر
 خلیفہ بن خیاط بصری - طبع دمشق
 حافظ ذہبی - کویت
 بزرگ بن شہریار - بیرل
 قاضی اطہر مبارک پوری - دہلی
 سید سلیمان ندوی - دارالمصنفین -
 اعظم گڑھ

قاضی اطہر مبارک پوری - طبع مصر
 محمد اسحاق عیسیٰ - اطلالہ ثقافت اسلامیہ -
 لاہور

ابو الحسن احمد بن یحییٰ بلاذری - مصر
 عزالدین بن علی ابن اثیر جزیری - مصر
 محمد بن کرم بن منظور افریقی - مصر

۳۳ - کتاب الخراج
 ۳۴ - خلافت امویہ اور ہندوستان
 ۳۵ - رجال السنن والہند
 ۳۶ - سبحة المرجان فی آثار ہندوستان
 ۳۷ - سنن ابی داؤد
 ۳۸ - سنن نسائی
 ۳۹ - سیرت ابن ہشام
 ۴۰ - صفۃ الصفوہ

۴۱ - طبقات الامم
 ۴۲ - طبقات خلیفہ بن خیاط
 ۴۳ - التبصر فی خبر من غیر
 ۴۴ - عجائب الہند
 ۴۵ - عرب و ہند عمید رسالت میں
 ۴۶ - عربوں کی جہاز رانی

۴۷ - العقد الثمین فی فتوح الہند
 ومن ورد فیہا من الصحابہ والتابعین
 ۴۸ - فقہائے ہند (جلد اول)

۴۹ - فتوح البلدان
 ۵۰ - التکامل فی التاریخ
 ۵۱ - لسان العرب

۵۱۔ لسان المیزان

حافظ ابن حجر عسقلانی - حیدر آباد
(دکن)

۵۲۔ مجمع بحار الانوار

محمد طاہر طینی
ابو جعفر محمد بن حبیب بغدادی حیدر آباد
(دکن)

۵۴۔ کتاب الحجۃ

۵۵۔ مروج الذهب

علی بن حسین مصعودی طبع مصر

حافظ فہمی، حیدر آباد (دکن)

محمد بن عبدالکیم شہرستانی - مصر

۵۷۔ المسالك والممالك

یا قوت حموی

۵۸۔ معجم البلدان

مرتبہ صمد الدین عبدالرحمن -

۵۹۔ مقالات سید سلیمان ندوی

دار المصنفین - اعظم گڑھ

۶۰۔ نزہتہ الخواطر (جلد اول)

سید عبدالحی حسنی لکھنوی - حیدر آباد (دکن)

۶۱۔ وفيات الاعیان

ابن خلکان - طبع قاہرہ

۶۲۔ ہندوستان میں عربوں کی حکومتیں

قاضی اطہر مبارک پوری - دہلی

۶۳۔ کتاب المتد

الوربحان بیرونی -



المکتبۃ العلمانیۃ

۹۹۔ جے ماؤل ٹاؤن - لاہور

15490

Digitized by Google

